

భారతి

మాస పత్రిక



సంపాదకుడు :

శివలెంక శంభుప్రసాద్



మే 1970



సంపుటము : 47 :

సంచిక : 5 :

విడిపత్రిక వెల ఒక రూపాయి

విషయానుక్రమణిక

మే 1970

శిల్పశ్రీ	శ్రీ త్రిపురాణ వేంకట కృష్ణరావు	1
మధుర మీనాక్షి	శ్రీ ఆర్. ఎన్. సుదర్శనం	3
ద్రావిడభాషలలో వర్తమాన భవిష్యత్ కాల ప్రత్యయాలు	డా. పి. ఎన్. సుబ్రహ్మణ్యం	14
అమృతస్పర్శ	శ్రీ భూషి కృష్ణదాసు	27
ప్రకృతి ధర్మవాదులు	డా. ఎ. ఆర్. కె. మూర్తి	31
కాకతీయ యుగము- శాసన కవులు	శ్రీ వై. గోపాలరెడ్డి	37
జ్ఞానోదయం	శ్రీ శివకుమార్	42
ఆంధ్ర ప్రబంధములలో గ్రంథగ్రంథులు	శ్రీ బండి నాగరాజు	43
భయం భయంగా.....	శ్రీ మురళీధర్	51
'జుక్కులు' : మాగధీ ప్రాకృత భవమాః	డా. తూమాటి దొణప్ప	59
విశ్వేశ్వరకవిచంద్రుని "చమత్కార చన్ద్రికా"	శ్రీ నోరి నరసింహ శాస్త్రి	65
గ్రంథవిమర్శలు		72

శిల్పశ్రీ

శ్రీ త్రిపురాణ వేంకట కృష్ణరావు

భారత మేదివీ జనని భర్తృమణి ముకుటాయమాన కా
శ్రీర పరస్తటి రుచిర సీమ దపోవనవాటి చెంత, జె
న్నారు సుధాంశు కాంత గుహలందు వసింతురు శిల్పి దంపతుల్,
వారు సమగ్ర జీవిత విభాస్వరశిల్పకళాతపస్వలై.

సుకళోపాసన జన్మవాసనగ రా సొంపారు నా దంపతుల్
ప్రకృతిప్రాంగణ వర్ధిత ప్రతిభులై వారూని చేకోని ర
మృకళల్ గల్గునె? శిల్ప మాజితకు నత్యల్పక్రియాప్రాయమై
యొక సాధారణ శైశవప్రమదలీలోల్లా సమయ్యె గడున్.

వరు డులిపట్టి రూపమును బట్టి చెయిన్ నడపించు రేఖలే
ర్పయివ; వధూటి తాళగతి బాడుచు బెట్టిన సుత్తిపెట్టు లా
స్వరమునకున్ శ్రుతుల్ గొలుప బాటుపడున్; బ్రతిబింబమూర్తులై
పరగ పమస్త జీవులకు వారు మలంతురు రమ్యశిల్పముల్.

విశ్వసమస్త శోభలకు బింబములై ప్రతిబింబమూర్తులై
శాశ్వత స్పృష్టులై నిలువ, జాతులెఱింగి, యవస్థ రెంచి, రాల్
శశ్వదపారచాతురి మలంతురు వారు తదీయవాటి వా
గీశ్వరి సుప్రదర్శన కళైక వికేతనమై చెలంగగన్.

మలచిన మంజరిన్ బ్రమసి మాధ్వికినై యలి వచ్చు; బండ్లకై
చిలుకలు కేరు; గోయిలలుచేరి గళంబుల నెత్తిపాడు; వె
మ్మలు న్నటియించు; లేళ్లు యికు; ముద్దుగ జాతురు వాడవేడియల్

ధ్యానము మాత్ర దైవమునె స్వాత్మ గమంగొనజాలు ధన్యు, కా
ధ్యానులు మల్వబోయినవి దైవత మూర్తులయైన, నెన్నడున్
గానవివేనియుం దలచి కాంచి, యవ్వేయిని నా రచింతు; రా
త్మానుభవైకసిద్ధులకు నందఁ గమంగొన రాని వుండునే?

ఉలి నడకన్ సురేఖ లొలయున్; నెఱునేరుపు సుత్తి తాకులన్
సిల యొక తీరు తీయమును జెంది వసందులు చిందులాడు, జె
క్కుల కఱకాకుఱాతి మెఱుగు న్నునురాపుల రూపు లొందు; నా
సిలుపుల చేతి నేరుపులు సృష్టి నటం జెయిపట్టి నిల్వెడున్.

అమృతము వారి శిల్పరచనాకృతి నొల్కు; సుధాంశు చంద్రికల్
సముచిత విగ్రహాసన లసద్దరహాసము లందుఁ జిలుగఁ; గౌ
సుమ సువిలాస పేకలత సుష్రుతిమానఖరేఖఁ దొల్కుఁ ద
త్సమహిమ శిల్ప నైపుణులు, సర్వము దైవకళా ప్రసాదముల్.

కోరి నదా తపోధనులఁ గొల్వఁగఁ బోదురు శిల్పి దంపతుల్;
స్నేహ తదీయ జీవనము వత్తురు చూడఁగ మాని సంతతుల్;
వారి తపః ప్రశాంత సుకళామయ వత్సల జీవనంబు నిం
పారఁగఁజూచి పావనులె యైరి తదంతిక వాటికా జనుల్.

వారు పరస్పర ప్రణయ పావన జీవను లయ్యు వారి శృం
గార వయోను జీవనము కమ్మని యొక్కనిసుంగునేని యీ
కూరక వంధ్యమయ్యె; సుఖలోపమ బాలక మూర్తు లెన్నియో
వారల చేతిలో మలువఁ బడ్డను గల్గదు బిడ్డ వారికిన్.

పాపకుఁ దల్లి పాలిడిన భంగిమ రా, నొకనాఁడు భామిని
రూపమొకండు మల్చె సతి; తొమ్ములు చేపిలఁ జెక్కి నొక్క తా
పాపని మూర్తి వా వరుఁడు భార్యయొడిన్వడిఁ దెచ్చిపెట్టె; రా
రాపులు వెట్టి యామెకును బ్రాప్తిల మాతృ మనోసుభావముల్.

మాత్రనుభూతిఁ గావలయు మానిని ప్రాయము మించి యుండియున్
జిత్ర మదేమొ! యాపిదప శిల్ప వధూటీయుఁబోలె మాతయై
పుత్రిని దాల్చి పాలిడుచుఁ బోయి ప్రియేశు నమస్కరించె; స
న్మైత్రిని వచ్చి యుత్తయికి, మౌనులు దీవన లిచ్చి రర్మిలిన్.

శిల్పకోపాసనకుం
గల్పక ఫల మీ కరంబు, కమ్మని బాలా
కల్పంబని ముని చంద్రులు
'శిల్పశ్రీ' నామ మిడిరి, శిశువున కెలమిన్.

మధురమీనాక్షి

శ్రీ ఆర్. ఎస్. సుదర్శనం

దక్షిణాదికి వెళ్లాలనిపించింది. ముఖ్యంగా మధురకు. మధుర అనే పేరూ, మధురలో అమ్మవారు మీనాక్షి పేరూ అంటే నాకేదో యిష్టం. ఇరవై ఏళ్ల క్రితం నేను మద్రాసులో చదువుకునేటప్పుడు మధుర నుంచి వచ్చిన స్నేహితుడు ఒక డుండేవాడు. అతడు నాతో తెలుగులో మాట్లాడటానికి ప్రయత్నించేవాడు. వాళ్లింట్లో తెలుగు మాట్లాడుతారట. కాని ఆ తెలుగు స్వరూపం వింతగా ఉండేది. ఆ తెలుగుని నాముందు తప్ప అందరి ఎదుటా ప్రదర్శించేందుకు బిడియ పడేవాడు నా స్నేహితుడు. మా మధ్య చనవు ఎక్కువయ్యాక అతని మాతృభాష అయిన ఆ తెలుగు—కాని—తెలుగులోనే నాతో మాట్లాడేవాడు. అందువల్ల మా స్నేహం ఎంతో ప్రియమైనదిగా ఉండేది. కాలేజీ వదిలొక మామధ్య రెండేళ్ల పాటు ఉత్తర ప్రత్యుత్తరాలు జరిగినా, తర్వాత అతనెక్కడున్నాడో నాకు తెలీదు. భాషా ప్రయుక్త రాష్ట్రాలు వచ్చాక ఎవరి ప్రపంచం వారిదై పోతూవచ్చింది. ఇప్పుడు దక్షిణాదికి వెళ్లాలని పించగానే ఆనాటి ఆ మధుర స్నేహితుడు—అతని పేరు గురుమూర్తి—జ్ఞాపకంవచ్చి, స్నేహంకంటే తియ్యనిది జీవితంలో మరొకటి ఉందా! అనిపించింది.

నేను వెళ్లాలనుకున్నది యాత్రగాకాదు, పుణ్యం మూటకట్టుకుందామన్న ఉద్దేశంతోకాదు. ఒక్కసారి నా పరిసరాల్ని, నాకు నిత్యమూ సంబంధంఉన్న మనుష్యుల్ని, నేను నిత్యమూ వింటూన్న భాషని వదలి పెట్టి కాస్త స్వేచ్ఛగా క్రొత్త పూపిరి పీల్చుకునేందుకు వీలుగా, నా కెవ్వరూ తెలీని ప్రదేశానికి వెళ్లి గడపాలనే కోరికే నన్ను ప్రయాణానికి పురికొల్పింది.

కాలేజీ చదువు అయ్యేదాకా నా జీవితంలో ఒక అధ్యాయం, అటుపైన గడచిన ఇరవై ఏళ్లుగా మరొక అధ్యాయం. రెండేళ్లక్రితం నా భార్యపోవటం, నా నలుగురు పిల్లలూ ప్రస్తుతానికి బోర్డింగు స్కూళ్లలో

నిక్షేపంగా చదువుకుంటూ ఉండటం, నాలో ఏర్పడిన ఒంటరితనం, క్రమంగా నా దృక్పథంలో ఒక పరివర్తన తీసుకునివచ్చింది. వ్యాపారంలోనేమి, వ్యవహారాల్లోనేమి పూర్తిగా మునిగిపోయిఉండటం, ఎప్పుడూ క్షణం తీరిక లేకపోవడంమూలాన ఈ నా 'ఒంటరితనాన్ని' సులువుగా నేను గుర్తింపలేదు. కాని మధ్య మధ్య ఒక్కొక్కసారి నాలో ఏదో పరధ్యానంలాంటి మనఃస్థితి కల్గి, నేను పరిసరాల్ని మరచిపోయి, కాస్తేపటికి మళ్ళీ స్పృహ రావటంలాంటి సన్నివేశాలు కొన్ని కలిగాయి. ఒకసారి ఒక డాన్సు ప్రోగ్రాం చూడటానికి వెళ్లాను స్నేహితుల్తో. నృత్యం మనస్సుకి పట్టలేదు సరికదా, ఉన్నట్లుండి ఏదో దిగులు, శూన్యం, ప్రవేశించి సుమారు ఒక గంటకాలం నాకూ పరిసరాలకూ సంబంధంలేని స్థితి ఏర్పడ్డది. తర్వాత ఒకసారి స్నేహితుల్తో క్లబ్బులో పేకాడుతూఉండగా ఉన్నట్లుండి విరక్తిలాంటిదేదో కల్గి ఆటలోంచి లేచి వెళ్లిపోయాను. అదృష్టవశాత్తూ నేను అప్పటికి ఆటలో ప్లేన్ లోనే ఉన్నాను కాబట్టి మిత్రులు అపార్థం చేసుకోలేదు. అలా వెళ్లి బాతురూమ్ లో ముఖం కడుక్కునివచ్చి, వేరుగా కుర్చీ వేసుకుని కిటికీలోంచి ఆకాశాన్ని చూస్తూ కూర్చుండిపోయాను. అదెంతో హాయి అనిపించింది. ఇటువంటి 'మూఢ్సు' తరచు వస్తూ వస్తూ, చివరకి, నేనెందాకా చెప్పినట్లు, ఎక్కడికై నాసరే, ఎవరితోనూ చెప్పకుండా కొన్నిరోజులు వెళ్లి తిరిగి రావాలన్న గాఢమైన వాంఛ నాలో రూపొందింది.

కాని ఎవరితోనూ చెప్పకుండా వెళ్లడంలో ఎన్నో చిక్కులున్నాయి. నిజంగాచూస్తే సన్యసించి వెళ్లిపోదామనే ఉద్దేశంలాంటిది నాలో ఏ కోశానా లేదు! పిల్లలమీద ప్రేమా, వాళ్ల భవిష్యత్తుమీద ఆసక్తి నాలో అధికంగా ఉన్నాయి. వ్యాపార విష

యూలో నా ప్రమేయంలేనిదీ, నా జాగ్రత్తలేనిదీ అన్నీ సవ్యంగా జరుగుతూ ఉంటాయనే నమ్మకమూ నాకులేదు. అందువల్ల ఏదో మామూలు కారణం లాంటిది చూపిస్తూ ఎవరెవరికి ఏమి చెప్పాలో చెప్పి వెళ్ళడమే మంచిదని తోచింది. కాని నా 'మూడ్స్' విషయం, నా అసలు రహస్యంమాత్రం ఎవరికీ చెప్పి పరిస్థితిలోలేను. మిత్రులుగాని బంధువులుగాని నన్ను పిచ్చివాడినిగా జమకట్టుతారని భయం! అందువల్ల నేను దక్షిణాదికి యాత్ర వెడుతున్నాననీ, ముఖ్యంగా నా భార్య అస్థి కల్ని రామేశ్వరం తీసుకువెళ్ళాలన్న కోర్కె నాలో ఉన్నదనీ, తీరికలేక ఇంతకాలం వెళ్ళలేకపోయాననీ, అందరితో లోకరీత్యా చెప్పవలసి వచ్చింది.

“అయితే పెద్దబ్బాయిన్నైనా తీసుకువెళ్ళరాదా” అని కొందరు సలహా యివ్వకపోలేదు. “వాడికి సెలవులు వచ్చేదాకా ఆగితే నాకు తీరిక చిక్కదుకదా! ఇప్పుడను కున్నాను. ఇప్పుడేవెళ్ళి రావటమే మంచిది” అని సమాధానం చెప్పాను. ఆలస్యంచేస్తే వాళ్ళూ వీళ్ళూ వెంట బయలుదేరుతారేమోనని అనుకున్న మూడోరోజే రైల్వే స్టాను, ఒక చిన్న సూట్ కేసుతో.

రైల్వేలో కూర్చోగానే నాకో ప్రశ్న ఎదురైంది: ఏమిటి నేను చేస్తున్న ఈ పిచ్చిపని? ఈ అర్థంలేనిపని? నే నెందుకు మధుర వెళ్తున్నానో నాకే తెలియకదా! అనిపించింది. మామూలు వ్యవహారాల్లో మునిగి ఉన్నంతసేపూ, అందులోనుంచి బయటపడాలనే ఏదో ఒత్తిడివల్లా, ‘మధుర’ అనే పదం అంటే ఏదో యిష్టం ఉండటంవల్లా, బయటదేరానేకాని అలా బయటపడి మధుర చేరుకున్న తర్వాత ఏమి చెయ్యాలి? అనే విషయం మాత్రం నాకు స్పష్టంగాలేదు. రైల్వేలో కూర్చుని ఆలోచిస్తే అంతాబోధపడుతుందనికాబోలు అభిప్రాయ పడ్డాను. కాని తీరాచూస్తే ఎంత ఆలోచించినా, ఏం చెయ్యాలో యిదమిదమని తేలటంలేదు. పోనీ, ఎప్పుడు చూడని మధురనుచూచి, మీనాక్షి దేవాలయాన్నీ తిరుమలనాయకుని మహల్నిచూచి రెండు మూడురోజుల్లో వచ్చేద్దామనుకున్నాను. అందుకోసమైతే మిత్రులతో కలిసి వెళితే బాగుండేదికదా అన్న కొరత మనసుకు తట్టింది. మళ్ళీ మిత్రులా? అసలు తెలుగుభాషేవద్దు, తెలిసిన జీవితమే వద్దు, అన్నీ మరచిపోయి స్వేచ్ఛగా ఉండాలనికదా నా ఉద్దేశం! పోనీ గురుమూర్తి ఎక్కడున్నాడో అవ్వేషిద్దామా? మధురనంటి పెద్ద పట్టణంలో పాత అడ్డన్ అయినా గుర్తులేని ఒకానొక గురుమూర్తిని ఎలా పట్టుకోవడం? పైగా విచిత్రం, గురుమూర్తికోసం కష్టపడి వెదకడంలో కూడా నాకు ఆసక్తిలేదని తేలిపోయింది! యాదృచ్ఛికంగా గురుమూర్తి కనిపిస్తే అది వేరే సంగతి. అప్పుడు సంతోషమే! కాని అతణ్ణి వెదకటానికీకాదుగా నేను మధుర వెళ్తుండటం! పోతే, భక్తి, పుణ్యము, తీర్థ సేవ అంటే అటువంటివాటిమీద నాకు అసలు నమ్మకంలేదని మొదటే చెప్పాను.

ఇలా ఆలోచిస్తూ, ఏమీ పాలుపోక, పూరికే ఎక్కి దిగే మనుష్యుల్ని, రైల్వే స్టేషన్లనీచూస్తూ కూర్చున్నాను. అలా చూడటంలో నాకు కొన్ని కొత్త సంగతులు తెలిసినవి. సాధారణంగా మనం మనుష్యుల్ని ఒక అర్థంతో చూస్తూఉంటాము. వీడు ఫలానా, వీడితో యీపని, ఈమె ఫలానావారి తాలూకు, ఈమె గుణం యిలాంటిది అన్న దృష్టి వ్యక్తుల్ని గూర్చిన పరిచయంమూలాన, నీత్యమూ కొన్ని ప్రయోజనాల్ని అన్వేషిస్తూ వ్యవహారదృష్టితో చూస్తూఉంటంతప్ప, ఆ యీ వ్యక్తుల్లో ఉన్న వింతలూ, చమత్కారాలు మనం గమనించము. అదీకాక మనిషి మామూలు మనిషి అన్నభావంతోగాక ఒక యంత్రము, ఒక బొమ్మ, ఒక వింత మృగము అనే దృష్టితో చూస్తే మరికొన్ని చమత్కారాలు కనిపిస్తాయి. రైల్వేలో నా ఎదురుగా ఒక కుటుంబం, అంటే భార్యభర్తలూ వాళ్ళ ఆరేళ్ళ కూతురూ కూర్చున్నారు. చూడగానే వాళ్ళ పరస్పర సంబంధం వగైరాలు అర్థమయినవి. కాని నా మనస్సు ప్రస్తుతం అనుభవిస్తున్న వింతస్థితిలో వాళ్ళకు ఒకరితో ఒకరికి సంబంధం లేదనుకుంటూ వాళ్ళను గమనించాను. ఆ అవగాహన అద్భుతంగాఉంది. ఎవరికివాళ్ళు ఒంటరి వాళ్ళే, నాలాగ. పైన ఏవో శబ్దాలూ, చేష్టలూ, వాటికి ఏవో అర్థాలూ, ఆ అర్థాలి మూలంగా మనస్సులో ఒక ఎడతెగని భ్రమ! అంతే! భర్త కొన్ని నిమిషాలు మరుగుదొడ్డిలోకి వెళ్ళాడు. వెంటనే భార్య హావభావాల్లో మార్పు కనిపించింది. నావైపు సిగ్గువిడిచిఆసక్తిగా, సాహసంగా, పరిశీలనగా చూచింది. అటూ, ఇటూ కదిలింది, వస్తువుల్ని సవరిస్తూ కూతురితో ఏదో అన్నది. నాకూ ఏదో వ్యక్తం చేసింది. భర్త తిరిగివచ్చి కూర్చున్నాడు. ఆమె మళ్ళీ పూర్వ ధోరణిలో ‘అణ

కువ' (Subdued) గా, నల్లబొంగు మారింది. భర్త పొన్నిధ్యం ఆమె విజన్వరూపాన్ని కప్పిపెడుతూ ఉన్నట్లు నాకు తోచింది. ఇందులో ఆమె భర్తను ఏదో మోసంచేస్తూఉన్నదని, కపటంగా ప్రవర్తిస్తున్నదని నా ఆలోచనకాదు! నైతిక వ్యతిరేకమణం ఏమీ లేదు. ఆమె వ్యక్తిత్వంమాత్రం భర్త ఎదురుగుండా ఉండటంవల్ల ఒకానొక ధోరణిలోనూ, లేకపోయిన క్షణాలలో మరొక ధోరణిలో అంటే స్వేచ్ఛగానూ ఉంటుందనేది నాకు నిశ్చయంగా తెలిసింది. ఆమె లోని ఆ రెండవ ధోరణి, దాని సౌందర్యం ఆ భర్తకు ఎన్నడూ కనిపించదు, ఊహామాత్రంగా కూడా అంతు చిక్కదు. ఇదీ జీవితంలో వ్యక్తులమధ్య ఉండే సంబంధాల్లోని నైచిత్రం. కేవలం భార్య భర్తలమధ్యేకాదు. ఒకానొక రామారావు నాకు చాల సౌమ్యుడుగా, ఓర్పు గలవాడుగా మాత్రమే తెలుసు. మరొకరికి రామారావు అంటే ముంగి, లోపలి మనిషి, నమ్మదగినవాడుకాదు. ఈ విభేదాలు ఎందువల్ల వస్తున్నాయి?

నా ఆలోచనలకు గమ్యంలేదు. నాకు తోచిన ప్రశ్నలకి వేను సమాధానం వెదకలేదు. చివరకు నిద్రపోయాను. తెల్లవారింది. మధుర స్వేషనులో దిగాను. బండివాణ్ణి మంచి హోటలికి తీసుకువెళ్ళమన్నాను. 'రాయల్ లాడ్జ్'ట. ఎందుకో కృష్ణదేవరాయలు జ్ఞాపకం వచ్చాడు. రాయలవారికి అతిథిని, 'పేయింగ్ గెస్ట్'ని అనుకున్నాను.

హోటలు మేడమీదికి మీనాక్షి దేవాలయ గోపురాలు కనిపిస్తున్నాయి. అక్కడికి దగ్గరే. సర్వరును అడిగాను. పూజ ప్రాద్దున ఎనిమిదింటికే ముగుస్తుందట. సాయంకాలం వెళ్ళమన్నాడు. దేవాలయ ప్రాకారానికి నాలుగు ద్వారాలు. ద్వారాల గోపురాలు అందంగా మెరుస్తూ కనిపిస్తున్నాయి. పునరుద్ధరణ యిటీవలే జరిగిందట. శివగంగరాజుగారు కాబోలు డబ్బిచ్చారట. తిరుమల స్థాయకుని మహల్ విషయం అడిగితే అది చాలదూరం, ఒక కొసను ఉండనీ, అక్కడి కైతే యిప్పుడే వెళ్ళి రావచ్చుననీ సర్వరు సలహా యిచ్చాడు. బండి చేసుకుని అక్కడికి వెళ్ళాను. ఫివో గవర్నమెంటు ఆఫీసులు ఆ కమింఛేశాయి ఆ మహల్ని. మేడమీదికి వెళ్ళి తిరిగాను. మధురాపట్టణం చాల వరకు కనిపిస్తుంది. ఎందుకో పాళ్ళు తృప్తిగాలేదు.

మధుర వచ్చింది యిందుకా? అనుకుంటూ హోటలికి తిరిగి వచ్చాను. భోజనంచేసి నిద్రపోయాను.

సాయంత్రం అయిదు గంటలకిగాని మొత్తం కువ రాలేదు. కాఫీత్రాగి దేవాలయానికి బయలుదేరాను. ద్వారం దగ్గర కొబ్బరికాయ, కుంకుమ వగైరా సామగ్రికొని లోపలికి వెళ్ళాను. చక్కని సన్నాయి చెవినబడ్డది. లోపల పుష్కరిణి శిల్పాలు ఎంతో అందంగా ఉన్నాయి. ఎవరో అమెరికను దంపతులు శిల్పాలని చూస్తున్నారు. ఒక పద్నాలుగేళ్ళ కుర్రవాడు వాళ్ళకి 'గైడు'గా వ్యవహరిస్తున్నాడు. అటుపైన అమ్మవారి గుడి. 'హిందువులకు మాత్రమే ప్రవేశము' అన్నబోర్డు. అమెరికనులు ఆ హద్దుదాటి పోరాదు!

లోపల మరొక హద్దు. అమ్మవారిని దగ్గరిగా చూడటానికి వెళ్ళాలంటే మొలకు గుడ్డతప్ప ఒంటి మీద గుడ్డ ఉండరాదు. చాలమంది అంగవస్త్రంతో వచ్చి, ఆ వస్త్రాన్ని నడుముకు చుట్టుకొని లోపలికి వెళ్తున్నారు. స్త్రీలకు ఈ విధిలేదు. నేను చొక్కాబనీను విప్పటానికి సిద్ధంగా ఉన్నా, అవి ఎక్కడ పెట్టాలో తెలిక, లోపలికి వెళ్ళడం మానుకున్నాను.

అర్చన జరిగినంతసేపూ వెలువలే నిల్చుండి పోయాను. అమ్మవారు లీలగాతప్ప స్పష్టంగా దృష్టికి ఆనలేదు. ఆలయంయొక్క గంభీరవాతావరణం నన్ను ఆకట్టుకున్నది. కాలం ఘనీభవించినట్లు, కాలసముద్రం లోతులోకి మునిగినట్లు, చరిత్రలో ఏదో వెనక్కి వెనక్కి వెళ్ళినట్లు ఒక విశేషమైనభావం మనస్సును ఆవరించింది.

మెల్లగా అడుగులు వేసుకుంటూ తిరిగివస్తూ ఉన్నాను. ఎందుకో వెనక్కి తిరిగిచూడాలనిపించింది. చూశాను. ఒక అందమైన యువతి నా వెనుకే వస్తోంది. నేను తిరిగి చూచిన క్షణంలో మాచూపులో కలిసికొన్నాయి. 'వేను' ముందుకు సాగాను. నడకవేగం తగ్గించాను. కాని వే నుద్దేశించినట్లు ఆమె నన్నుదాటి ముందుకు వెళ్ళలేదు. ఆమె కూడా మెల్లగానడుస్తూ మా యిద్దరిమధ్యా ఒకే దూరాన్ని అట్టే పెట్టుతున్నదని తెలిసింది. ద్వారం దగ్గర అంగళ్ళున్నాయి. అక్కడ పూజా సామగ్రి కొన్నప్పుడు వాల్చిచ్చిన వెదురుపళ్ళెం వాళ్ళకిచ్చివెయ్యాలి. అక్కడే వదలిన నా చెప్పుల్ని

తోడుక్కోవాలి. అందుకోసం ఆగాను. అగి వెనుక వస్తున్న ఆమెకోసం చూశాను. ఆమె సూటిగా నా కళ్ళలోకి చూచింది. ఏదో నవ్వినవ్వనట్లుగా అందులో ఒక చిరునవ్వు కూడా నా కన్నునిపించింది. నేను పల్లెం యిచ్చివేసి తొందరగా చెప్పులుకోసం వెదుక్కొన్నాను.

నన్ను ఆకర్షించిన అందంగల ఆ యువతి నాతో మాట్లాడానికి సుముఖంగా ఉన్నదన్న నమ్మకం నాలో కల్గిన తర్వాత, మరి నేను ఆగలేకపోయాను. చెప్పులు నావి నాకు కనిపించటంలో కొంత జాప్యం తప్పలేదు. పెద్ద జాప్యం ఏమీకాదు. గబగబా వీధిలోకి వచ్చాను. కాని ఆమె అంతలో ఎటు వెళ్ళిందో నాకు కనిపించలేదు. ఇటూ అటూ వీధి తిన్నగా కనిపిస్తు వుంది. ఆ కొద్ది నిమిషాల్లో కనుచూపుమేరదాటి మలుపుతిరిగి ఉండటం సాధ్యంకాదు! అయితే మరి ఆమె ఏమై నట్లు?

ఆ వీధి పాడవునా, పరిసరాలూ చీకటిపడేదాకా వెదుకుతూ తిరుగుతూనే ఉన్నాను. ఆమె, నన్ను ఆకర్షించటమేకాదు, నా పట్ల సుముఖంగా కూడా ఉన్నది. ఆ సౌందర్యమూర్తి మళ్ళీ నాకు కనిపించదేమో అని పించింది! వెధవ చెప్పులకోసం ఆలస్యం చెయ్యకుండా అలానే ఆమెను వెంబడించిఉంటే, తర్వాత చెప్పుల సంగతి చూచిఉండవచ్చుకదా! అవెక్కడికిపోతాయి? అంగడివాని పూచీ ఉండనే ఉంది వాటికి! కాని బుద్ధి అలవాటు ప్రకారం దానికి తెలిసిన విలువని అది అన్నే పించింది!! ఉవ్వెత్తుగా నాలో అసంతృప్తి, ఏదో పోగొట్టుకున్నట్లు ఆవేదనా కలిగాయి. రాత్రి చాలసేపు ఆమె జ్ఞాపకం వస్తూనే వున్నది. ఆ అపరిచిత వ్యక్తికి నామీద ఆసక్తి ఏమిటి? నాలో ఏ ప్రత్యేకతారేదే! కాని ఆమె నా వెనుకనే నడవటంలో, నన్ను చూపు లతో పలకరించడంలో తప్పకుండా ఆసక్తి ఉన్నది! ఏమైతేనేం, అవకాశం చేజారిపోయింది!

రెండవరోజు ప్రాద్దున మళ్ళీ ఆలయానికి వెళ్లాను. ఈసారి చొక్కా బనీను ఏమీ వేసుకోకుండా పట్టుఅంగవస్త్రం పైన కప్పుకుని, పంచె గోచిపోసి కాకుండా తమిళులలాగా అడ్డపంచగా కట్టుకునివెళ్లాను. ప్రాద్దుటి అర్చనకు ఎంతోమంది ఆడవాళ్ళూ, మగ వాళ్ళూ వచ్చారు. అర్చకునితోబాటు స్తోత్రపాఠాలు, నామావళీ అందరు బిగ్గరగా గొంతు కలిపి చదివారు. ఇది క్రొత్తగాఉంది. కాని ఎంతో బాగా ఉన్నట్లు నిపిం

చింది. నాకూ ఆ శ్లోకాలూ, నామాలూ రాకపోవటం కొరతగాఉంది. వాళ్ళతో గొంతు కలపలేకపోయానే అనుకున్నాను. అర్చన ముగియగానే జనమంతా ఎక్కడి వాళ్ళక్కడ గబ గబ వెళ్ళిపోయారు. నాకు అర్థమైంది. వీళ్ళు రోజూ ఇలా ఒక్క అరగంట ఆలయంలోకివచ్చి అర్చించి వెళ్ళిపోతూ ఉంటారు. దేవాలయానికి చుట్టూ ఉన్నవారికీ ఇంతగా దైనిక సాన్నిహిత్యం ఏర్పడిఉన్నదా అని ఆశ్చర్యపడ్డాను. దూరంనుంచీ వెళ్లే మనకు ఎక్కడో ఉన్నట్లు అపురూపమేకాని, ఇక్కడివాళ్ళకు మీనాక్షి ప్రత్యక్ష దేవతేకదా! అనుకున్నాను.

క్రిందటి సాయంత్రం చూచిన యువతి కని పిస్తుందేమోనని ఆశించి వెదికాను, కనిపించలేదు.

ఆలయంనుంచీ హోటలుగదికి తిరిగివచ్చి మామూలు దుస్తులు వేసుకుని బజారువైపు వెళ్లాను. నేను చదువుకునేందుకు ఉపయోగించే కళ్ళద్దాల ఫ్రేము విరిగింది. క్రొత్త ఫ్రేము వేయించాలని వెళ్లాను.

ఒక కళ్ళద్దాల అంగడిలో ప్రవేశించాను. అంగడి యజమాని ఒక యువతికి కళ్ళద్దాల ఫ్రేములు చూపిస్తూ మాట్లాడుతున్నాడు. ఆమె అతనికి ఎదురు గుండా కుర్చీలో కూర్చుని టేబిల్ మీద ఉన్న అద్దాల ఫ్రేములు చూస్తున్నది. నేను వెళ్ళి యజమానికి కుడివైపున ఉన్న కుర్చీలో కూర్చున్నాను. తలవంచు కుని ఫ్రేముల్ని పరీక్షిస్తున్న ఆ యువతి నావైపు చూచింది. నేను చకితుణ్ణి య్యాను. ఆమె ఈమె! జారి పోయిందనుకున్న అవకాశం మళ్ళీ లభించింది!

ఇప్పుడు ఆమెనుగూర్చి మరికొన్ని సంగతులు నాకు తెలిశాయి. ఆమె యింగ్లీషు చదువుకున్నది. బహుశా ఉద్యోగిని. ఆమె రెండు ఫ్రేములను ఎన్నుకొని, ఆ రెండింటిలో చివరకు ఏది తీసుకోవడం? అన్న మీమాంసలో పడ్డది. అంగడి యజమానిని సలహా అడిగింది. అతను రెండింటిని గూర్చి ధారాళంగా చెబుతున్నాడు గోడమీద పిల్లి వాటంగా. దేనికదే చక్కగా సరిపోతుందనిఅంటూ నిర్ణయాన్ని ఆమెకే వదిలే ప్రయత్నంలో ఉన్నాడు. నేను కల్పించుకుని అందులో ఒకదాన్ని గూర్చి, అదే బాగుంది అన్నాను. ఆమె నా వైపుచూచి, అంగడి వానితో, 'అయితే దీనికే ఫిక్స్ చెయ్యండి. నాకు ఇప్పుడే కావాలి. తల నొప్పిగా', స్ట్రెయిన్ గా ఉంది' అన్నది. 'కనీసం

రెండు గంటలు వ్యవధి కావాలి. చూడండి మా అసిస్టెంటు ఇంతదాకా రాలేదు!' అన్నాడు అంగడివాడు.

నేను నా ప్రేముకోసం చూస్తున్నాను. అంగడివాడు నా పాత ప్రేము తీసుకుని సైజునుబట్టి ఏవో రకాలు చూపిస్తున్నాడు.

'ఎట్లాగైనా చేసి ఒక గంటలో యివ్వండి. లేకపోతే నేను ఈ పూట, కాలేజి మానేసుకోవాల్సి వస్తుంది' అన్నదామె.

'సరే' నన్నాడు అంగడివాడు.

ఆమె వెళ్ళడానికి లేచింది.

నేను కూడా చప్పున లేచి 'అయ్యాం సారీ, నేను యిప్పుడే మళ్ళీ వస్తాను. నా పాత ప్రేము మీ దగ్గరే ఉంచండి. ఒక అరగంటలో వచ్చి సెలక్ట్ చేసుకుంటాను' అన్నాను అంగడి వానితో. అతను ఆశ్చర్యంగా చూస్తూ 'సరే' అన్నాడు.

ఆమె వెనకాలే నేను బయటికి వచ్చాను.

ఆమె కొంత దూరం నడిచి ఒక అంగడిలోకి ప్రవేశించి రెండు పెన్సిళ్ళు కొన్నది. నేను వెంటబడి వెళ్లి బ్లెడ్లు ఒక ప్యాకెట్ కొన్నాను. అక్కడినుంచి మళ్ళీ బయటికి వచ్చాము ఒక్కసారే. వస్తూండగా నా వైపు చూచి ఆమె అన్నది ఇంగ్లీషులో—

'మీ రిక్కడి వారు కారు?'

'అవును. నెల్లూరు.'

'ఏం పనిమీద వచ్చారు?'

'ఊరికనే... అనాలోచితంగా.... ఒంటరిగా'

'నా వెంట వస్తున్నా రెండుకూ?'

'నిన్న ఆలయంలో చూచాను మిమ్మల్ని'

'చూస్తే?'

'మిమ్మల్ని పరికరించానిపించింది.'

ఆమె మౌనంగా నడుస్తూ ఉంది.

'మీరు కాలేజిలో లెక్చరరా?' అని

ప్రశ్నించాను. సమాధానం లేదు.

'క్షమించండి. మీ కభ్యంతరం లేకపోతే, ఇక్కడ ఆగి నాతో కాఫీ త్రాగి వెళ్ళండి' అంటూ

కనిపించిన రెస్టారెంట్ వైపు దారితీశాను. ఆమె అభ్యంతరం చెప్పకుండా నాతో వచ్చింది. నా హృదయం ఉత్సాహంతో గంతులు వేసింది.

కాఫీలు తెమ్మని సర్వరుతో చెప్పాను. ఆమె నిమ్మళంగా గంభీరంగా నా వైపు చూస్తూ ఎదురుగుండా కూర్చున్నది. చిరునవ్వులేదు, మాటలేదు. ఎటువంటి తొట్రుపాటు లేదు. నా కేదో క్రొత్తగా వింతగా ఉన్నది. ఆమె గాంభీర్యం ముందు నేను అల్పుణిగా తోచింది. ఏమీ మాట్లాడ లేక పోయాను. కాఫీలు వచ్చాయి. కాఫీ త్రాగటం అయిపోతే ఆమె వెళ్ళిపోతుంది. ఆమెతో ఏదో మాట్లాడాలి. ఏం మాట్లాడాలి?

ఆమె కాఫీవైపు దృష్టి మళ్ళించింది. ఆమె వ్యక్తిత్వాన్ని పరివేష్టించి ఉన్న ప్రశాంతత నన్ను అధీరుణ్ణి చేస్తోంది.

పరస్మీల నెరుగని అమాయకుణ్ణి కాను. నా వయస్సు సరిగ్గా. నాకు కొన్ని అనుభవాలున్నాయి. కాని నా భార్య పోయిన తర్వాత, ఈ రెండేళ్ళలో, నేను స్త్రీని గూర్చి ఆలోచించలేదు. ఇప్పుడు ఎదురుగా ఉన్న ఈ యువతి నన్నాకర్నిస్తున్న తీరు విశిష్టంగా ఉన్నది. కేవలం స్త్రీ వాంఛగా పోల్చుకోడానికి వీలేదు.

"మీరు కాలేజిలో ఏ సబ్జెక్ట్ చెబుతారు?" అన్నాను.

'ఫిలాసఫీ'

"మీకు సొంత ఫిలాసఫీ అంటూ ఏమైనా ఉన్నదా? మీది మెటీరియలిజమా, డైలెక్టికల్ మెటీరియలిజమా, ఎగ్జిస్టెన్షియలిజమా, వేదాంతమా, అద్వైతమా, ద్వైతమా?" -

'అద్వైతం'

'నేనూ ఫిలాసఫీ గ్రాడ్యుయేటునే. ఇరవై ఏళ్ళ క్రితం. ఈమధ్య ఎప్పుడూ అనుకోలేదు దానిమాట. అన్నీ మరచిపోయి, కేవలం ఒంటరితనంలో గడపాలని యిక్కడికి వచ్చిన తర్వాత యిప్పుడు మళ్ళీ ఆ ఫిలాసఫీ జ్ఞానకం వస్తున్నది. ఏం తోచటంలేదు కాబట్టి! నాకు ఏ ఫిలాసఫీలోనూ, వేదాంతంలోనూ నమ్మకం లేదు.....మీరు నమ్మకం కల్గించగలరా?'

సమాధానంలేదు. ఆమె కాఫీ పూర్తిచేసి, వాచీ చూచుకొన్నది. నా కాఫీ కూడా పూర్తయింది. ఇద్దరమూ బయటికి వచ్చాము.

‘థాంక్స్’ అంటూ ఆమె అటువచ్చిన రిక్ష్లాలో ఎక్కింది.

నాలో ఆతురత. ఆమె వెళ్లిపోతూవుంది.

‘మీపేరు?’ అన్నాను.

‘మీనాక్షి’

రిక్ష్లా వెళ్లిపోయింది.

నేను పూరుకోలేదు. మళ్ళీ ఆమెను వెంటనే కలుసుకోవాలన్న కాంక్ష ప్రబలంగా వుంది. కళ్ళద్వారా పోపుకేసి నడిచాను.

నాకు కావలసిన ఫ్రేము సెలెక్ట్ చేసి, వెంటనే ఫిక్స్ చెయ్యమనీ, ఎంతసేపైనా అక్కడే వేచి ఉంటాననీ చెప్పాను. ఒక గంట కూర్చున్నాను. అద్దాలులేవు కాబట్టి న్యూస్ పేపరు చదవటానికి వీలులేదు. ఆలోచనలు, ఊహలు. మీనాక్షిని గూర్చి తలపోతలు. ఆమె ఏ క్షణమైనా తన కళ్ళజోడుకోసం అక్కడికి వస్తుందని ఆశతో కూర్చున్నాను.

నా జోడు తయారైంది. గంట 11 $\frac{1}{2}$ అయింది. మీనాక్షి రాలేదు! ఇక అక్కడ ఉండటానికి నాకు కారణమూలేదు!

“ఆ లెక్చరరుగారి జోడు తయారైందా?” అని అడిగాను.

“అ.....ఏదీ ఆమె రాలేదే! ఈ ఆడవాళ్ళింతే నండ్! ఏదో ముంచుకుపోయిన అర్జుంటు అంటారు. తీరా రెడీచేస్తే మూడురోజులకిగాని వచ్చి తీసుకోరు!” అన్నాడు అంగడి యజమాని.

నేను కాళ్ళిడ్చుకుంటూ లాడ్జ్ కి బయలుదేరాను.

సాయంకాలము దేవాలయానికి వెళ్లాను, అంగ వస్త్రము, అడ్డవంచ ధరించి. అంగవస్త్రాన్ని నడుముకి చుట్టుకుని అర్ధనగ్నంగా లోపలికి వెళ్లాను. మీనాక్షి దేవి సౌందర్యమూర్తి. ఆమె నిలుచున్నతీరే విలాసంగా ఉంది. ముంజేతి చిలుక ఏ క్షణాన్నో ఎగిరిపోయేలా ఉన్నది. ఇంతటి శృంగారమూర్తి అయిన దేవి విగ్రహాన్ని వే వెక్కడా చూడలేదు. స్త్రీ సౌందర్యానికే ప్రతీక

అనిపించింది. జన సమ్మర్దంవల్ల చాలసేపు చూస్తూ ఉండిపోవడానికి వీల్లే కపోవడం ఒక దురదృష్టం. ఆమె సాన్నిధ్యంనుంచీ బయటికివచ్చి ఏమీ లోచక ఇట్టట్టు తిరిగి పుష్కరిణి దగ్గరకువచ్చి కూర్చున్నాను.

వరధ్యానంగా కాపేపు నీళ్ళనూ, కాపేపు దేవాలయాన్నీ చూస్తూ కూర్చున్న నాకు కుడివైపు ఎదురుగా మెట్లమీద, దూరాన మీనాక్షి కనిపించింది. ఎప్పుడు వచ్చిందో, ఏమో! అద్దాలు పెట్టుకున్నది. కూర్చుని తదేకంగా ఏమిటో ఆలోచిస్తూ ఎటో చూస్తున్నది. నాలో ఆవేగం హెచ్చింది. లేచి ఆమె దగ్గరకు వెళ్లాను. ఒకవైపు “ఏమిటి కుర్రతనపు వేషాలూ? ఆమె ఏమనుకుంటుందీ?” అన్న హెచ్చరిక విమర్శనాలో తలెత్తినా, దాన్ని గమనించే స్థితిలో లేను.

వెళ్లిచొరవగా ఆమెకు కొంత ఎడంగానేఅయినా, దగ్గరగానే కూర్చున్నాను. ఆమె నా వైపు చూచి, గుర్తింపుగా చిరునవ్వు వవ్వింది. చిరాకుపడలేదుకదా అని సంతోషించాను.

“ఎలా ఉంది ఆలయం?” అని ఆమె వలకరించింది ఇంగ్లీషులో.

“బాగుంది. ఎంతో బాగుంది. ఈ పుష్కరిణి కూడా చక్కగా, ఎంతో నిర్మలంగా ఉంది.”

“ఆలయానికి పుష్కరిణి ప్రాణం, మవిషికి హృదయంలాగ.”

“మీరు మేధస్సుకంటే హృదయానికే, అలోచనకంటే ఆవేశానికే ప్రాధాన్యం ఇస్తారా?”

ఏదో ఒక విషయం ఎత్తుకుని మాటలు పెంచి తీరాలన్న కోరిక నాలో ప్రబలంగా ఉంది.

“అవును. లేకపోతే ఇక్కడికిరావటం ఎందుకు?”

ఆ మాట నాలో ఆలోచనని పురికొల్పింది. ప్రాద్దున్న ఆమె తాను స్వయంగా ‘ఆద్యైతి’ వన్న విషయం గుర్తువచ్చింది. చదువుకున్నది. తెలివిగలది. చక్కని సంస్కారం. ఎటువంటి తొట్రుపాటూలేని వీటైన హావభావాలు, అన్నింటినీ మించిన—నన్ను ఆకట్టుకొన్న—సౌందర్యం. నాలో ఎన్నడూ కలుగని ఒక పరిపూర్ణమైన సంతృప్తి కలుగుతున్నది ఆమెను చూస్తే. ఇంతటి పరిపూర్ణమైన స్త్రీమూర్తి కనిపించడం విజంగా అరుదే!

“అద్వైతంలో ఆవేశాని (Feeling) కంటే ఆలోచనకే ప్రాముఖ్యం అనుకుంటానే! భక్తి ప్రపత్తుల కంటే జ్ఞానందే పైచేయికాదా?” అన్నాను.

“కాదు! మీనాక్షీదేవి ఎలా ఉంది?”

ఇక్కడ నేను కొంత చనవు తీసుకోదలిచాను.

“ఏ మీనాక్షీదేవి?” అన్నాను కొంటేగా.

“ఏదైనా ఫరవాలేదు. రెండూ ఒకటే!” అని సమాధానం వచ్చింది.

ఆ గరువపు మాటకు క్షణంసేపు చకితుడనై మళ్ళీ ప్రోముగ్ధుణ్ణయ్యాను. ఇక్కడ గరువమేకాదు, అద్వైతపరంగానూ సముచితంగానే ఉన్న దామాట అనుకున్నాను.

“ఏమిటాలోచిస్తున్నారు? రూపంలేనిది భావమూ, భావం లేనిది రూపమూలేవు. నామంకూడా రూపంతోపాటే! నామం, రూపం మీలో కలిగించే భావమే ప్రధానం. అయినప్పుడు మీనాక్షి ఒకటే, రెండు కాదు!”

ఈ తర్కానికి నా బుర్ర తిరిగిపోయింది.

“అదెట్లాగంటారు? అక్కడ విగ్రహం, ఇక్కడ మనిషి. సౌందర్యంలో సౌదృశ్యం ఉందనుకున్నా, నాకు విగ్రహంకంటే మనిషే (ప్రిఫెరెన్స్).”

“అదే భ్రమ, మాయ, అజ్ఞానం. రెండు లేవు ఒకటే ఉంది. (ప్రిఫెరెన్స్ లేకపోవడమే సమదృష్టి. అంటే సౌందర్యమూ, సౌందర్యరాహిత్యమూ అనే అనుభూతి విచక్షణ లేకపోవడంకాదు, అనుభూతిలో ఏకత్వాన్ని చూస్తూ భిన్నంగా కనిపించేసృష్టి మాయకు లోను గాకపోవడం.”

“సృష్టి, జగత్తు, మాయ, వట్టిది అంటారు కదా! అలా అనుకుంటే అది కలిగించే భావాలూ, కల్పించే ఆశలూ, మాయేఅయి, వాటిని దాటి ఏదో అవాఙ్మానసగోచరమైన ఆత్మ స్వరూపాన్ని పొందడం అద్వైతం అంటారు. మరి అద్వైతం లోకనిర్ధానం చెయ్యటంలేదా?”

“నామరూపాలూ, అవి కల్పించే భావాలూ, ఆశలూ వేరు వేరుగా లేవు. అవి అన్నీ ఒక్కటే, అదే

సత్యం. వైవిధ్యమే మాయ. ‘సృష్టిని మాయ’ అంటే సృష్టి లేదనికాదు. సృష్టి అంటే ప్రకృతి, అనాదీ, అనంతమే. పుట్టుక, చావు అనేవి ప్రతి జీవికీ ఉన్నా, సృష్టి మొత్తానికి మాత్రం ఒక్కసారి పుట్టుక, ఒక్కసారి చావు అనేవిలేవు! సృష్టి లక్షణం మార్పు. ఈ మార్పునుకాదని అనుభూతి ఏకత్వాన్ని పొందటమే ‘అద్వైతం’ చెబుతుంది. ఈ లోకం వట్టిదనీ, గట్టిది వేరే ఎక్కడో ఉంది వేదకమనీ చెప్పుదు. ఈ సంగతి సరిగా అర్థం చేసుకోవడంలోనే కీలకం ఉన్నది. వైవిధ్యం వట్టిది, ఏకత్వం గట్టిది అంతే.”

“అయితే వైరాగ్యం మాటేమిటి? జీవితామ భూతిపట్ల వైముఖ్యంకాదా వైరాగ్యం అంటే?”

“కాదు. వైరాగ్యం అంటే ఇందాకా చెప్పినట్లు (ప్రిఫెరెన్స్) లేకపోవడం. అదే సమదృష్టి.

“అయితే నాకు వైరాగ్యంలేదు! నేను విగ్రహాని కంటే మనిషినే ప్రీఫర్ చేస్తాను!” అన్నాను నవ్వుతూ. అంతటితో ఆగకుండా, “ఇలాంటి దేవాలయాలు కట్టే దానికంటే డాములూ, ప్రాజెక్ట్లూ కట్టితే ఎంత ప్రజోపయోగం! అదే ప్రాచీనులకూ మనకూ దృక్పథంలోగల భేదం! నైహూ, ప్రాజెక్ట్లనే నేటి దేవాలయాలు, అన్నాడు. ఎంత గొప్ప మాట! నాకు ఆధ్యాత్మికతకంటే జీవితంమీదే ఎక్కువ అభిమానం!” అన్నాను.

“రెండింటికీ భేదంలేదు. ఆనాడు విగ్రహమూ మనిషీ ఒక్కటి. ఈనాడు యంత్రమూ మనిషీ ఒక్కటి. ఇది మనిషిలోకాదు మనుష్యుల ఊహలో నేడు వచ్చిన మార్పు. (ప్రిఫెరెన్స్. ఇప్పటికీ వైయక్తింగా మనిషి తనవంటి విగ్రహాన్నే ప్రీఫర్ చేస్తాడు! గాంధీకి నైహూకి ఊరూరా ఇన్ని విగ్రహాలెందుకూ? ఆ డబ్బుతో ప్రాజెక్ట్లు కట్టించి మీరు మధురఎందుకు వచ్చినట్లు?”

నేను సమాధానం చెప్పలేదు. ఆమె బుద్ధి నైశిత్యాన్ని మెచ్చుకుంటూ ఆమె మాటల్ని అవగాహన చేసుకునేందుకు ప్రయత్నిస్తున్నాను.

అవును. నేను మధుర ఎందుకు వచ్చినట్లు? నన్ను నేనే ప్రశ్నించుకుంటున్నాను. సహేతుకంగా చెప్పదగిన సమాధానమేమిటలేదు!

“నేను మధుర వచ్చింది మిమ్మల్ని కలుసుకోవటానికే” అన్నాను రొమాంటిక్ గా.

“కావచ్చు” అన్నదామె గంభీరంగా, నాలో ఏకీభవిస్తూ. అలా అనడంలో నవ్వులేదు. హాస్యధోరణి అన్నమాటనేలేదు. ఆమె ‘సీరియస్‌నెస్’ నాలో కించిత్ భయాన్ని కూడా కలిగించింది. ఆమె మామూలు వ్యక్తి కాదని తోచింది.

ఇంతలో ఎవరో ఒక అరవై ఏళ్ల ముత్తైదువ అక్కడికి రావడంచూచి మీనాక్షి లేచి ఆమె దగ్గరకు వెళ్లింది. “వెళ్తా”నని నాకు చెప్పనైనా లేదు. ఇద్దరూ వెళ్లిపోతున్నారు. మీనాక్షి నావైపు తిరిగినా చూడలేదు! అలా నా మానాన నన్ను వదలి వెళ్లిపోవటం, ఇంతసేపూ మాట్లాడిన గుర్తైనా లేకుండా ప్రవర్తించడం నాకు బాధ కలిగించింది. నేను వాళ్లమెనుకే వడిచాను.

ఎలాగైనా మీనాక్షి వెంబడవెళ్లి ఆమె యిల్లు కనుక్కోవాలనుకున్నాను. కాని నిన్నటి అనుభవం గుర్తుకు వచ్చింది. తీరా నా చెప్పుల్ని నేను వెదుక్కునేంతలో ఆమె మళ్ళీ అంతర్దానం కావచ్చు! అప్పుడు గతేమిటి? నాకు వెంటనే ఒక ఊహ తట్టింది. నేను గబగబా ముందుకు నడిచాను. మీనాక్షి నీ ముసలావిడనీ దాటి వెళ్లిపోయాను. వెళ్లి నా చెప్పుల్ని తొడుక్కుని ద్వారం దగ్గర కాపలా వేశాను.

ద్వారం దగ్గరకు రాగానే, నా అత్రాన్ని గమనించినట్లుగా, మీనాక్షి నన్ను చూచి చిరునవ్వు నవ్వి తల పంకించింది. తన వెంట రమ్మన్నట్లుగా నాకు నేను అర్థం చెప్పుకుని వాళ్లతోపాటు వెనుక నడిచాను.

దేవాలయపు వీధికి అవతలివీధిలో ఒక చిన్నమేడ దగ్గర వాళ్లు ఆగారు. నేను కూడా ఆగాను. ముసలావిడ తలుపు తాళం తీసింది.

ఆ కమ్ముల తలుపు దాటగానే వడవ, దాని కుడి ప్రక్కన మేడపైకి మెట్లు ఉన్నాయి. ముసలావిడ వడవదాటి తలుపు మరో తాళం తీస్తున్నది. మీనాక్షి మేడపైకి దారితీస్తూ, నన్ను రమ్మన్నది.

పై భాగానికి మరోతాళం ఉన్నది. మీనాక్షి దాన్ని తీసే ప్రయత్నంలో ఉండగా—“ఆమె మీ అమ్మగారనుకుంటాను” అన్నాను.

సమాధానం రాలేదు.

లోపలికి నెళ్లాము. పుస్తకాల బీరువా, కుర్చీలు. వేనాక కుర్చీలో కూర్చున్నాను. మీనాక్షి లోపలి గదుల్లోకి వెళ్లి, కాస్టేపటిలో వచ్చింది.

“ఆమె ఎవరో చెప్పలేదు” అన్నాను.

“జ్ఞానాంబ. ఆమె యింటిలో వేను అద్దె కుంటున్నాను. ఒకవిధంగా అత్తగారు.”

“పంజరంలో చిలుకలాగ? అబ్బ! ఎన్ని తాళాలు” అన్నాను.

“శరీరంలో ఆత్మలాగ! మూడు తాళాలు. ఆమె తీసినవి రెండూ, నేను తీసినది ఒకటి. వేదాంతంలో త్రిపుటి అంటే దృశ్యము, దృష్టి, ద్రవ్య.”

ఆమె వేదాంతంలోకి దిగడం నాకు ఆనక్తి కలిగించలేదు. ఇంతదాక చేరుకున్న తర్వాత శుష్కమైన ఆ చర్చ అనవసరం అనిపించింది. అంతకంటే గట్టి దేదో నన్ను పట్టుకొన్నది. అంతా స్వప్నంలా ఉన్నది.

“ఇంకెవరూ లేదా?” అన్నాను.

“ఎవరికి వాళ్లం ఒంటరివాళ్లం. ఎవరో ఉన్నారనుకోవడం భ్రమ.”

“జ్ఞానాంబతో నన్ను గురించి ఎవరని చెప్పారు” అన్నాను కుతూహలంగా.

“వ్యాపారస్థులని. నాకోసం వచ్చారని.”

నిజమే! కాని నేను వ్యాపారమే చేస్తానని, ఉద్యోగినో, మరోవృత్తివాణ్ణోకానని ఈమె కెలా తెలిసిందీ! నేను చెప్పినట్లు గుర్తులేదు. ఆమాటే అడిగాను.

“మిమ్మల్ని చూస్తే తెలీడం లేదా?” అంటూ వచ్చింది.

ఆ సమాధానానికి కొంత అప్రతిభుడనయ్యాను. వ్యాపారం అనేది నా మొహమ్మీద అంత స్పష్టంగా ప్రాసే ఉందా! నేను చిన్నబుచ్చుకున్నాను.

ఆమె మళ్ళీ లోపలికి వెళ్లింది.

ఏమీ తోచటంలేదు! నా చుట్టూ పరిశీలనగా చూశాను. కొంతదూరంలో ఒక టేబిల్‌మీద రమణ మహర్షి ఫోటో కనిపించింది. దగ్గరకువెళ్లి చూశాను. వన్ను దయతో శ్వాతృల్యంతో చూస్తున్నట్లున్నది ఆయన చూపు. నాలో ధైర్యం, ఉత్సాహం కలిగాయి. పాహసం యినుమడింపింది.

ఆమె కాఫీ పట్టుకొచ్చింది. తలనిండా మల్లెలు తురుముకొన్నది. చీర మార్పితెల్లని చీర కట్టుకొన్నది. దేవతలా మనోజ్ఞంగా ఉన్నది.

కాఫీ త్రాగుతున్నాను. అమృతంలా ఉన్నది. కాఫీ చెయ్యడంలో దక్షిణాది తమిళులకున్న అభినివేశం మరొకరికిలేదుకదా!

“మీరు మధురకు ఎందుకు వచ్చారు?” అని ప్రశ్నించింది.

నాకు హృదయం విప్పి చెప్పాలనిపించింది. చెప్పాను. జీవితం అర్థంకాక, స్వేచ్ఛకోసం, శాంతి కోసం, ఆనందంకోసం, అనుభూతికోసం, ఏమిటోతెలీని దానికోసం, వచ్చాను అని చెప్పాను. కాఫీ పూర్తిఅయింది.

“మీ భార్య?”

“లేదు”

“అంటే?”

“పోయింది. చనిపోయింది. రెండేళ్లయింది.”

“వ్యక్తి చనిపోవచ్చు. ఆ భావం మీలో సోలే దుగా.”

“చెప్పలేను. రెండేళ్లుగా నాలో వాంఛలేదు. నాలో ఏదో మార్పు వచ్చింది. చనిపోయిన నా భార్యను గూర్చి కూడా వాంఛతో దుఃఖించలేదు. ఎన్నాళ్లనుంచో జీవితం గతానుగతికంగానే జరుగుతూ వచ్చింది. కాని సౌందర్యం, మీలో నేను చూస్తున్న సౌందర్యం, దాన్ని ఆరాధించకుండా ఉండలేను!”

“సౌందర్యం అంటే?”

“అంటే ఇష్టం. పరమమైన యిష్టం”

“అంటే?” ఇష్టం అంటే? ఇంకా లోతుకు వేళ్లితే? ఆలోచించాను.

“నేను! ఆ యిష్టమే నేను! అంతకంటే ఏం చెప్పగలను?” అన్నాను.

“చివరకు మిగిలేది ద్రవ్యం. అయితే మీరు మధురకు వచ్చింది మీ కోసమేనా?” అన్నది నవ్వుతూ. వేదాంతం ఒక ‘గేమ్’లా తయారైందే అనుకున్నాను.

“కాదు. మీనాక్షికోసం” అన్నాను.

“నిజంగా?”

“నిజంగా”

“అదేనా సత్యం?”

“అహా!”

“అయితే రండి.”

తర్వాత ఏంజరిగిందో మాటల్లో చెప్పలేను. చెప్పటానికి మాటలులేవు, చాలవు కాబట్టి. అక్కడ ఎంత సేపున్నానో, గుర్తులేదు. ఒక మహదానందంతో తాదాత్మ్యంతప్ప మరొక స్పృహలేదు. గది తలుపు తట్టుతూ ఎవరో పిలుస్తూఉండగా నాకు మామూలు స్పృహ వచ్చింది. లాడ్జికి ఎప్పుడు తిరిగి వచ్చానో గుర్తులేదు. నా గదిలో మంచంమీద పడుకుని ఉన్నాను. లేచి తలుపు తీశాను.

“సార్ భోజనం తెమ్మంటారా?” అంటున్నాడు హోటలు కురవాడు.

“వద్దు. ఇప్పుడు టైం ఎంతైంది?”

“మీ దగ్గర వాచీలేదా సార్?”

అవును. ఏమిటి నాప్రశ్న! చేతికిఉన్న గడియారం చూస్తే ఎనిమిది గంటలైంది.

“ఇప్పుడు ఎనిమిదేనా టైం?” అన్నాను సందేహంతో.

“అవును సార్”

“సరే, నాకేమవసరంలేదు”

తలుపు వేశాను.

ఎప్పుడు నిద్రపోయానో, ప్రొద్దున లేచేప్పటికి ఏడు గంటలు దాటింది. ఆకలిలేదు. ఏమి చెయ్యా లనీలేదు. ఏదో నిండుదనం, ఎన్నడూ ఎరగని సంతృప్తి, నిశ్చలత్వం.

బలవంతాన లేచి స్నానం వగైరా ముగించాను. కాఫీ త్రాగాను. న్యూస్ పేపర్ వచ్చింది. కాని నామనస్సు న్యూస్ పేపర్ మీదలేదు.

ఆమె ఎవరు? ‘సెక్స్’ లో యింతటిమైకం, ఇంతటి సుఖానుభూతి ఉంటాయని నే నెన్నడూ ఊహించలేదు. రాత్రిఅంతసేపు ఆమెతో మాట్లాడాను. కాని ఆమెను గురించిన వివరాలేమీ నాకు తెలీవు.

ఆమె ఉద్యోగంచేస్తూవుంది. ఒంటరిగానేవుంది. అవివాహితే కావచ్చు. ఆ విషయం కూడా నిర్ధారణగా నేను అడిగి తెలుసుకోలేదు! అయితే ఆమెకూ నాకూ ఏర్పడిన సంబంధం ఎటువంటిది? ఆమె వన్నేమీ

కోరలేదు. ఎక్కడా కోరుతున్న సూచన కూడా లేదు! ధార్మికమైన విచిత్రపాడసూపనేలేదు. సంఘం, వ్యవస్థ, ముందు, వెనుక అనేవి ఉన్నాయా చచ్చాయా అనికూడా ఆలోచన రాలేదు! కోరగానే అంత అలవోకగా అంతటి ఆనందానుభూతి అలా ప్రసాదించిన ఆమె ఎవరు? ఆమె వ్యక్తిత్వం ఏమిటో పోల్చుకోలేకపోయాను!

ఆ సుఖానుభూతి స్మరించేకొద్దీ నా కళ్లు చెమర్చి, నా హృదయం ఎన్నడూ ఎరుగని కృతజ్ఞతా భావంతో నిండిపోతున్నది.

తర్వాత, తర్వాత.....ఆమెను వివాహం చేసు కొంటే.....అనే ఆలోచన ప్రారంభం అయింది. ఆమెను శాశ్వతంగా నాదాన్నిచేసి తీసికొనివెళ్లిపోవాలి అనే కోరిక కలిగింది. ఆమె ఎవరైతేనాసరే, ఆమెను గూర్చిన వివరా లేమైనాసరే, ఆమె నాకు కావాలి అనే దృఢ నిశ్చయానికి వచ్చాను. ఆ సాయంకాలం ఆమె యింటికివెళ్లి ఈ సంగతి తేల్చేసుకోవాలనుకున్నాను. అప్పటికి భోజనం వేళ దాటుతోంది. ప్రొద్దున త్రాగిన కాఫీ. కాని ఆకలి వెయ్యలేదు. హోటాలు కుర్రవాడు, “భోజనం చేశారా సార్” అంటూ కనుక్కోవడానికి వచ్చాడు. భోజనం తీసుకు రమ్మన్నాను.

భోజనం తర్వాత మళ్ళీ పడక, ఆలోచనలూ, నిద్రా. ఒక కల. అందులో నేను చచ్చిపోయాను. అంటే నా శవం నాకు కనిపిస్తూవుంది. ఎవరెవరో నా శవం చుట్టూ మూగివున్నారు. ‘నేను’ వేరై ఆ దృశ్యాన్ని చూస్తూ ఉన్నాను. నా కూతురు, చివరిది, ఏడేళ్ల గిరిజ ఏడుస్తూవుంది. దాన్ని ఓదార్చబోతూ, నేను చచ్చిపోలేదని నచ్చచెప్పటానికి ప్రయత్నిస్తూ ఉన్నాను. కాని దానికి నే నగవడటంలేదు, వినబడటంలేదు. అది నా శవాన్నే చూస్తూ ఏడుస్తూవుంది. ఏం చెయ్యడం? అని తర్కిస్తూ ఉన్నాను. నేను కదిలాను. మెలకువ వచ్చింది.

సాయంకాలమయింది. అయిదున్నరకు దేవాలయానికి వెళ్లాను. ఆమెకోసం గాలించాను. ఆమె రాలేదు. బయలుదేరి ఆమె యింటివైపు వెళ్లాను.

కమ్ముల తలుపు తెరిచివుంది. మెట్లెక్కి పైకి వెళ్లాను. తాళం వేసిఉంది. బహుశా కాలేజినుంచి రాలేదో, వచ్చి ఎక్కడికైనా వెళ్లిందో! క్రిందికివచ్చి ఇంట్లోకి తొంగిచూశాను. ఒక కుర్రాడు బయటికి వస్తూ వన్ను చూచి అగ్గాడు ప్రశ్నార్థకంగా.

“జ్ఞానాంబ?” అన్నాను.

కుర్రాడు లోపలికి వెళ్లాడు. వృద్ధురాలు జ్ఞానాంబ వచ్చినది. ఆమె ముఖం మౌనంగా ఉంది. ఆమె ఏదో కష్టంతో పరధ్యానంగా ఉన్నది.

“ఎవరు?”

ఆమె నన్ను గుర్తిస్తుందనుకున్నాను. గుర్తించ లేదు.

“మీనాక్షిగారు. లెక్చరర్” అన్నాను.

గద్గదికతో చేయి ఊపుతూ “ఇంకెక్కడి మీనాక్షిపోయింది.....పోయింది.....” అన్నదామె.

నా కర్తం కాలేదు. అప్పుడు కుర్రాడు చెప్పాడు. రాత్రి తొమ్మిదిగంటలవేళ మీనాక్షి స్టాప్ వెలిగిస్తూ, చీర కొంగు అంటుకుని, దగ్గమైపోయిందని. హాస్పిటల్లో పడకొండు పండ్రెండు గంటల మధ్య ప్రాణం పోయిందట?

నాకు నోట మాట రాలేదు! అంతా మాయగా ఆశ్చర్యంగా తోచింది.

ఆమె దగ్గ శరీరాన్ని బంధువులు—అన్న, తల్లి, ఊరినుంచీ వచ్చి ప్రొద్దున టాక్సీలో తీసుకు వెళ్లి పోయారట!

నాకు తమిళం బాగా రాకపోవటం, ఇంగ్లీషులో కుర్రాడితో మాట్లాడటం గమనించి, జ్ఞానాంబ చివరకు అడిగింది, కన్నీళ్లు తుడుచుకుంటూ.

“మీ రెవరు? మీకు ఆమె ఎలా తెలుసు?”

“నిన్న దేవాలయం దగ్గర కలుసుకున్నాను. మీరు చూడలేదా?” అని ఎదురు ప్రశ్నించాను.

“లేదే! మీనాక్షి నేను దేవాలయానికి వెళ్లి ఇంచు మించు నిన్న ఈ వేళకు తిరిగి వచ్చాము. కాని మిమ్మల్ని చూడలేదే!” అన్నదామె! చిత్రంగా లేదూ!

వాది నెల్లూరని చెప్పాను. కాని అలా చెప్పిన తర్వాత నాకూ మీనాక్షికి గల సంబంధాన్ని గూర్చి ఏదో ‘చెప్పక తప్పలేదు! ఆమె మా అమ్మాయికి లెక్చరరవీ, అలా పనివుండి వచ్చాననీ కల్పించి చెప్పాను.

“మీనాక్షికి భర్త, పిల్లలు లేరా?” అని ప్రశ్నించాను.

భర్త వాలుగేళ్లుగా అమెరికాలో ఉన్నాడట. పిల్లలు లేరు. ఈమెను రమ్మని వ్రాపినా ఈమె వెళ్ల లేదట!.....

ఇక అంతకంటే వివరాలు లభించలేదు. అడగడం కూడా భావ్యంగా తోచలేదు. అడిగితే నా రవాస్యం బయట పడుతుందేమోనని భయంచేసింది.

నేను మీనాక్షి ఫోటో సంపాదించాలనుకున్నాను. ఆమె పని చేస్తున్న కాలేజీ ఏదో వివరి నడగను? జ్ఞానాంబనుకాదు. నే నదివరకే మా అమ్మాయికి ఆమె లెక్చరరు అని చెప్పడంవల్ల, ఆ ప్రశ్న అక్కడ నిషిద్ధమైపోయింది!

తర్వాత మూడు రోజులపాటు ఆ ఊళ్లోని కాలేజీలు గాలించాను. వెళ్లి పూర్ణను, స్కూ డెంటునీ, ఫిలాసఫీ డిపార్టుమెంటు సంగతి, మీనాక్షి అనే లెక్చరరును గురించి వాకబు చేశాను. చివరకు యూనివర్సిటీ సెంటరులో నా కృషి ఫలించింది. ఫిలాసఫీ ప్రొఫెసర్ దగ్గరకువెళ్లి, నేను మీనాక్షి అన్నగారి తరపున వచ్చాననీ, ఆమె మరణం దృష్ట్యా ఆమె తాలూకు ఫోటో ఒకటి కావాల్సిఉందనీ చెప్పాను. ఆయన కిందటి సంవత్సరం విద్యార్థులతో తీసుకున్న గ్రూప్ ఫోటో చూపించారు. అందులోని మీనాక్షికి కళ్లద్దాలూ, ఏవో కొన్ని పోలికలూ ఉన్నాయికాని, నాకు తెలిసిన సౌందర్యమూ, స్ఫూర్తి రేపు! ఆ ఫోటో తీసిన స్టూడియో అడ్రసు తీసుకుని వచ్చేశాను.

గ్రూప్ ఫోటోలోని మీనాక్షి బొమ్మను ఎస్టాబ్లిష్మెంట్ చేయించాను. కాని నేను చూచిన సౌందర్యరాశికి, ఫోటోలోని బొమ్మకూ ఎక్కడా అందికా పొందికా లేవు!

ఈ అన్వేషణంతా ఒకవైపు చేస్తూనే, మీనాక్షిని గూర్చి నా అనుభూతిని గూర్చి తర్కిస్తూ ఉన్నాను. నాకు వివరంగా జ్ఞాపకం ఉన్నదల్లా పుష్కరిణివద్ద అద్వైతాన్ని గూర్చి ఆమె చెప్పిన మాటలే. ఆమె యింటిలో ఆమెకు నన్ను గూర్చి నేను చెప్పుకున్నదే ఎక్కువ. తర్వాత మిగిలినది అపూర్వమైన ఆనందానుభూతి, తాదాత్మ్యము, తప్ప మరొక వివరంకాని విశేషం కాని గుర్తులేదు! అటుతర్వాత ఆమె దగ్గమై అంతర్ధావమైపోవడం! జ్ఞానాంబ చెప్పిన వివరాలూ, ఫోటో వగైరాల ద్వారా ఏర్పడుతున్న మీనాక్షికి, నా అనుభూతిలో సత్యమై నిల్చిన మీనాక్షికి ఎక్కడా పోలిక లేదు!

వివాహవ్యవస్థనుగూర్చి, ధార్మిక ప్రవర్తనను గూర్చి మీనాక్షి అభిప్రాయం ఏమిటి? ఆ ప్రశ్నలు నే నామెను వేయలేదు! కాని ప్రిఫెరెన్స్ లేని విరాగిగానే ఆమె ప్రవర్తన నా కర్థమవుతున్నది. అనుభూతిలో ఏకత్వాన్ని చూడమనే ఆమె నా కిచ్చిన సందేశం. సందేశమేకాదు. నేనూ, నేను ఆశించిన సౌందర్యమైన తానూ, దాని అనుభూతి, మూడూ నాకు ఏకం చేసింది, తర్వాత దగ్గమైపోవడంలో, అనశ్వరమైన దాన్ని నశ్వరమైన దాన్ని వేరుచేసి చూపించినట్లుగా ఉన్నది. కాని నాలో హత్తుకుపోయిన విషయం మాత్రం ఒకటి ఉన్నది—అనశ్వరమైనది నశ్వరమై కనిపించే లోకం ద్వారానే మనుష్యునికి అందుతున్నది. అందుకుభిన్నంగా లేదు! అనే సూత్రం.

ఆలయంలోకి వెళ్లి మీనాక్షి దేవిముందు నిలుచున్నాను. ముంజేతిమీది చిలుక ఏ కణాన్నో ఎగిరి పోయేలా సుతారంగా అనిశ్చితంగా ఉన్నది. దేవి విలాసంగా, శృంగారాన్ని ఒలుకుతూ, ఆనందానుభూతికి ప్రతీకగా చిరునవ్వు నవ్వుతూ ఉన్నది.

మధురకు యిందుకా పిలిపించావు! అన్నాను, మనసులో ఆ దేవిమూర్తితో. ప్రత్యక్షమై, స్వయంగా అద్వైత బోధచేసి, అద్వైతానుభూతి ప్రసాదించి, నన్ను నీ దాసుణ్ణి చేసుకున్నావు! అంత అవ్యాజమైన ప్రేమ నీది! అంటూ ఏమిటో వివేదించుకున్నాను. ఆమె మాత్రం నవ్వుతూనేవుంది.

ద్రావిడభాషలలో

వర్తమాన భవిష్యత్ కాల ప్రత్యయాలు

డా. పి. ఎన్. సుబ్రహ్మణ్యం

ద్రావిడభాషలలో క్రియలని తులనాత్మకదృష్టితో పరిశీలించి మాస్తే ఓటిలో వర్తమాన కాల ప్రత్యయాలకి, భవిష్యత్ కాలప్రత్యయాలకి చారిత్రకంగా భేదంలేదని తెలుస్తుంది. అంతేకాక కొన్ని భాషలలో వర్తమాన కాలక్రియలు ఆర్వాచీనకాలంలో ఏర్పడినవని చెప్పడానికి ఆధారాలు ఉన్నాయి. మరి కొన్నిభాషలలో వర్తమానార్థం ఒకే శబ్దం (Word) వల్లకాక రెండు శబ్దాలగల శబ్దసముదాయం (Syntactic Construction) వల్ల సూచించబడు తుంది. ఇటువంటి భాషలలోకూడా వర్తమానార్థక మైన ప్రత్యయం భవిష్యదర్థక ప్రత్యయంతో సంబంధంకలదై ఉంటుంది. కాబట్టి తులనాత్మక చర్చలో వర్తమానార్థక ప్రత్యయాలని భవిష్యదర్థక ప్రత్యయాలతో కలిపి పరిశీలించాలి. ఇంచుమించు అన్నిద్రావిడభాషలలోనూ భవిష్యదర్థక క్రియలు తద్దర్థార్థాన్ని (Habitual) కూడా సూచిస్తాయి; తద్దర్థార్థకం వేరుగాఉన్నభాషలలో అది పురాతన మైన భవిష్యదర్థకాన్నించి వచ్చినదే అయిఉంటుంది. ముందు అన్నిద్రావిడభాషలలోనూ వర్తమాన భవిష్యత్ కాల క్రియల నిర్మాణాన్ని విడివిడిగా పరిశీలించి ఆ తరువాత వాటి తులనాత్మకచర్చ చేద్దాము.

1. తమిళం. వర్తమానకాలం. ధీవికి ప్రత్యయం—కిన్—/—కిత్—,

ఉదా. చెయ్—కిన్—ఏన్/చెయ్—కిత్—ఏన్ 'చేస్తున్నాను'. అమహత్ బహువచన ప్రత్యయం ముందు—కిన్—అనే 'రూపం మాత్రమే ఉంటుంది.

చెయ్—కిన్—అన్—అ 'చేస్తున్నాయి'. మిగిలిన చోట్ల—కిన్—, కిత్—అనే రెండు రూపాలూ వస్తాయి.

సంఘవాజ్మయంలో 'పరిసాటల్' అనే గ్రంథంలో మాత్రమేయూ ప్రత్యయానికి కొన్ని ఉదాహరణలు కనపడుతున్నాయి. కాబట్టి యిది సంఘ వాజ్మయకాలానికి తరువాతనే ప్రచారంలోకి వచ్చిందని చెప్పాలి. అంతకుముందు భవిష్యదర్థకమే వర్తమాన కాలార్థంలో వాడబడేది.

భవిష్యత్ కాలం. ఈ భాషలో అతిప్రచుర మైన భవిష్యత్ ప్రత్యయం—వ్—(—వ్—) (—వ్—'అలఘుక్రియలు (Weak verbs)' అనే క్రియల లోనూ, —వ్—'అలఘుక్రియలు (Strong verbs)' అనే క్రియలలోనూ వస్తాయి; ఇది పదాత్మక పరిసర నిర్ణయం (Morphological conditioning)). ఇది అమహత్ పురుష ప్రత్యయాలు తప్ప మిగిలిన అన్ని పురుష ప్రత్యయాలముందూ వస్తుంది. అమహత్తులో భవిష్యత్ ప్రత్యయం—ఉవ్— దీని తరువాత పురుషప్రత్యయాలు లోపిస్తాయి. దీనిముందు అలఘుక్రియలకి ఒక్క—చేరుతుంది. ప్రాచీన తమిళంలో—ఉవ్—ప్రత్యయంగల రూపాలు మహత్, మహతీ ఏకవచనంలో కూడా వస్తాయి; ఈ విషయం తొల్కాప్పియంలో కూడా సూచించబడింది. ఉదా. చెయ్, 'చేయు'

[దావిడ భాషలలో వర్తమాన భవిష్యత్ కాల ప్రత్యయాలు

ఏ. వ.

బి. వ.

ఉ. చెయ్-వ-ఏన్ చెయ్-వ-మ్
 మ. చెయ్-వ-ఆయ్ చెయ్-వ-ఈర్ (కళ్)
 ప్ర.మహత్ చెయ్-వ-ఆన్ } చెయ్-వ-ఆర్ (కళ్)
 చెయ్-ఉమ్ }
 ప్ర.మహతి చెయ్-వ-ఆల్ }
 చెయ్యి-ఉమ్. }

ప్ర.అమహత్ చెయ్యి-ఉమ్ చెయ్యి-ఉమ్

సంఘవాజ్ఞయంలో—వ్—కి బదులు—
 క్కువ్—, వ్—కి బదులు—కువ్—అనే ప్రత్య
 యాలుకూడా కనబడుతున్నాయి : కొలు—
 క్కువ్—ఏన్—/కొలు—వ్—ఏన్ 'ఇస్తాను', చెయ్—
 కువ్—ఏన్ 'చేస్తాను', అజి—క్కువ్—అమ్ 'ఎరుగు
 దుము'. కకారమే భవిష్యత్ ప్రత్యయంగా కొన్ని
 చోట్ల ఉంది : పొలు—క్—అమ్/ఏమ్ 'పాడతాము',
 కాజ్—కు 'చూస్తాను', వరు—క్—అమ్ 'వస్తాము'.

అతిప్రాచీన తమిళంలో—త్—/—త్—అనే
 భవిష్యత్ ప్రత్యయంకూడా ఉండేది. కాని యిది
 ఉత్తమపురుష బహువచనం, మధ్యమపురుష ఏక
 వచన, బహువచన ప్రత్యయాలముందు మాత్రమే
 వచ్చేది. ఉదా : అజి—త్—ఉమ్ 'ఎరుగుదుము',
 అంచు—త్—ఉమ్ 'భయపడతాము', పోకు—త్—ఇ
 'పోతావు', నోకు—త్—ఇ 'చూస్తావు', ఉణర్—
 —త్—ఇర్ '(మీరు) తెలుసుకుంటారు', కాజ్—
 —త్—ఇర్ '(మీరు) చూస్తారు'.

వర్తమాన విశేషణం. ఇది క్రియకి వర్త
 మానకాలప్రత్యయం, దాని తరవాత విశేషణప్రత్యయ
 మైన అకారం చేర్చడంవల్ల ఏర్పడుతుంది.

చెయ్—ఉన్—అ/చెయ్—కిజ్—అ 'చేస్తా
 ఉన్న'

తద్దర్శనవిశేషణం. ఇది క్రియకి—ఉన్—
 ప్రత్యయం చేర్చడంవల్ల ఏర్పడుతుంది.

వర్—ఉమ్ 'వచ్చే'
 తర్—ఉమ్ 'ఇచ్చే'

చెప్పు—న్—అర్ 'చెప్పేవారు', వరు—న్—
 అర్ 'వచ్చేవారు', కొళ్లు—న్—అర్ 'తీసుకునే
 వారు', వాజ్—న్—అర్ 'బలికేవారు' మొదలైన
 ధాతుజ నామాలలో దంత్యనకారంకూడా తద్దర్శనప్రత్య
 యంగా ప్రాచీనతమిళంలో ఉండడం గమనించ
 దగ్గది.

2 మలయాళం. వర్తమానకాలం. దీనికి
 ప్రత్యయం—ఉన్ను. కొన్నిప్రాచీనశాసనాలలో దీని
 పూర్వరూపం—ఇన్ కూడా ఉండడంవల్ల ఇది తమిళం
 లోని—కిన్—ని.చి ఏర్పడినదని ఎల్. వి. రామస్వామి
 అయ్యర్ నిర్ణయించారు. దీని తరవాత ఉండే
 పురుషప్రత్యయాలు మలయాళంలో రోపించాయి.

భవిష్యత్ కాలం. వర్—ఉ , చెయ్యి—ఉయ్
 మొదలైన ఉ ప్రత్యయం గల రూపాలే అన్ని
 పురుషలలోనూ భవిష్యత్ కాలాన్ని సూచిస్తాయి.
 15 వ శతాబ్దికిముందున్న మలయాళ గ్రంథాలలో
 —వ్,—వ్—ప్రత్య యాలుగల రూపాలు ఉండేవి.
 కాని ఆ తరవాత వాటి స్థానాన్ని—ఉమ్ ప్రత్యయం
 గల రూపాలు ఆక్రమించుకున్నాయి.

వర్తమాన విశేషణం. ఇది క్రియకి వర్త
 మాన ప్రత్యయమైన—ఉన్—చేర్చి దాని తరువాత
 విశేషణ ప్రత్యయమైన—అ చేర్చడంవల్ల ఏర్పడు
 తుంది.

చెయ్యి—ఉన్—అ—'చేస్తున్న'

భవిష్యత్ విశేషణం. ఇది క్రియకి—ఉమ్ ప్రత్యయం
 చేర్చడంవల్ల ఏర్పడుతుంది.

వర్—మ్ 'వచ్చే'

తజ్—ఉమ్ 'ఎక్కి'

3. కౌత. ఈభాషలో వర్తమాన-భవిష్యత్
 కాలం ప్రాచీనమైన భూతప్రాతిపదికకి పురుష ప్రత్య
 యాలు చేర్చడంవల్ల ఏర్పడుతుంది.

భవిష్యత్ కాలం. ఇది క్రియకి—క్—
 గ్—ప్రత్యయం చేర్చడంవల్ల ఏర్పడుతుంది.

కొడ్—కొవ్—ఏ 'ఇస్తాను'
గెయ్—కొవ్—ఏ 'చేస్తాను'

వ-కుగ్—ఓ 'వస్తాడు, వస్తారు, వస్తుంది, వస్తాయి.'

ఐ—క్—ఏన్ 'వస్తాను'; తిన్—క్—ఓవ్ 'తిందాం'; గెయ్—క్—ఏవ్ 'చేస్తాం' మొదలైన క్రియలలో—క్—మాత్రమే ప్రత్యయంగ ఉంది.

ప్రాచీనమైన భూతప్రాతిపదికకి—ర్ చేర్చడం వల్ల శ్రుతర్థకం ఏర్పడుతుంది.

కాట్—ర్ 'ఐస్తా'
 నోచ్—ర్ 'చూస్తా'
 ఒర్గ్—య్—ర్ 'నిద్రిస్తా'

4. తొద వర్తమానకాలం. ఇది ప్రాచీనమైన భూతప్రాతిపదికకి పురుష ప్రత్యయాలు చేర్చడంవల్ల ఏర్పడుతుంది.

భవిష్యత్ కాలం. దీనికి ప్రత్యయం—క్—
కుయ్—క్—ఇని 'చేస్తాను'.

(ఇంతకన్న యీ భాషనిగురించిన వివరాలు ప్రస్తుతం తెలియవు.)

5. కన్నడం. వర్తమానకాలం. ప్రాచీనకన్నడ గ్రంథాలలో క్తార్వర్థకానికి ఆగు 'అవు' అనేక్రియ భవిష్యత్ రూపాలు చేర్చడంవల్ల వర్తమానకాలం సూచించబడేది.

కేక్—ద్ + అ—వ్—ఎవ్ 'వింటున్నాను'
 మొ. ఇప్పటి కన్నడంలో వర్తమాన కాలప్రత్యయం—
ఉత్—బర్—'వచ్చు'

ఏ. వ.	బ. వ.
ఉ. బర్—ఉత్—ఏనె	బర్—ఉత్—ఏనె
మ. బర్—ఉత్—ఇ	బర్—ఉత్—ఈర
ప్ర. మహత్ బర్—ఉత్—అనె	బర్—ఉత్—అరె
మహతీ బర్—ఉత్—అశ	
అమహత్ బర్—ఉత్—అదె	బర్—ఉత్—అనె

భవిష్యత్ కాలం. దీనికి ప్రత్యయం—వ్—
(—బ్—, —వ్—); —బ్— అనునాపికం తరవాత వస్తుం;—వ్—, —వ్—ల పరిసర నిర్ణయం పదాత్మకం.

కుడు—వ్—ఎవ్ 'ఇస్తాను'; తిన్—బ్—ఎవ్ 'తింటాను', నోచ్—వ్—ఎవ్ 'చూస్తాను'.

ప్రాచీనకన్నడంలో—గువ్ (—కువ్) అనే ప్రత్యయంగల క్రియాలు ప్రథమ పురుషులలో అన్ని లింగవచనాలలోనూ వచ్చేవి. ఆక్—గువ్ 'ఏలు తాడు, ఏలుతారు, ఏలుతుంది, ఏలుతాయి'; కాక్—గువ్ 'చూస్తాడు, మొ.; ఇప్పటి కన్నడంలో జేకు 'కావాలి'—(<*జేట్—కువ్), సాకు 'చాల' (<*సాల్—కువ్) అనే యీ రెండు మాటలలోనూ మాత్రమే యీ ప్రత్యయం అవశిష్టంగా నిలిచిఉంది.

శ్రుతర్థకం. ఇది ధాతువుకి వర్తమాన కాలప్రత్యయం చేర్చడంవల్ల ఏర్పడుతుంది.

ఆక్—ఉత్తు 'ఏలుతూ'
 నగు—త్తు 'సవ్యుతూ'
 ఈయ్—ఉత్తు 'ఇస్తూ'

తద్వర్మ విశేషణం. భవిష్యత్ కాలప్రత్యయానికి విశేషణ ప్రత్యయమైన అకారం చేర్చడం వల్ల ఇది ఏర్పడుతుంది.

ఆక్—వ్—అ 'ఏతే'
 ఉక్—బ్—అ 'తినే'
 బర్—వ్—అ 'వచ్చే'

6. తుళు. వర్తమాన—భవిష్యత్ కాలం. దీనికి ప్రత్యయం—వ్— (య—పుబ్—య—బ్)

తిన్—'తిను'

ఏ. వ.	బ. వ.
ఉ. తిన్—వ్—ఎ	తిన్—వ్—అ
మ. తిన్—వ్—అ	తిన్—వ్—అరు
ప్ర మహత్ తిన్—వ్—ఎ	తిన్—వ్—ఎరు

ద్రావిడ భాషలలో వర్తమాన భవిష్యత్ కాల ప్రత్యయాలు

మహతి తిన్—వ్—అలు
అమహత్ తిన్—వ్—ఉండు తిన్—వ్—అ

భవిష్యత్ కాలం. దీనికి ప్రత్యయం—వ్—
(య—వ్—గ—బ్—). దీనిలో—బ్—అనునాసి
కాంక్షాతువుల తరవాత వస్తుంది.

బర్—‘వచ్చు’

ఏ. వ. బ. వ.

ఉ.	బర్—వ్—ఎ	బర్—వ్—అ
మ.	బర్—వ్—అ	బర్—వ్—అరు
ప్ర. మహత్	బర్—వ్—ఎ	బర్—వ్—ఎరు
మహతి	బర్—వ్—అలు	
అమహత్	బర్—ఉ - c/o	బర్—వ్—అ

ఇందులో అమహదేకవచనప్రత్యయం లోపి
స్తుందనీ దానిముందు భవిష్యత్ ప్రత్యయం సపదం
ఉకారమనీ గమనించాలి.

శత్రుత్వం. ఈ భాషలో క్త్వార్థకరూపా
నికి కొణ్ ‘కొను’ అనే క్రియ క్త్వార్థకరూపం
చేర్చడంవల్ల శత్రుత్వం ఏర్పడుతుంది. ఈ
నిర్మాణంలో కొణ్ లో కకారం లోపిస్తుంది.

‘మకో—ల్ ఒణ్—దు	‘చేస్తూ’
బూర్—ఇ ఒణ్—దు	‘పడుతూ’
కేణ్—డ్ ఒణ్—దు	‘అడుగుతూ,

తద్దర్మవిశేషణం. ఇది వర్తమాన - భవి
ష్యత్ కాల ప్రత్యయానికి విశేషణ ప్రత్యయమైన
కకారం చేర్చడంవల్ల ఏర్పడుతుంది.

‘తిన్—వ్—ఇ/కత్తు—బ్—ఇ	‘నేర్చుకునే’
కొర్—వ్—ఇ	‘ఇచ్చే’
పో—వ్—ఇ	‘పోయే’
తిన్—వ్—ఇ	‘అనే’
బర్—వ్—ఇ	‘వచ్చే’

7. తెలుగు, వర్తమానకాలం. ఇది
‘చేయుచున్’ మొదలైన చువర్ణకం గల అసమావేశ
క్రియలకి ‘ఉన్న’ అనుబంధంచేర్చి ‘వాడు’, ‘వారు’,
‘అది’, ‘అవి’ అనే సర్వనామాలు చేర్చడంవల్ల

ఏర్పడుతుంది. ఉత్తమ, మధ్యమపురుషలలో
‘వాడు’, ‘అది’లకి ‘అను’, ‘అవు’లు, ఉత్తమపురుష
బహువచనంలో ‘వారు’కి ‘అము’ చేరతాయి. నన్నయ
భారతంలో యీ రూపాలు ఇలా ఉండగా తరవాత
కాలంలో ‘వాడు’, ‘వారు’లలో వకారం వైభాషి
కంగా లోపించి ‘ఉన్నాడు’, ‘ఉన్నారు’ మొదలైన
రూపాలు ఏర్పడ్డాయి.

ఇప్పటి తెలుగులో ‘చేస్తున్నాను’ మొదలైన
రూపాలు ఒకశబ్దంగానే కనిపించినా, వాత్రితకంగా
ఇవి ‘చేస్తూఉన్నాను’వంటి రెండుశబ్దాల సన్నికర్ష
వల్ల ఏర్పడ్డవే.

భవిష్యదర్శకం. ప్రాచీనాంధ్రంలో ‘చేయుం
గలవాడును’ మొదలైన ‘కల’ అనుబంధంగల క్రియా
రూపాలు సామర్థ్యంతోపాటు భవిష్యదర్శకాన్నికూడా
కొన్నిచోట్ల సూచిస్తాయి. కాని సాధారణంగా
తద్దర్మార్థకమే భవిష్యదర్శకాన్నికూడా సూచిస్తుంది.

తద్దర్మార్థకం. ప్రథమ పురుష ఏకవచనం
లోనూ, అమహత్ బహువచనంలోనూ దీనికి
ప్రత్యయం—ఎడు—, —ఎడి—c/o—(లోపం); మిగిలిన
పురుష ప్రత్యయాలముందు—దు—/—ఎద—.

ఏ. వ. బ. వ.

ఉ. { చేయు—దు—ను } { చేయు—దు—ము }	{ చేన్—ఎద—ను } { చేన్—ఎద—ము }
మ. { చేయు—దు—వు } { చేయు—దు—రు }	{ చేన్—ఎద—వు } { చేన్—ఎద—రు }
ప్ర. మహత్	{ చేయు—c/o—ను }
అమహత్	{ చేన్—ఎడు—ను }
(ఏ. వ., బ. వ.)	{ చేన్—ఎడి—ని }
	మహత్ { చేయు—దు—రు }
	{ చేన్—ఎద—రు }

ఇది ప్రాచీనాంధ్రంలో తద్దర్మ, భవిష్య
దర్శకాన్ని సూచించేది. కాని ఇప్పటి తెలుగులో
(ఉత్తర మండలాలలో) ఇది అసత్యభూతాత్మాన్ని

(Past Irrealis Meaning) మాచిస్తుంది. (ఇప్పటి తెలుగులో—ఎడ—, —ఎడు—, —ఎడి— ప్రత్యయాలు లేవనీ, యకారంతక్రియలలో యకారం తద్దర్పార్థకంముందు దకారంగా మారుతుందనీ గుర్తించాలి. చేదును, చేసును, మొ.)

ఉభయార్థక సర్వనామంతోవచ్చే 'చేయు—ద్—అము' (వ్యా. చేష్టాం) మొదలైన రూపాలలో—ద్—ప్రత్యయంకూడా దీనికి సంబంధించినదే.

ఇప్పటి తెలుగులో భవిష్యదర్థక ప్రత్యయం—తా—(—తున్—), చేన్—తా—ను, చేన్—తుం—ది, మొ.

శ్రుతర్థకం. దీనికి ప్రత్యయం ప్రాచీనాంధ్రంలో—చున్ (చేయు—చున్, తిను—చున్), ఇప్పటి తెలుగులో—చూ (—టూ) (చేన్—చూ, తిం—టూ).

తద్దర్పవిశేషణం. ఇది క్రియకి ప్రాచీనాంధ్రంలో—ఎడు/—ఎడి/—ఁ/ చేర్చడంవల్లా, ఇప్పటి తెలుగులో—ఏ చేర్చడంవల్లా ఏర్పడుతుంది. (ప్రా.) చేన్—ఎడు/చేన్—ఎడి/చేయు—ఁ/ (వ్యా.) వేన్—ఏ వచ్చె—ఎడు/వచ్చె—ఎడి/వచ్చు—ఁ/ వచ్చె—ఏ

ప్రాచీనాంధ్రంలో 'ఉదంతమగు తద్దర్పార్థ విశేషణమున కచ్చు పరమగునపుడు ముగగమంబగు' (బాల. వ్యా. సంధి, మా, 33)—అనే మూత్రాన్ని అనుసరించి అచ్చుకిముందు చేసెడున్ (అతఁడు), చేయున్ (అతఁడు)వంటి ముగగమ సహితరూపాలు ఉంటాయనే విషయం గమనించాలి.

8. గోండ్లీ. పర్తమాన—భవిష్యత్కాలం. దీనికి ప్రత్యయం—అంత్—(౧—అంత్—); వకారంత ధాతువుల తరవాత, అచ్చుతో అంతమయ్యే ఏకాక్షరధాతువుల తరవాత—అంత్—వస్తుంది.

నూడ్—'మాచు'

ఏ. వ.

బి. వ.

ఉ. నూడ్—అంత్—ఓన్ నూడ్—అంత్—ఓన్,
మ. నూడ్—అంత్—ఈ నూడ్—అంత్—ఈ

ప్ర. మహత్ నూడ్—అంత్—ఓర్ నూడ్ అంత్—ఏర్
అమహత్ నూడ్—అంత్—అ నూడ్—అంత్—అత్

భవిష్యత్కాలం. దీనికి ప్రత్యయం—క్— (—అన్—య—అర్—). —క్—ఉత్తమ మధ్యమ పురుష ప్రత్యయాలముందూ, —అర్— అమహదేక వచన ప్రత్యయముందూ, —అన్—మిగిలినచోట్లా వస్తాయి.

ఏ. వ.

బి. వ.

ఉ. నూడ్—క్—అ నూడ్—క్—ఓన్
మ. నూడ్—క్—అత్ (ఉభయం)

ప్ర. మహత్ నూడ్—అన్—ఊర్ నూడ్—అన్—ఈర్
అమహత్ నూడ్—అర్—ః/౨ నూడ్—అన్—ఊత్

ఇవికాక అసత్యభూతార్థాన్ని సూచించే—అండ్—ప్రత్యయంగల క్రియారూపాలుకూడా యీ భాషలో ఉన్నాయి.

ఏ. వ.

బి. వ.

ఉ. నూడ్—అండ్—ఊన్ నూడ్—అండ్—ఊన్

మ. నూడ్—అండ్—ఈ నూడ్—అండ్—ఈ

ప్ర. మహత్ నూడ్—అండ్—ఊర్ నూడ్—అండ్—ఈర్

అమహత్ నూడ్—అండ్—ఊ నూడ్—అండ్—ఊత్

కోయ మాండలికంలో (దీనిపై వివరాలకి మా. నా 'A Descriptive Grammar of Gondi—Chapter VII' 'The Koya Dialect') భవిష్యత్ కాలప్రత్యయం—ఇత్ (య—ఈద్—య—త్—), ఊడ్—ఇత్—అన 'మాస్తాను', తిన్—త్—అన 'తింటాను', ఊడ్—ఈద్—ఎ 'మాస్తుంది', తిన్—త్—ఎ 'తింటుంది.'

ఇందులో అసత్య భూతప్రత్యయం—ఘో— (ఇందులో ఖకారం క్లృతమునీకృత కకారాన్ని మాచిస్తుంది), ఊడ్—ఘో—ను 'మాద్దును', ఊడ్—త్—ఈని 'మాద్దువు.'

శ్రుతర్థకం. గోండ్లీ (అదిలాబాద్ మాండలికం)లో, దీనికి ప్రత్యయం—పేర్—(య—చేర్

[ద్రావిడ భాషలలో వర్తమాన భవిష్యత్ కాల ప్రత్యయాలు]

గ-జేర్), కోయభాషలో—ఓర్ (గ-సోర్
గ-చోర్ గ-జోర్).

గోండ్రి	కోయ	
మాడ్—సేర్	ఊడ్—ఓర్	'మామూ'
వా—సేర్	వా—సోర్	'వమూ'
తచ్—చేర్	తచ్—చోర్	'తెమూ'
ఉలో—జేర్	ఉలో—జోర్	'తాగుతూ'

తద్దర్మ విశేషణం. దీనికిగోండ్రిలో ప్రత్యయం—
వాల్ (ఇది కల రూపాలు నామనాచకాలుగా కూడా
ఉండగలవు) వెహ్—వాల్ 'వెప్పే (వాడు/ది)',
సాన్—వాల్ 'వెళ్లే (వాడు/ది)'. కోయభాషలో ఇది—
అన్—అనే తద్దర్మప్రత్యయం, దాని తరువాత—
అ అనే విశేషణప్రత్యయం ధాతువుకి చేర్చడంవల్ల
ఏర్పడుతుంది. ఊడ్—అన్—అ 'చూసే', ఉలోడ్—
అన్—అ 'దున్నే', తెల్—అన్—అ 'చెప్పే'.

9. కొండ. వర్తమానకాలం. దీనికి
ప్రత్యయం—పిన్ (—జిన్—).

కి—'చేయు'

	ఏ. వ.	బి. వ.
ఉ.	కి—జిన్—అ	కి—జిన్—అన్
మ.	కి—జిన్—ఇ(ద్)	కి—జిన్—దెర్
ప్ర. మహాల్	కి—జిన్—అన్	కి—జిన్—అర్
అమహాల్	కి—జిన్—అద్	కి—జిన్—ఎ

భవిష్యత్ కాలం. దీనికి ప్రత్యయం—న్—

వా—'వచ్చు'

	ఏ. వ.	బి. వ.
ఉ.	వా—న్—అ	వా—న్—అన్
మ.	వా—న్—ఇ(ద్)	వా—న్—ఇదెర్
ప్ర. మహాల్	వా—న్—అన్	వా—న్—అర్
అమహాల్	వా—న్—అద్	వా—న్—ఎ

ఇదికాక యీ ప్రత్యయం 'వా—న్—ఇ' ,
'వచ్చేలోపున,' డిగ్—న్—ఇజా 'దిగితే (దిగు)',

వా—న్—ఎండ 'వచ్చేదాకా'—ఇటువంటి రూపా
లలోకూడా ఉంది.

తద్దర్మ విశేషణం. ఇది ధాతువుకి భవిష్యత్
ప్రత్యయంచేర్చి విశేషణ ప్రత్యయమైన ఇ కారం
అ తరువాత చేర్చడంవల్ల ఏర్పడుతుంది.

డూ—న్—ఇ	'దున్నే'
గూర్—న్—ఇ	'నిద్రపోయే'

ఇదికాక యీ భాషలో—పు—(గ—బు)
ప్రత్యయం చేర్చడంవల్ల ఏర్పడే అసమావకక్రియలు
కూడా ఉన్నాయి.

కెరె—పు	'(కోడి) కూస్తుండగా'
మన్—బు	'ఉండగా'

10. కూయి. వర్తమానకాలం. ఇది
శ్రుతర్థకానికి మన్ 'ఉండు' అనే క్రియ భవిష్యత్
కాలరూపాలు చేర్చడంవల్ల ఏర్పడుతుంది.

తాక్—అ ఇ	మ—ఇ	'నడుస్తున్నాను'
డేన్—పి	మ—న్—అము	'కట్టుతున్నాము'

భవిష్యత్ కాలం. దీనికి ప్రత్యయం—న్—
(—ఁ/—, —ద్—); —ద్— మధ్యమ పురుష
ప్రత్యయాలముందు, —న్— మిగిలిన పురుష
ప్రత్యయాలముందు వస్తాయి. ఉత్తమ పురుషైక
వచన ప్రత్యయముందు ఇది లోపిస్తుంది

కో— 'కోయ'

	ఏ. వ.	బి. వ.
ఉ.	కో—ఁ/—ఇ	కో—న్—అము
		కో—న్—అసు (ఉభయం)
మ.	కో—ద్—ఇ	కో—ద్—ఎరు
ప్ర. మహాల్	కో—న్—ఎంజా	కో—న్—ఎరు
అమహాల్	కో—న్—ఎ	కో—న్—ఉ

శ్రుతర్థకం. దీనికి ప్రత్యయం—పి(—బి—,
—జి,—అఇ,—కి).

పిన్—కి	'ఎగురుతూ'	గిన్—అఇ	'నేర్చుతూ'
దిన్—కి	'పడుతూ'	తిన్—జి	'తింటూ'
జిన్—పి	'కట్టుతూ'		

తదర్థం విశేషణం. ఇది ధాతువుకి భవిష్యత్ ప్రత్యయమైన — ఇన్ — (—న్—) — చేర్చి దానికి విశేషణప్రత్యయమైన ఇ కారం చేర్చడంవల్ల ఏర్పడుతుంది.

లాక్—ఇన్—ఇ 'బలిఇచ్చే' కో—న్—ఇ 'కోసే'
నాగ్—న్—ఇ 'కడిగే' తి—న్—ఇ 'తినే'

11. క్షవి. వర్తమానకాలం. ఇది కూయి లోకి మళ్లినే ఏర్పడుతుంది.

తోన్—సి మ'—ఇ 'చూపించుతున్నాను'
వె—చి మ'—ఇ 'కొడుతున్నాను'

భవిష్యత్ కాలం. దీనికి ప్రత్యయం —న్— (—?—దీ—) వీటి పరిసర నిర్ణయం కూయిలోకి మళ్లినే.

హీ—'ఇచ్చు'

ఏ. వ.

బి. వ.

ఉ. హీ—?—ఇ'ఇం హీ—న్—ఒ(మి)
మ. హీ—దీ—ఇ హీ—దీ—ఎరి
ప్ర.మహత్ హీ—న్—ఎసి హీ—న్—ఎరి
అమహత్ హీ—న్—ఇ హీ—న్—ఉ

శత్రుత్వం. ఇది ధాతువుకి —ఇ(—హి,—సి,—చి,—జి) చేర్చడంవల్ల ఏర్పడుతుంది.

సాయ్—ఇ 'కొడుతూ' వె—చి 'కొడుతూ'
హీ—హి 'ఇస్తూ' డిక్—హి 'పగలగొట్టుతూ'
తోన్—సి 'చూపెడుతూ' వె—చి 'వింటూ'

తదర్థం విశేషణం. ఇది ధాతువుకి భవిష్యత్ ప్రత్యయమైన —ఇన్—చేర్చి, దానికి విశేషణ ప్రత్యయమైన ఇకారం చేర్చడంవల్ల ఏర్పడుతుంది.
సాయ్—ఇన్—ఇ 'కొట్టే' తోన్—ఇన్—ఇ 'చూపెట్టే'
హీ—ఇన్—ఇ 'ఇచ్చే'

12. కోలామి. వర్తమానకాలం. దీనికి ప్రత్యయం —న్— (—దీ—,—ఉన్); —దీ— ఉత్తమ పురుష ప్రత్యయాలముందూ, —ఉన్ అమహ దేవచన ప్రత్యయం ముందూ (ఇది యి

నందర్పంతో లోపిస్తుంది) —న్—మిగిలిన చోట్లా వస్తాయి.

సి—'ఇచ్చు'

ఏ. వ.

బి. వ.

ఉ. సి—దీ—ఉన్ సి—దీ—ఉన్
మ. సి—న్—ఇన్ సి—న్—ఇన్
ప్ర.మహత్ సి—న్—ఎన్ సి—న్—ఎన్
అమహత్ సి—ఉన్—/సి సి—న్—ఎన్

భవిష్యత్ కాలం. దీనికి ప్రత్యయం —దీ— (—దత్—); —దత్— ఉత్తమ, మధ్యమ పురుష ప్రత్యయాలముందూ, —దీ—ప్రథమ పురుష ప్రత్యయాలముందూ వస్తాయి.

ఏ. వ.

బి. వ.

ఉ. సి—దత్—ఉన్ సి—దత్—ఉన్
మ. సి—దత్—ఇన్ సి—దత్—ఇన్
ప్ర.మహత్ సి—దీ—అన్ సి—దీ—అన్
అమహత్ సి—దీ—అ(దీ) సి—దీ—అన్

దీనిలో దకారం లోపించడంవల్ల ఏర్పడే రూపాలుకూడా వర్తమాన-భవిష్యదర్పంలో ఉన్నాయి.

అదిలాబాదు మాండలికంలో ధాతువుకి —క్— ప్రత్యయంచేర్చి, దానికి ప్రథమ పురుష ప్రత్యయాలు చేర్చడంవల్ల ఏర్పడే రూపాలు ఉన్నాయి. ఉదా.

వ—క్—అందీ 'వాడు (వాడిని) రానీ'
వ—క్—అర్ 'వాళ్లు రానీ'
వ—క్—అదీ 'అది (దానిని) రానీ'
వ—క్—అవ్ 'అవి (వాటిని) రానీ'

శత్రుత్వం. దీనికి ప్రత్యయం వార్ధా మాండలికంలో—అ, అదిలాబాదు మాండలికంలో—సాన్.

తిన్—అ/తి—సాన్ 'తింటూ'

తూల్—అ/తూ—సాన్ 'పరిగెత్తుతూ'

తదర్థం విశేషణం. ఇది ధాతువుకి—ఎక్—భవిష్యత్

ద్రావిడ భాషలలో వర్తమాన భవిష్యత్ కాల ప్రత్యయాలు

ప్రత్యయం చేర్చి, దానికి విశేషణ ప్రత్యయమైన
అ కారం చేర్చడంవల్ల ఏర్పడుతుంది.

తీన్—ఎక్—అ 'తినే'
వర్—ఎక్—అ 'వచ్చే'

13. నాయకీ (చాందా). వర మాన కాలం.
దీనికి ప్రత్యయం—త్—

అన్— 'ఉండు'

ఏ. వ. బ. వ.

ఉ. అన్—ర్—అన్ అన్—త్—అమ్
మ. అన్—త్—ఇ అన్—త్—ఇర్
ప్ర.మహత్ అన్—త్—ఎన్ అన్—త్—ఎర్
అమహత్ అన్—త్—ఉన్ అన్—త్—ఎ
భవిష్యత్ కాలం. దీనికి ప్రత్యయం—అక్—(—ద్—) /

కక్— 'చేయు'

ఏ. వ. బ. వ.

ఉ. కక్—అత్—ఉన్ కక్—అత్—ఉమ్
మ. కక్—అత్—ఇ కక్—అత్—ఇర్
ప్ర.మహత్ కక్—ద్—అన్ కక్—ద్—అర్
అమహత్ కక్—ద్—అన్ కక్—ద్—అ
శతర్థకం. దీనికి ప్రత్యయం—తున్.

ఇందువ్—తున్ 'నింపుతూ'

పక్—తున్ 'కొడుతూ'

కక్—తున్ 'చేస్తూ'

14. పరీ. వర్తమానకాలం. దీనికి ప్రత్యయం
—మ్—.

వెర్—* 'వచ్చు'

ఏ. వ. బ. వ.

ఉ. వెర్—మ్—ఎన్ వెర్—మ్—ఒమ్
మ. వెర్—మ్—ఒత్ వెర్—మ్—ఒర్
ప్ర.మహత్ వెర్—మ్—ఎత్ వెర్—మ్—ఎర్
అమహత్ వెర్—మ్—ఒ వెర్—మ్—ఒమ్

కొన్ని క్రియలలో యీ ప్రత్యయం ముందు
ధాతువుకి ఉత్తరమాండలికంలో కకారం, దక్షిణ
మాండలికంలో పకారం చేరతాయి. ఉదా. పయ్—
'పంచు' : (ఉ) పయక్—మ్—ఎన్ / (ద) పయవ్
—మ్—ఎన్ 'పంచుతున్నాను'.

భవిష్యత్ కాలం. దీనికి ప్రత్యయం ఉత్తర
మాండలికంలో —ర్—, దక్షిణమాండలికంలో—
ఇయ్—, కొన్ని క్రియలలో—త్—.

చూడ్— 'చూచు'

ఏ. వ. బ. వ.

ఉ. చూడ్—ర్—అన్ చూడ్—ర్—అమ్
మ. చూడ్—ర్—అత్ చూడ్—ర్—అర్
ప్ర.మహత్ చూడ్—ర్—అద్ చూడ్—ర్—అర్
అమహత్ చూడ్—ర్—అ చూడ్—ర్—అమ్

దక్షిణ మాండలికంలో చూడ్—ఇయ్— అన్
మొదలైన రూపాలు ఉంటాయి. పయ్—త్—అన్
'పంచుతాను' మొదలైన రూపాలలో త కారం,
తీన్—ద్—అన్ 'తంటాను' మొదలైన న కారంత
ధాతువులలో వచ్చే రూపాలలో ద కారం ప్రత్య
యాలుగా ఉంటాయి.

శతర్థకం. (1)—ఒడ్, (2)—ఎక్, (3) ఎమ్
అనే మూడు ప్రత్యయాలు అర్థవిశేషాలతో ఉన్నాయి.
మెన్—ఒడ్ 'ఉండగా'

వెర్—ఒడ్ 'వస్తూఉండగా'

పక్—ఎక్ 'కాగుతూ ఉండగా'

అడ్—ఎమ్ 'ఏడ్చేటప్పుడు'

తదర్థక విశేషణం. ఇది ధాతువుకి భవిష్యత్
కాలప్రత్యయం చేర్చి, దానికి విశేషణప్రత్యయ
మైన —అన్ చేర్చడం వల్ల ఏర్పడుతుంది.

చాక్—ర్—అన్ 'ఎక్కే'

వెన్—ద్—అన్ 'వినే'

వీర్—ఇయ్—అన్ 'చల్లే'

15. గదబ (ఒల్లారీ). వర్తమానకాలం. ఇది
ధాతువుకి ఇన్— 'ఉండు' అనే క్రియ భవిష్యత్ కాల
రూపాలు చేర్చడంవల్ల ఏర్పడుతుంది.

సూడ్, ఇం—ద్—అన్ 'చూస్తున్నాను'

భవిష్యత్ కాలం. దీనికి ప్రత్యయం—ద్—(—త్—)
నకారంత ధాతువులలో నకారం దకారం కలిపి
యకారంగా మారతాయి.

వండ్—ద్—అన్ 'వండుతాను'

పే—త్—అన్ 'కనపడతాను'

(తిన్—) తి—య్—అన్ 'తింటాను'

(వెన్—) వె—య్—అన్ 'వింటాను'

శత్రుత్వం. దీనికి ప్రత్యయం— ఇజ్ (ఉజ్)

ఉన్—ఉజ్ 'తాగుతూ'

ఈల్—ఇజ్ 'పడుతూ'

తద్దర్మ విశేషణం. ఇది ధాతువుకి భవిష్యత్ కాలప్రత్యయం చేర్చి దానికి విశేషణ ప్రత్యయమైన అన్ చేర్చడంవల్ల ఏర్పడుతుంది.

సీ—ద్—అన్ 'ఇచ్చే'

వ—ద్—అన్ 'వచ్చే'

తి—య్—అన్ 'తినే'

16. కూడుఖ్. వర్తమానకాలం. దీనికి ప్రత్యయం—ద్—(య—న్—);—న్—ప్రథమ పురుష బహువచన ప్రత్యయాలముందూ, —ద్— మిగిలిన 'పురుష ప్రత్యయాల ముందూ వస్తుంది. స్త్రీల భాషలో —ద్—కి బదులు కంఠమూల స్పర్శం ప్రథమోత్తమ పురుషలలో ఉంటుంది.

ఎన్— 'విరుగొట్టు'

ఏ. వ. బ. వ.

ఉ. ఎన్—ద్—అన్ ఎన్—ద్—అమ్

ఎన్—ద్—అత్ (ఉభయం)

మ. ఎన్—ద్—అయ్ ఎన్—ద్—అర్

ప్ర.మహత్ ఎన్—ద్—అన్ ఎన్—న్—అర్

అమహత్ ఇన్—?—ఈ ఎన్—న్—అయ్

భవిష్యత్ కాలం. దీనికి ప్రత్యయం—?బ—.

ఏ. వ. బ. వ.

ఉ. ఎన్—? బ—న్ ఎన్—?బ—మ్

ఎన్—?బ—త్ (ఉభయం)

మ. ఎన్—?బ—య్ ఎన్—?బ—ర్

ప్ర.మహత్ ఎన్—?బ—న్ ఎన్—?బ—ర్

అమహత్ ఎన్—?బ

శత్రుత్వం. దీనికి ప్రత్యయం—నూ(తి.)

ఎన్—నూ/ఎన్—నూతి 'పగలగొట్టుతూ'షే

తద్దర్మ విశేషణం. ఇది ధాతువుకి—ఉ చీర్చడంవల్ల ఏర్పడుతుంది.

ఇన్—ఉ 'పగలగొట్టే'

పాద్—ఉ 'పాడే'

ఈర్—ఉ 'చూసే'

17. మార్తో. వర్తమానకాలం. దీనికి ప్రత్యయం—న్—(య—ఇ—). —న్—మధ్యమ పురుష సైక వచనం, మధ్యమ ప్రథమ పురుష బహువచన ప్రత్యయాలముందూ, —ఇ— మిగిలినచోట్లా వస్తాయి.

బంద్— 'లాగు'

ఏ. వ.

బ. వ.

ఉ. బంద్—ఇ—న్ బంద్—ఇ—మ్

బంద్—ఇ—త్ (ఉభయం)

మ. బంద్—న్—ఎ బంద్—న్—ఎర్

ప్ర.మహత్ బంద్—ఇ—హ్ బంద్—న్—ఎర్

అమహత్ బంద్—ఇ—త్

భవిష్యత్ కాలం. దీనికి ప్రత్యయం—ఎ—.

ఏ. వ.

బ. వ.

ఉ. బంద్—ఎ—న్ బంద్—ఎ—మ్

బంద్—ఎ—త్ (ఉభయం)

మ. బంద్—ఎ—నె బంద్—ఎ—ర్

ప్ర.మహత్ బంద్—ఎ—హ్ బంద్—ఎ—ర్

అమహత్ బంద్—ఎ—నిత్

ఇదికాక మార్తోలో —బ— ప్రత్యయం గల భవిష్యత్ కాల రూపాలు కూడా ఉన్నాయి.

శత్రుత్వం. దీనికి ప్రత్యయం—నె/—రె

బంద్—నె } 'లాగుతూ'

బంద్—రె }

తద్దర్మ విశేషణం. దీనికి ప్రత్యయం—ఉ.

బజ్—ఉ 'కొట్టే'

దర్—ఉ 'పట్టుకొనే'

18. బ్రాహూయా. వర్తమానకాలం. దీనికి ప్రత్యయం—ఇ—.

బిన్— 'విను'

ఏ. వ.

బ. వ.

ఉ. బిన్—ఇ—మ్ బిన్—ఇ—న్

మ. బిన్—ఇ—న్ బిన్—ఇ—రె

ప్ర. బిన్—ఇ బిన్—ఇ—ర్

[ద్రావిడ భాషలలో వర్తమాన భవిష్యత్ కాల ప్రత్యయాలు

భవిష్యత్ కాలం. దీనికి ప్రత్యయం — ఒ —

	ఏ. వ.	బి. వ.
ఉ.	బిన్—ఒ—ట్	బిన్—ఒ—న్
మ.	బిన్—ఒ—న్	బిన్—ఒ—రె
ప్ర.	బిన్—ఒ—వి	బిన్—ఒ—ర్

వ్యతిరేకార్థక క్రియలలో పకారం వర్తమాన—
భవిష్యత్ కాల ప్రత్యయంగా యీ భాషలో ఉంది.

	ఏ. వ.	బి. వ.
ఉ.	బిం—వ్—అ—ర్	బిం—వ్—అ—న్
మ.	బిం—వ్—ఁ/—ఏన్	బిం—వ్—ఁ/—ఏరె
ప్ర.	బిం—వ్	బిం—వ్—అ—న్

ఇందులో పకారానికి పురుషప్రత్యయానికి మధ్యన ఉన్న ప్రత్యయం వ్యతిరేకార్థకం.

శ్రుతర్థకం. దీనికి ప్రత్యయం—ఇస.
 బిన్—ఇస 'ఉడక బెట్టుతూ'
 ఖుల్—ఇస 'భయపడుతూ'
 కర్—ఇస 'చేస్తూ'

తదర్థ ర్మనిశేషణ, దీనికి ప్రత్యయం — ఒక్.

బిన్—ఒక్ 'వినే'
 కర్—ఒక్ 'చేసే'
 పార్—ఒక్ 'చెప్పే'

తులనాత్మక చర్చ

ఈ వ్యాసం ప్రారంభంలో సూచించినట్లు ద్రావిడ భాషలలో వర్తమాన, భవిష్యత్ కాల ప్రత్యయాలకి సన్నిహిత సంబంధం ఉందని పై పరిశీలన వలన తెలుస్తుంది. తమిళంలో సంఘవాఙ్మయంలో వర్తమాన కాల రూపాలు లేక పోవడం వల్లా, కన్నడం, తెలుగు, కూయి, కువి మొదలైన కొన్ని భాషలలో వర్తమాన కాలం శబ్దసముదాయాలవల్ల వ్యక్తం చేయబడుతూ ఉండడం వల్లా మూల ద్రావిడ భాషా కాలంలో వర్తమానకాలక్రియలు ప్రత్యేకంగా లేవనీ, భవిష్యత్ కాలక్రియలే వర్తమానార్థాన్ని కూడా సేంద్ర్యానుసారంగా సూచించేవి అని మనం ఊహించ వచ్చు. తుళు, కోలామీ భాషలలో వర్తమాన, భవిష్యత్ కాల ప్రత్యయాలని పరిశీలిస్తే మనకి యీ విషయం స్పష్టమవుతుంది.

పై పరిశీలన వలన ద్రావిడ భాషలలో వర్తమాన— భవిష్యత్ కాలాన్ని సూచించడానికి ఆరు ప్రత్యయాలు ఉన్నాయని తెలుస్తుంది. అవి 1. *—వ్—(*—వ్—, *—వ్—), 2. *—క్—(క్—), 3. *—త్—, 4. *—ఉమ్—, 5. *—న్—, 6. *—ఒ—. వీటినుండి పుట్టిన రూపాలు ఏయే భాషలలో ఏ విధంగా ఉన్నాయో కింద చూడండి.

1. *—వ్— (*—వ్—, *—వ్—). దీని పరిణతరూపాలు తమిళం, మలయాళం, కోత, తొడ, కొడగు, కన్నడం, తుళు భాషలలోనే అతిప్రచురంగా ఉన్నాయి. పైన చెప్పిన భాషలన్నీ దక్షిణ ద్రావిడోపకుటుంబానికి చెందినవి కాబట్టి, యీ ప్రత్యయం ఇప్పుడు ముఖ్యంగా యీ ఉపకుటుంబంలోనే వ్యాప్తిలో ఉందని చెప్పాలి. తుళు ఏ ఉపకుటుంబానికి చెందినది? అనే విషయం మీద ఇంతవరకూ పండితు లెవ్వరికీ స్థిరాభిప్రాయం లేదు. తుళులో యీ ప్రత్యయం వర్తమాన— భవిష్యత్ కాల ప్రత్యయంగా ఉండడం యీ భాష దక్షిణద్రావిడోపకుటుంబానికి చెందినదే అనే విషయాన్ని ధ్రువపరుస్తుంది. (తుళు దక్షిణ ద్రావిడ భాష అని చెప్పడానికి గల సమగ్రాధారాలకి "The Position of Tulu in Dravidian" అనే నా వ్యాసం చూడవచ్చు.)

మధ్య ద్రావిడ భాషలలో దీనినించి వచ్చిన ప్రత్యయాలు కొండ, కూయిలలో మాత్రమే ఉన్నాయి. కొండ మన్—బు "ఉండగా" మొదలైన రూపాలలో —పు(—బు), కూయిలో శ్రుతర్థక ప్రత్యయమైన —పి యీ మూలద్రావిడ ప్రత్యయం నించి వచ్చినవే.

తమిళం—కొడుగు భాషలలో—వ్— సపదం అప్రేరణక్రియలలోనూ, వాటినుండి ఏర్పడే ప్రేరణక్రియలలో—వ్—సపదం ఉన్నాయి. ఉదా. త. చేర్—వ్—ఏన్ 'చేరతాను'; చేర్—వ్—ఏన్ 'చేర్చుతాను'; కాలార్థక ప్రత్యయాలలో ఒక సపదం అప్రేరణార్థాన్ని, వేరొక సపదం ప్రేరణార్థాన్ని సూచించడమనే ప్రక్రియ తమిళం—కొడుగు ఉపకుటుంబంలోనే ఉంది. ఈ కుటుంబంలో ఇది ఒక నూతన పరిణామమనీ, ప్రేరణప్రత్యయాల

సామ్యంవల్ల ఇది యేర్పడిఉంటుందని ఇంతకు ముందే చూశాము. (చూ. “ద్రావిడ భాషలలో ప్రేరణ ప్రత్యయాలు” భారతి, డిసెంబరు 1969, 3—19). ఇటువంటి క్రియలలో తప్ప మిగిలిన చోట్ల—ప్రే, —వ—ల పరిసరాలు పదాత్మక మైనవే. —వ— మాత్రం న, ణ, ల, శ లతో అంతమయ్యే క్రియల తరవాత వస్తుంది. (దీని ముందు ల, శలు క్రమంగా ఆ, ట లుగా మార తాయి. త. కేళ్ ‘అడుగు’: : కేట్—వ—ఏన్ ‘అడుగుతాను’; కల్ ‘నేర్చుకొను’: కల్—వ—ఏన్ ‘నేర్చుకుంటాను.’)

ఉత్తరద్రావిడభాషలైన కూడుళ్, మాలో, బ్రాహుయీలు మూడింటిలోనూ ఒకారం భవిష్యత్ కాల ప్రత్యయంగా ఉన్నట్లు పైన చూశాము. కాబట్టి దీనిని మూలోత్తరద్రావిడభాషకి పునర్ని ర్మించవచ్చు. మిగిలిన భాషలలో ఎక్కడా ఒకారం భవిష్యదర్థక ప్రత్యయంగా లేకపోవడంవల్ల యిది యీ మూడు భాషలలో ఎల్లా వచ్చింది అనేది ఒక క్లిష్టసమస్య. ఇది దక్షిణ ద్రావిడ భాషలలో భవిష్యదర్థక సవదమైన—వ—నించి వచ్చిఉంటుం దని స్పెన్ కోనో, ఎల్. వి. రామస్వామి ఆయ్యర్, జూల్ బ్లాక్, ఎం. బి. ఎమెనో (Brahui and Dravidian Comparative Grammar, -1963)- ఈ పండితులంతా నమ్ముతున్నారు. ఇది *—వ— నించి వచ్చినదైనా. కాకపోయినా ఇది కూడుళ్, మాలో, బ్రాహుయీలు ఒక ఉపకుటుంబమని విరూపించడానికి ఉపయోగపడుతుంది.

2. *—క్— . దీని పరిణతరూపాలు తమిళం, మలయాళం, కోత, తొద, కన్నడం, కొడగు, కోలామీ, పర్జీ, గదబ, గోండి, బ్రాహుయీలలో ఉన్నాయి. తమిళం సంఘవాఙ్మయంలో కాళ్—కు ‘చూస్తాను’, పాటు—క్—అమ్ ‘పాడుతాము’ మొద లైన క్రియలలో ఇది ప్రత్యేకంగా భవిష్యదర్థక ప్రత్యయంగా ఉండడమేకాక కొటు—క్కువ— ఏన్ ‘ఇస్తాను’ మొదలైన రూపాలలో ఇది వక్ర రంతో కలిసి భవిష్యదర్థకంగా ఉండడం కూడా గమనించతగ్గది. కోతలో —క్— ప్రత్యయం తమిళం —కువ—నించి వచ్చినదే. ఇది యీ రెండు భాషల సాన్నిహిత్యాన్ని ధ్రువపరుస్తుంది. తమి

ళంలో అలఘుక్రియలలో ఉండే —క్—ప్రత్యయం (కొటుక్కుమ్ ‘ఇస్తుంది’) కూడా దీనికి సంబం ధించినదే.

తమిళంలో వర్తమాన ప్రత్యయమైన—కిన్— (—కిన్—)లో క కారం ఉండడంవల్ల ఇది యీ ప్రత్యయానికి సంబంధించినదే అని స్పష్టమవు తుంది. కాని ఇందులో క కారం తరవాత ఉన్న —ఇన్— (—ఇన్—) ఏమిటి అనేది ఒక సమస్య. కాలిడ్వెల్ అభిప్రాయంలో ఇది ఇన్టు ‘నేడు’ అనే మాట. దీని తరవాత పురుషప్రత్యయాలు చేరతాయి కాబట్టి ఇది ఇన్టు ‘నేడు’ అనే నామానికి చెందినది అని చెప్పడం అసహజంగా ఉంది. ఎం. ఆండ్రోనోవ్ ఇన్— ఇల్ ‘ఉండు’ అనే దాని భూతప్రాతిపదిక అని ఊహించారు. అంటే వీరి అభిప్రాయం ప్రకారం చెయ్—కిన్— ఏన్ ‘చేస్తున్నాను’ అనేది చెయ్—కు ‘చేస్తూ’ అనే శత్రర్థకం, ఇన్—త్—ఏన్ ‘ఉన్నాను’ అనే క్రియా రూపం—యీ రెండింటి సముదాయమన్న మాట. ఇంతవరకూ దీనికి ఇచ్చిన వివరణలలో ఆండ్రోనోవ్దే తృప్తికరంగా ఉండడంవల్ల దీనినే మనం అంగీకరించవచ్చు. మలయాళం వర్త మానార్థకమైన—ఉన్— <*కిన్—; ఇందులో ‘న్’ ‘పు’గా మారింది. కోతలో శత్రర్థక ప్రత్యయ మైన—ర్ కూడా దీనిలోనించి వచ్చినదే.

కోత, తొద, గోండి (ఉత్తమ, మధ్యమ పురుష లలో) లలో క కారం భవిష్యదర్థకంగా ప్రచురంగా ఉంది. బ్రాహుయీ బిన్—ఇక్ ‘ఏంటాడు, ఏంటుంది’లో క కారం కూడా దీనికి చెందినదే.

3. *—త్— . దీని పరిణతరూపాలు ప్రాచీన తమిళం, కన్నడం, తెలుగు, గోండి, కూయి, కువి, కోలామీ, నాయకీ, పర్జీ, గదబ, కూడుళ్ భాషలలో ఉన్నాయి. ప్రాచీన తమిళంలో —త్—/—త్— ప్రత్యయం ఉత్తమపురుష బహువచనం, మధ్యమ పురుషైకవచన బహువచనాల ముందు మాత్రమే వస్తుంది. కాని తెలుగులో దు ప్రత్యయం ఉత్తమ మధ్యమపురుషులలోనూ, ప్రథమ పురుష మహద్బహు వచనంలోనూ కూడా వస్తుంది. కన్నడంలో శత్ర

ద్రావిడ భాషలలో వర్తమాన భవిష్యత్ కాల ప్రత్యయాలు

ర్థక ప్రత్యయమైన—తు, వర్తమాన ప్రత్యయమైన—త్—కూడా దీనికి సంబంధించినవే. తెలుగు వ్యావహారిక భాషలో శతర్థకమైన—తూ కూడా దీనికి సంబంధించినదే. ప్రాచీనాంధ్రంలో—చున్—తూ యొక్క మాండలిక రూపాంతరం (Dialectal Variant) కావచ్చు. తెలుగు వ్యావహారికంలో భవిష్యత్ ప్రత్యయమైన—త్—దీనినుండి వచ్చినదే.

గోండ్లీలో వర్తమాన—భవిష్యత్ కాలంలోనూ అసత్యభూతంలోనూ, కోయలో భవిష్యత్ కాలంలోనూ త ప్రత్యయం ఉంది. కూయి—కువి లలో భవిష్యత్ కాలంలో మధ్యమపురుషలో ద కారం ప్రత్యయంగా ఉంది. కోలామీ, నాయకీ, గదబలలో కూడా ద కారం భవిష్యత్ కాలప్రత్యయంగా విస్తారంగా ఉంది. పర్జీలో కొన్ని మాండలికాలలో—ర్—కి బదులు—ద్ భవిష్యత్ ప్రత్యయంగా ఉండడంవల్ల—ర్—కూడా *—త్—నించి వచ్చినదే కావచ్చు; ఈ భాషలో —త్—కూడా కొన్ని క్రియలలో ఉంది.

ఉత్తర ద్రావిడభాష అయిన కూడుఖ్ లో కూడా ద కారం వర్తమాన ప్రత్యయంగా ఉండడం గమనించదగ్గది.

ఈ ప్రత్యయం పరిణతరూపాలు మూడు ఉపకుటుంబాలలోనూ ఉండడంవల్ల ఇది మూల ద్రావిడభాషకి చెందినదని చెప్పడంలో సందేహం లేదు. అయినా ఇది తెలుగు మొదలైన మధ్య ద్రావిడభాషలలో విస్తారంగా వ్యాప్తిలో ఉంది. ఈ అంశం కూడా తెలుగు మధ్యద్రావిడభాష అని చెప్పడానికి ఉపోద్ఘాతంగా ఉంటుంది.

4. *—ఉన్. దీని పరిణతరూపాలు తమిళం, మలయాళం, కన్నడం, తుళు, తెలుగు, కోలామీ, పర్జీ భాషలలో ఉన్నాయి. ప్రాచీన తమిళంలో ఇది ఉన్న రూపాలు మహత్, మహతి, అమహత్ ఏకవచనంలోనూ, అమహత్ బహువచనంలోనూ ఉండేవి. (చూ. తొల్కాప్పియం, చొల్లతికారం, మా. 227). కాని తరువాత కాలంలో ఇవి అమహదేకవచన, బహువచనాలలో మాత్రమే మిగిలి, మహత్, మహతి ఏకవచనాలలో—ప్—ప్రత్యయం

గల రూపాలు వ్యాప్తిలోకి వచ్చాయి. తమిళం తద్దర్మ విశేషణంలో కూడా యీ ప్రత్యయం ఉంది. మలయాళంలో పురుష ప్రత్యయాలు కాలక్రమాన్ని నశించడంవల్ల —ప్— (—వ్—) గల రూపాలు నశించి, —ఉన్ ప్రత్యయంగల రూపాలే అన్నిపురుషలలోనూ వ్యాప్తిలోకి వచ్చాయి. ఈ భాషలో కూడా తద్దర్మవిశేషణంలో—ఉన్ ప్రత్యయం ఉంది. ప్రాచీన కన్నడంలో—కున్/గున్ ప్రత్యయంగల రూపాలు ప్రధమ పురుషలో అన్నిలింగాలలోనూ ఉన్నాయి. ఇందులో —ఉన్ ప్రత్యయం ఉంది. దీని ముందున్న కకార గకారాలు తమిళం అలఘుక్రియల (Strong Verbs) లో ఉండే—క్— ప్రత్యయానికి సంబంధించినవి. కన్నడంలో ఇవి సామ్యంవల్ల అన్నిక్రియలలోకి వ్యాపించాయి.

తుళు అమహ దేకవచన రూపాలైన—బరు 'వస్తుంది',—తిను 'తింటుంది' మొదలైనవాటిలో ఉకారం ఈ—ఉన్ నించి వచ్చినదే. తుళులో పదాంతంలో మకారం లోపిస్తుంది.

ప్రాచీనాంధ్రంలో భవిష్యత్ కాలక్రియలలో,— ఉను *—ఉన్ నించి వచ్చినదే. తె. చేయును: త. చెయున్. పదాంత మకారం తెలుగులో కొన్ని చోట్ల నకారంగా మారుతుంది: త. కుళన్, కుళన్: తె. కొలను. తెలుగు తద్దర్మవిశేషణంలో—ఉకారం కూడా *—ఉన్ నించి వచ్చినదే. దీని తరువాత అచ్చు వచ్చేటప్పుడు వచ్చే నకారం ప్రాచీనమైన మకారం యొక్క అవశేష మన్నమాట.

కోలామీ వర్తమానకాలం అమహదేకవచనంలో ఉన్న —ఉన్ *—ఉన్ నించి వచ్చినదే.

పర్జీలో వర్తమానకాల ప్రత్యయమైన మకారం యీ *—ఉన్ నించి వచ్చినదే. పర్జీలో ఇది అన్ని పురుషలలోకి వ్యాపించిడమేకాక దీని తరువాత పురుష ప్రత్యయాలని కూడా చేర్చుకుంది. కొన్ని క్రియలలో పర్జీ ఉత్తరమాండలికంలో దీనిముందు క్రియకిచేరే కకారం దక్షిణభాషలలో అలఘు క్రియల (Strong Verbs) లో ఉండే—క్—ప్రత్యయానికి సంబంధించినది.

పరి
కా—క్—మ్—ఓ తమిళం
కా—క్—మ్—ఓ కా—క్—ఓమ్ 'ఆగుతుంది'
నిత్—క్—మ్—ఓ నిత్—క్—ఓమ్ 'నిలుస్తుంది'

(దీనిపై వివరాలకి చూ. నా. "Two Problems in Parji Verb Forms," Indian Linguistics 25 (1964): 47-55.)

5. *—న్—. దీని పరిణతరూపాలు చాలా కొద్దిభాషలలోనే ఉన్నాయి. అవి ప్రాచీన తమిళం, గోండి, కొండ, కూయి, కువి, కోలామీ, కూడుఖ్ మాలో.

ప్రాచీన తమిళంలో చెప్పు—న్—అర్ మొదలైన ధాతుజ నామాలలో మాత్రమే ఇది ఉంది. మిగిలిన భాషలలో చాలావరకు ఇది వేరొక, ప్రత్యయంతో పరిపూరక ప్రవృత్తి (Complementation) లో ఉంటుంది. కొండలోమాత్రం న కారమే అన్నిపురుషప్రత్యయాల ముందూ భవిష్యత్తర్థకంగా ఉంది. గోండిలో ప్రథమ పురుషలో కోయలో తద్దర్థవిశేషణంలో మాత్రమే ఇది ఉంది. కూయి, కువిలలో ఉత్తమ, ప్రథమ పురుషలలోనూ, తద్దర్థ విశేషణంలోనూ మాత్రమే ఉంది కోలామీ వర్తమానకాలంలో మధ్యమ, ప్రథమ పురుషలలో ఇది ఉంది. కూడుఖ్, మాలోలలో వర్తమానకాలం మధ్యమ, ప్రథమ పురుషలలోనూ శత్రర్థకాలలోనూ ఇది ఉంది.

శత్రర్థకం. తమిళ మలయాళాలలో దీనికి ప్రత్యేకమైన ప్రత్యయం లేదు. వీటిలో ఇది క్త్యర్థకానికి కో 'కొను' ధాతువు క్త్యర్థకం చేర్చడంవల్ల ఏర్పడుతుంది: పార్—తు—కొన్—టు 'చూస్తూ'. మిగిలిన భాషలలో దీనికి ప్రత్యేక ప్రత్యయాలు ఉన్నాయి. కోతర్ <*—కిన్—>. కన్నడం, తెలుగులలో —తు శత్రర్థకంలో ఉంది.

గోండి—సేర్, కోయ—సోర్, కొండ—జిన్, కూయి—కువి—జి (కొన్నింటిలో) పరస్పరసంబంధం కలివి కావచ్చు. తెలుగు—చున్ కూడా వీటికి సంబంధించినదే కావచ్చు. కోలామీ—సాన్ కూడా దీనికి సంబంధించినదే.

కూడుఖ్—మాలో శత్రర్థకాలలో సకారం తుల్యంగా ఉండడం వీటి సన్నిహిత సంబంధాన్ని సూచిస్తుంది.

తద్దర్థవిశేషణం. తమిళం, మలయాళం, తెలుగులలో ధాతువుకి *—ఓమ్ ప్రత్యయరూపాలు చేర్చడంవల్ల ఇది ఏర్పడుతుంది. కన్నడం, తుళులలో —వ్— ప్రత్యయానికి విశేషణ ప్రత్యయం చేర్చడం వల్ల ఇది ఏర్పడుతుంది.

వ్యావహారికాంధ్రంలోని ఏ—ప్రత్యయం ప్రాచీనాంధ్రంలోని—ఎడు/—ఎడిల నించి వచ్చింది. దీని సమానరూపాలు వేరే ఏ భాషలోనూ లేవు. తెనాలి రామలింగ కవి పాండురంగ మాహాత్మ్యంలో "నుయి దాటే వానికిన్" అనేచోట వ్యావహారికరూపాన్ని ప్రయోగించిఉండడం గమనించదగినది.

కోయ, కొండ, కూయి, కువిల తద్దర్థవిశేషణంలో తద్దర్థ ప్రత్యయంగా సకారం ఉండడం వాటి సన్నిహిత్యాన్ని నిరూపిస్తుంది.

కూడుఖ్, మాలోలలో తద్దర్థప్రత్యయమైన —ఊ/—ఊ *—ఓమ్ నించి వచ్చినదే కావచ్చు. బ్రాహుయీ—ఓక్ బలూచీభాషనించి ఎరువు తెచ్చు కొన్నది అని జూల్ బ్లాక్ అభిప్రాయపడుతున్నారు.

ఈ రూపంలో విశేషణప్రత్యయం తుళు, కొండ, కూయి, కువిలలో—ఇకారం, మిగిలిన భాషలలో—అకారం. ఈ రెండూ మూలద్రావిడంలో ఉండి ఉండాలి. ఈ లంశం కూడా కొండ, కూయి, కువిల సన్నిహిత సంబంధాన్ని నిరూపించడానికి ఉపకరిస్తుంది.

అమృత స్పర్శ

శ్రీ భూషి కృష్ణదాసు

ప్రభూ ! నన్నెంత గట్టిగా
స్పృశించావు నీవు ?
నిత్యమూ కాలిపోతున్న ఈ
దీపానికి ఎంత చమురు
పోస్తున్నావు !
నిజంగా నీది అమృతస్పర్శ.

దినదినమూ నీనుండి నాకు
ఆ కరుణే ప్రవహించకపోతే
నా బ్రతుక్కో పరిపూర్ణత యేది !
ఈ సృష్టి నెలా ప్రేమిందగలను !
నీవు నన్ను ప్రేమిస్తున్నట్టే
నేను ఈ సకలచరాచరప్రకృతిని
ప్రేమించాలి జీవించాలి
నీకు సన్నిహితుణ్ణవాలి

అనాయాచితంగా
నన్నావరించి కాపాడుతోంది
నీ చల్లని స్పర్శ
ఎప్పుడో వకిష్పడు
నన్ను మేల్కొల్పుతుంది
అప్పుడు నేను నాలోకి తొంగిచూస్తాను
నా బ్రతుకు నీవైపు ఎదునిస్తుంది

అంతవరకు నేనిలా వేచియుండాలి
 యుగయుగాలుగా చూస్తోన్న
 ఈ పాత లోకాన్నుంచి
 కొత్త జీవనరాగాన్ని
 వింతరంగుల్నీ ఏరుకొని
 బ్రతుకు నిత్యచైతన్య స్రవంతిలా
 నాగినపుడు—
 నా జీవితం ఆనందచేతనా
 వర్తమాతుంది
 నీ చల్లని స్పర్శలో
 బ్రతుకు పరిధివిల్లుతుంది.

ఎందుకు?

నుందర స్వప్నంలా అగుపించే బ్రతుకులో
 ఎన్ని భయోత్పాతాలు!
 శాంతమహాసముద్రంలాంటి
 జీవితం అడుగున
 ఎన్ని అగాధాలు!
 ఎడారిలా పరుచుకొన్న బ్రతుకులో
 ఎన్ని వేడినిట్టూర్పుల తుపానులు!
 వీటన్నిటినీ అధిగమించి
 ఎక్కడికి నడిపిస్తున్నావు తండ్రీ! నన్ను
 ఇంకెంతదూరం నడిపిస్తావు
 ఈ ఇసుకయెడారి బ్రతుకునుండి
 నాకెప్పుడు విముక్తిని కల్పిస్తావు?

ఆశల కొనలచిక్కు దారాన్ని, విడిదీయ లేకుండా
 భవిష్యత్తు ఎన్నిస వలలో నన్ను పారవైదావు

ఎందుకు ?

బ్రతుకులోని విషాద కషాయాన్ని
బలవంతంగా నాకు పట్టిస్తున్నావు

ఏ ఆనందంకోసం నేనింకా వేచియుండాలి
ఏ పరివర్తన కోసం నేనింకా ఎడంగా జడంగా ఉండాలి
ఏ దూరతీరాలకు నేనింకా చేరువ కావాలి
ఎందుకు ప్రభూ ! నన్నీ విధంగా
అసమర్థుణ్ణి చేసి ఆడిస్తావు
ఎందుకు న నన్నీ వెతల భూలోకంలో
కసిగా విసిరిపారేశావు
ఇంకెందుకు గొంతు దిగని గరళాన్ని
గుండెలదాకా కూరతావు
భగవాన్ ! అంతుపట్టవు నీ లీలలు
నిత్యనందేహాడోలలు !

నే ను

త్రాకాశం కప్పకీంద


అనాదినుంచీ మోసుకవస్తున్న
పాపాల చిరభారంతో క్రుంగిపోతున్న
అవనీ తలంపై
అవకాశాల నిచ్చిన ఎక్క లేక
మంచిని చెడునీ పోల్చుకోలేని
నిస్సహాయస్థితిలో
గూండావిజృంభణ చేతుల్లో
వొరిగిపోతున్న చైతన్యశిఖరాన్ని చూస్తూ

పదునైన అబద్ధాల మధ్య
బ్రతుకును ముక్కలుచేసే

కట్టుబాటుల్లో
ఎదలు చెదలులింటోన్న
మందీ మార్బలం మధ్య
డబ్బు అనే కక్ష్యమట్టా
తిరుగుతోన్న జడ ప్రకృతిని చూస్తూ

ఆదర్శాల సంకల్పంలోంచి
కర్తవ్యం జారినోతుంటే
అనుకున్న మేరకు మానవతకు
మానసంరక్షణ చేయ లేకపోగా

ఎన్నాళ్ళని కోరికల అగరువత్తుల్లో
వెలిగించుకుంటూ నీజీవితాన్ని
ఎన్నాళ్ళని కాలుతూన్న కొవ్వొత్తిలా
కన్నీళ్ళు కారుస్తాను?



ప్రకృతి ధర్మ వాదులు

డా. ఎ. ఆర్. కె. మూర్తి

వాణిజ్యవాదం అమలులో ఉన్న రోజుల్లో ఒక నూతన చైతన్యం భయలుదేరింది. కొత్త కొత్త జాతిరాజ్యాలు అవతరించినాయి. ఎన్నో దేశాలు వలసరాజ్యాలను (Colonies) ఏర్పరచుకొన్నాయి. వలసదేశాలు నుండి ముడిసరుకులను దిగుమతి చేసుకొని, తయారైన వస్తువులను వలసదేశాలలో అమ్మి అధికలాభాలను పొందినాయి. పరిశ్రమల అభివృద్ధికే అధిక ప్రాధాన్యం ఇవ్వడం జరిగింది. వ్యవసాయరంగం పట్ల చిన్నచూపు చూచినారు. కొత్త కొత్త ఉత్పత్తి విధానాలు, సంస్థలు నెలకొనడానికి అవకాశాలను కల్పించడం జరిగింది. వ్యాపారసంస్థలు అధికలాభాలను గడించడానికి అది మంచి తరుణం. వ్యవసాయరంగం పూర్తిగా వెనకబడి పోయింది. దీన్ని ఎదుర్కోడానికి ఏర్పడిన వాదమే ప్రకృతి ధర్మవాదం (Physiocracy). ఈ వాదం ఎక్కువగా ప్రచారంలో ఉండింది ప్రాన్సుదేశంలో. అక్కడ కాలబర్ట్ (Colbert) అనుసరించిన విధానాలే ఇందుకు మూలకారణం. విజం చెప్పాలంటే ఈ విధానం ప్రబలడానికి వాణిజ్యవాదు అనుసరించిన పద్ధతులే కారణం. మొట్టమొదట ఇది ప్రాన్సులో తలెత్తింది! క్రమంగా అన్నిదేశాలకు ప్రాకింది. వాణిజ్యవాదుల విధానాల ఫలితంగా వ్యవసాయం దెబ్బతినడమే కాకుండా, చిన్న చిన్న పనిపాటలు చేసుకొనేవారు—ముఖ్యంగా చేతిపనులుచేసుకొనేవారు—బాగా దెబ్బ తిన్నారు. సంఘంలో లంచగొండితనం ప్రబలింది. ప్రజలలో నీతినిజాయితీ లోపించినాయి. దేశంలోని గ్రామీణ ఆర్థిక వ్యవస్థ అస్తవ్యస్తమైంది. పేదరైతులకు ఆదరం లభించలేదు. వ్యవసాయోత్పత్తి బాగా దెబ్బతినింది. అంతకుముందున్న విధానాలను ప్రతిఘటిస్తూ నూతన సందేశాన్ని అందించినవారిలో ప్రముఖుడు ఫ్రాంకో కెన్ (1694).

1756 నుండి 1778 వరకు ప్రకృతి ధర్మ వాదుల రచనలు ప్రాన్సుదేశంలో ఎక్కువ ప్రచారంలో ఉండినాయి. ఆర్థిక విషయాలను సిద్ధాంత రూపంగా చర్చించిన వారిలో మొట్టమొదటి వారు వీరేననీ, కాబట్టి ఆర్థిక విజ్ఞాన స్థాపకులు వీరేననీ అభిప్రాయాన్ని కొందరు ఆర్థిక చరిత్రకారులు వ్యక్తం చేసినారు.


ఈ వాదంలో మూలాంశం సహజక్రమం (Natural Order). అందువల్లే ఒక రచయిత ఈ వాదాన్ని.....“సహజక్రమవాదం”.....అన్నాడు. ఈ క్రమం మానవయత్నంతో సంబంధంలేక, మానవసంస్థలవల్ల ఆటంకాలు వచ్చినా చివరకు తానంతటానే వ్యవస్థితంకాగల శక్తి ఉండేటటువంటిది. ఈ భగవచ్చాసనాలను అమలులో పెట్టడం వరకే మానవనిర్మితాలైన శాసనాల పని. మానవుడు సృష్టించే శాసనాలు తగినవో కాదో నిర్ణయించడానికి దైవికంగా నిర్మితమైన విధానమే ఒకరవడి. ఈ విధమైన సహజక్రమాన్ని గురించి చర్చించడంవల్లనే వారు వ్యవసాయానికి అత్యంత ప్రాధాన్యం ఇచ్చినారు. ఈ వాదాన్ని వివరించడం అంటే కెన్ చేసిన పరిశీలనను వివరించడమే అవుతుంది.

ఈ వాదంలో మూలాంశం సహజక్రమం (Natural Order). అందువల్లే ఒక రచయిత ఈ వాదాన్ని.....“సహజక్రమవాదం”.....అన్నాడు. ఈ క్రమం మానవయత్నంతో సంబంధంలేక, మానవసంస్థలవల్ల ఆటంకాలు వచ్చినా చివరకు తానంతటానే వ్యవస్థితంకాగల శక్తి ఉండేటటువంటిది. ఈ భగవచ్చాసనాలను అమలులో పెట్టడం వరకే మానవనిర్మితాలైన శాసనాల పని. మానవుడు సృష్టించే శాసనాలు తగినవో కాదో నిర్ణయించడానికి దైవికంగా నిర్మితమైన విధానమే ఒకరవడి. ఈ విధమైన సహజక్రమాన్ని గురించి చర్చించడంవల్లనే వారు వ్యవసాయానికి అత్యంత ప్రాధాన్యం ఇచ్చినారు. ఈ వాదాన్ని వివరించడం అంటే కెన్ చేసిన పరిశీలనను వివరించడమే అవుతుంది.

ఫ్రాంకో కెన్—1694 :

ఇతడు 1694 లో ఒక రైతు కుటుంబంలో జన్మించినాడు. వైద్యవిద్య నభ్యసించడానికి పారిస్

పోయినాడు. వైద్యవిద్యపూర్తిచేసి మాంట్టెస్ (Montes) అనే గ్రామంలో తన వృత్తిని ఆరంభించినాడు. వైద్యశాస్త్రానికి సంబంధించిన ఎన్నో గ్రంథాలు వ్రాసినాడు. సంఘంలో ఘంచి పేరుపరిచి పలు సంతాపించుకొనినాడు. 1749 లో పాంపడో అతన్ని రాజవైద్యుడుగా నియమించడం అతని జీవితంలో ఒక కొత్త మలుపు. పారిస్ లో ఎంతోకాలం లూయీ XIV వద్ద ఉన్నా గ్రామప్రాంతా లంటే అతనికి ఉన్న ఆసక్తి తగ్గలేదు. ఇదే అతను ఆర్థిక విషయాలను గురించి వ్రాసిన రచనలకు మూలకారణమైంది. ఇతడు 1759 ఆఖరులో ఆర్థిక విషయాల పట్టికను (Tableau Economique) వ్రాసి లూయీ XIV కు అంకితం చేసినాడు. దానితో ప్రాన్సు చరిత్రలో ఒక నూతనాధ్యాయం ప్రారంభమైంది. అతడు వ్రాసిన... "ఫారమర్స్...గెయిన్"... వ్యాసాలు ఈ సందర్భంలో పేర్కొనవలసిన రచనలు. కేనే వ్రాసిన ఆర్థిక విషయాల పట్టిక ఎంతో ప్రసిద్ధమైన గ్రంథం. అందులోనే అతని అభిప్రాయాలను పొందుపరిచినాడు. అందులోని ముఖ్యంశాలను పరిశీలిస్తే ఆ వాదనలోని సారాంశమేమో తెలుసుకోవచ్చు.



The Tableau Economique represented in circular form.

అతడు రూపొందించిన ఆర్థిక వ్యవస్థలో మూడు వర్గాలు ఉంటాయి. వీటి మధ్య డబ్బు, వస్తువులు, సేవలు ఒక నిర్ణీత క్రమంలో ప్రసారమవుతూ ఉంటాయి.

మూడు వర్గాలు :

1. ఉత్పత్తిదారుల వర్గం (The Productive class)—ఇందులో దేశంలోని సగం జనాభా వ్యవసాయరంగం, చేపల పరిశ్రమ, గనుల తవ్వకంలో పని చేస్తుంటారు.

2. భూస్వాముల వర్గం (Proprietary class) — ఇందులో భూకామందులు లేదా భూమి నుంచినచ్చిన ఆదాయంపైన ఆధారపడి జీవించేవారు వుంటారు. వీరు మొత్తం జనాభాలో $\frac{1}{2}$ వంతు ఉంటారు.

3. చేతిపనులు చేసుకునేవారి వర్గం (The Artisan class)—ఇందులో మిగిలిన జనాభా ఉంటుంది.

ఇట్లాంటి ఆర్థిక సాంఘిక వ్యవస్థ అనాటి ప్రాన్సు దేశంలోని పరిస్థితులకు ప్రతిదర్పణ అనవచ్చు. సాంఘిక ఆర్థిక వ్యవస్థలో వచ్చే క్రమ పరిణామాలను టర్గోట్ (Turgot) గుర్తించడమే కాకుండా కాలక్రమేణా వాటి తరవాత దశల్లో ఎట్లాంటి వ్యవస్థలు ఏర్పడడానికి వీలుంటుందో లేదో కూడా సూచిస్తాయని భావించినాడు.

జాతీయాదాయం, జాతీయోత్పత్తి వివిధ వర్గాల మధ్య ఎట్లా పంపిణీ అయ్యేది కేనే తన పట్టికలో వివరించినాడు. పైన చెప్పిన మూడు వర్గాలలోను మొదటిదైన ఉత్పత్తిదారుల వర్గం 5 మిలియన్ల లివర్ల ఉత్పత్తిని సాధిస్తుంది. దీన్ని భూకామందుల వద్ద అద్దెకు తీసుకొనివ భూమిని సాగుచేసి పండిస్తుంది. ఈ ఉత్పత్తి కోసం 2 మిలియన్ల ధనాన్ని భూమి సాగు చెయ్యడానికి, విత్తనాలకు గానూ ఖర్చు పెట్టుతుంది. దీర్ఘకాలికమైన పెట్టుబడి కింద (అంటే వ్యవసాయపు పనిముట్లు, వ్యవసాయానికి అవసరమయ్యే ఎడ్లు, మొదలైన వాటికి, అయ్యే ఖర్చు) 10 మిలియన్ల ఖర్చు చేస్తుంది. ఇందులో $\frac{1}{10}$ ప్రతి సంవత్సరం పెట్టుబడి పెట్టడం జరుగుతుంది. ఈ పద్ధతిలో, ఒక ఋళ్ళమైన అంశాన్ని గుర్తుంచుకోవడం

అవసరం—స్థిరప్రతిఫలాలు (Constant returns) ఉంటాయనీ, 2 యూనిట్లు పెట్టుబడికి 5 యూనిట్లు ప్రతిఫలం లభిస్తుందని భావించడం జరిగింది. మూలధన ఉత్పాదనల నిష్పత్తి 2 : 5 అని అర్థమవుతుంది. ఇట్లా జరగడం భూస్వాములు శాశ్వతంగా ఉండే కొన్నింటి వాటి మీద పెట్టే పెట్టుబడి మీద ఆధారపడి ఉంటుందనే దాన్ని గుర్తించినారు. టర్గాట్ తరువాత తరువాత ప్రతిఫలాలు క్రమంగా క్షీణించనూవచ్చు, పెరగనూవచ్చు అనేదాన్ని అంగీకరించి మరికొంత చర్చించినాడు. మొత్తం జాతీయోత్పత్తిలో 5 మిలియన్ల లివర్లు 2 మిలియన్ల లివర్లు భూకామందులు పెట్టిన పెట్టుబడి పైన ఆదాయం ఉంటుందనీ, 1 మిలియన్ల మూలధనం కోసరమనీ, మిగిలిన 2 మిలియన్లు నికర ఉత్పత్తి (Net Product) అని అంచనావేయడం జరిగింది. ఇట్లాంటి నికరమైన జాతీయోత్పత్తి ఆర్థికాభివృద్ధికి కీలకమైనదని భావించినాడు. ఈ ఉత్పత్తి భూస్వాములకు దక్కుతుంది.

క్లుప్తంగా చెప్పాలంటే ఉత్పత్తి చేసే వర్గం నికరజాతీయోత్పత్తిని కల్పిస్తుంది. చేతివనులు చేసేవారు ఇతర పనిబాటలవారు వారు పెట్టిన పెట్టుబడి మొత్తాన్ని వారు నిర్వహించే పనిపాటల వల్ల రాబట్టుకొంటారు. భూకామందుల వర్గం ఉత్పత్తి కార్యక్రమంలో ఏవిధంగానూ పాల్గొనకుండానే ఆదాయం సంపాదిస్తుంది. ఇట్లాంటి వర్గీకరణం తరువాతతరాలవారిలో కొత్త భావాలను రేకెత్తించింది. ఒక వర్గం పీడితవర్గంగా ఉంటుందనీ, మరొకవర్గం ధనికవర్గమని ఈ పరిశీలనవల్ల తెలుస్తుంది.

కేనే మూడు విధాలైన పెట్టుబడికి వినియోగించిన మూలధనాన్ని గురించి వివరించినాడు (Capital outlay) అవి:—

1. భూమిని వ్యవసాయయోగ్యం చేయడానికి పెట్టే మూలధనం (Ground Advances): దీనితో చెట్టుచేమలను కొట్టేయడం, నేలను శుభ్రపరచడం, మొదలైన పనులు చేస్తారు.
2. సాల్పరీ పెట్టుబడి (Annual Advances): అంటే ప్రత్యేకవర్తనవ్యయానికి అవసరమయ్యే

మూలధనం (Working or circulating capital). శామికులకు ఇవ్వవలసిన వేతనాలు, విత్తనాలు కొనడానికి అవసరమైన ధనం, మొదలైనవి. దీన్ని ఆడమ్ స్మిత్ తెలిపిన చరమూలధనం అనవచ్చు. (Working or circulating capital).

3. స్థిరమూలధనం (Primitive Advances.)

ఇది వ్యవసాయానికి అవసరమయ్యే పనిముట్లు ఇతర పరికారాలపైన వెచ్చించే మొత్తం.

పై పరిశీలనబట్టి వివిధరకాలైన వ్యవసాయ పద్ధతులలో ఉత్పత్తి వ్యయం మారుతూ ఉంటుందని తెలుస్తుంది. ఉత్తర ప్రాన్సులో ఆనాడు వ్యవసాయానికి ఎంత ధనమవసరమవుతూ ఉండేదో దాని ఆధారంతో ఏవీరకమైన పంటకు ఎంతెంత వ్యయమవుతుందో అంచనా కట్టడం జరిగిందనవచ్చు. అందువల్లే వ్యవసాయదారుడు 10 మిలియన్ల ఆదాయం రాబట్టుకోవాలి. ఇది అతను ఉపయోగించిన చరమూలధన మవుతుంది. దీనికి అదనంగా పెట్టిన మూలధనంలో కొంత భాగాన్ని నైనా రాబట్టుకోవాలి. ఇది 10 శాతం ఉంటుందని కేనే అంచనా వేసినాడు. అంటే ఈ 10 శాతం రాబడి అప్పుగా తెచ్చిన చరమూలధనానికి చెల్లించవలసిన వడ్డీ, వ్యవసాయ పనిముట్లు మరమ్మత్తుకుగాను అయ్యే ఖర్చు, నష్టాలేనైనా వస్తే అవసరమయ్యే దానికి సరిపోతుందని అతని భావము. ఇట్లాంటి వాటికి అవసరమయ్యే 10 శాతం ఆదాయం, చరమూలధనానికి అవసరమైన 2 మిలియన్ల ధనం కలిసి మొత్తం 3 మిలియన్ల ధనం అవుతుంది. వీటిన్నిటినీ వ్యవసాయదారుడే భరిస్తాడు. ఈ 3 మిలియన్లు పెట్టుబడి పెట్టడం వల్ల అతనికి 2 మిలియన్ల నికరాదాయం వస్తుంది. అంటే అతనికి వచ్చే మొత్తం ఆదాయం 5 మిలియన్లు అన్నమాట.

ఇట్లా సంపాదించిన 5 మిలియన్ల ఆదాయంతో భూకామందు ఒక మిలియన్ల ఖర్చుచేసి చేతివనుల వారి దగ్గర నుండి తనకు అవసరమైన వస్తువులను కొంటాడు. వ్యవసాయదారుడు పండించిన ఒక మిలియన్ల విలువచేసే తిండిగింజలను కొంటాడు. వ్యవసాయదారుడు తాను పండించిన దానిలో 2 మిలియన్లు విలువచేసే ధాన్యాన్ని తన

స్వంత ఖర్చులకు వినియోగించుకొంటాడు. మరొక మిలియను ధనంతో చేతిపనులవారు తమకు అవసరమైన ముడిపదార్థాలను వ్యవసాయదారునివద్ద కొంటారు. ఈ విధంగా ఈ ప్రసారం ఎడతెరిపి లేకుండా కొనసాగుతుంది. ఈ విధంగా జరగడం వల్ల, భూకామందులు, చేతిపనులవారు రైతుల మీద ఆధారపడిఉంటారు. రైతు ఉత్పత్తిచేసే నికరమైన ఉత్పాదనమే లేకుంటే మొత్తం ఆర్థికవ్యవస్థ అస్తవ్యస్తమవుతుంది. పారిశ్రామికోత్పత్తి స్థంభిస్తుంది. పట్టణవాసులంతా వ్యవసాయరంగంలో పనిపాటల కోసరం ప్రయత్నించవలసి వస్తుంది. అంటే ఆర్థిక వ్యవస్థ కంటటికీ వ్యవసాయమే కీలకమైందని తెలుస్తుంది. ఈ నాటకానికి వ్యవసాయదారుడు సూత్రధారి.

పై చర్చలోని సారాంశాన్ని మరొక విధంగా చెప్పవచ్చు. దేశప్రజల మనుగడ రైతు పండించే దానిలో నికర ఉత్పాదనం (Net Product) మీద ఆధారపడుతుంది. ఇది పెట్టుబడి పెట్టిన మొత్తంమీద ఆధారపడుతుంది. అందుకే దేశం అభివృద్ధిని సాధించవలెనంటే వ్యవసాయదారునికి అధికోత్పత్తికి అవసరమైనంత మూలధనం అందుబాటులో ఉండవలె. అతనికి అవసరమైన పెట్టుబడి ధనాన్ని తగ్గిస్తే ఆర్థికాభివృద్ధి కుంటుబడుతుంది. దీనివల్ల వ్యవసాయోత్పత్తిమీద పన్నుల భారం తగ్గించవలసిన అవసరాన్ని స్పష్టంగా నిరూపించినారు.

ప్రజల ప్రేయస్సు దృష్ట్యా ప్రభుత్వం వ్యవసాయరంగంలో పెట్టుబడికి ఏ విధమైన అవరోధాలను కల్పించకూడదు. ప్రజలకు వారివారి వృత్తులను అవలంబించేటందుకు పూర్ణ స్వేచ్ఛ ఉండవలెననినాడు కెనే. దేశంలో ఉత్పత్తి అయిన ధాన్యాన్ని ఎగుమతి చెయ్యడాన్ని అడ్డుపెట్టకూడదనినాడు. ప్రభుత్వం వాణిజ్యవికస్యామ్యసంస్థలను రద్దుచెయ్యడం అవసరమని భావించినాడు. ఇవి ఉండడంవల్ల ఉత్పత్తి వ్యయం అధికమవుతుంది; ఫలితంగా నికరోత్పాదన తక్కువవుతుంది. దీన్ని ఆధారం చేసుకొని ఆయన అనుయాయుల్లో కొందరు వ్యవసాయమే జాతీయాదాయానికి మూలమనీ ఇతర వర్గాలన్నీ నిరుపయోగమైనవని భావించి

నారు. ఆయన అనుయాయుల్లో ముఖ్యుడైన (Turgot) చేసిన చర్చను కొంచెం పరిశీలిస్తాము.

టర్ గాట్ :

ప్రభుత్వ నిర్బంధము హానికరమని భావించినాడు. ప్రతివ్యక్తి తన స్వార్థం కోసమే పనిచేస్తాడనీ, కానీ ఇట్లా చెయ్యడంలో ఇతరులను పీడించకుండా తగిన నిబంధనలను అమలు పరచవలెననీ చెప్పినాడు. వాణిజ్యం ద్వారా సంఘశ్రేయమును పెంపొందించవలె. ఇట్లా చెయ్యడానికి రెండు నియమాలను టర్గాట్ సూచించినాడు.

1. ఏ వ్యక్తి కూడా ఇతరులను పీడించకుండా తగిన ఏర్పాట్లు చెయ్యవలె. ఎవరైనా అట్లా చేసినట్లయితే పీడితులను రక్షించడానికి తగిన ఏర్పాట్లను చేయవలె.

2. వాణిజ్యం ద్వారా సంపదలను ఎక్కువ చేసుకోవడానికి సంపూర్ణ స్వేచ్ఛ వుండవలె. ఇట్లాంటి స్వేచ్ఛ అటు అమ్మేవారికి ఇటు కొనేవారికి ఉండవలె.

తక్కిన ప్రకృతిధర్మవాదుల వలెనే వ్యవసాయం అన్నిరంగాల కంటే ముఖ్యమైనదని చెప్పినాడు. టర్గాట్ కు ప్రకృతి ధర్మశాస్త్రజ్ఞులతో కంటే స్మిత్ తోనే ఎక్కువ వైజ్ఞానిక సంబంధం ఉండిందని చెప్పవచ్చు. కెనే అనుయాయులకు టర్గాట్ కు కొన్ని విషయాలలో అభిప్రాయభేదాలున్నట్లు అర్థమవుతుంది. వాటిలో ముఖ్యమైనవి: వ్యవసాయోత్పాదక శక్తిని గుర్తించినా, మిగిలిన వారు ఇచ్చినంత ప్రాధాన్యం ఇవ్వలేదు. ఇంతే, కాకుండా మూలధనం విషయంలో ఇతని అభిప్రాయాలను మనం గుర్తుంచుకోవలె. మూలధనం తత్వాన్ని కర్తవ్యాన్ని క్లుణ్ణంగా పరిశీలించి, వడ్డీ చెల్లించడాన్ని సమర్థించినాడు.

కాండిలాక్ :

టర్గాట్ కంటే కూడా కాండిలాక్ ఈ ప్రకృతి ధర్మవాదంలోని లోటుపాట్లు ఏమిటో, వాటిని ఎట్లా సరిదిద్దవలెనో చక్కగా గ్రహించినాడు. ఇతడు 1776 లో ప్రచురించిన గ్రంథం ఆర్థికవిజ్ఞాన వికాసంలో పేర్కొదగింది. ఆర్థిక

శాస్త్రం విలువను విశదీకరించవలసిన శాస్త్రమనీ, విలువ ప్రయోజనం (Utility) పై ఆధారపడి ఉంటుందని చెప్పడంతో ఇతడు ప్రకృతి ధర్మవాదులకు ఎంతో దూరమైనాడు. ప్రయోజనమంటే వస్తువులో గుప్తంగా ఉండే ఒక ప్రత్యేకాంకమని కాక, మానవుల కోర్కెలకు వస్తువులకు మధ్య ఉండే సంబంధం మాత్రమేనని గూడా అయిన అనినాడు. ప్రయోజనమే కాక, కొరతగా ఉండడం (Scarcity) కూడా వస్తువుల విలువను నిర్ణయిస్తుందని తెలిసినాడు. అంటే పైన చెప్పిన రెండు అంశాలు వస్తువుల విలువను నిర్ణయిస్తాయని అతని భావం. వస్తువులకు ఉండే అవశ్యకతను బట్టి దాని విలువ ఉంటుందనీ, ఈ అవసరం తక్కువగా ఉంటే దాని విలువ తక్కువగా ఉంటుందనే ఆత్మాశ్రయమూల్య సిద్ధాంతం (Subjective Value Theory) ని కనుకొన్నాడనే చెప్పవలె.

వినిమయము సంపదను హెచ్చించదనే ప్రకృతి ధర్మవాదుల పొరబాటుకు కారణం వస్తువు విలువ మానవుని మానసిక తత్వముపై ఆధారపడి ఉంటుందనేది వారు గుర్తించక పోవడమేనని సూచించినాడు. మనకు సులభంగా దొరికే వస్తువు మనకు నిరుపయోగం; కాని దాన్ని కోనేవాడికి అది దుర్లభం. దానికి ఎంతో విలువ ఉంటుంది. వినిమయంలో మనకు నిరుపయోగమైన దానితో మనకు అత్యంత అవశ్యకమైన దాన్ని కొంటాము. ఇందులో దాని విలువ ఇమిడి ఉందనేదే కొండిలాక్ సిద్ధాంతం. ఇందులో ఆధునికుల ఉపాంత విశ్లేషణ పద్ధతి (Modern Marginal Analysis) లేకున్నా, ఆ భావన ధ్వనిగానైనా ఉంది. దీన్ని ప్రాతిపదికగా చేసుకొని అన్నివృత్తులూ అవసరమనీ, వాటికి సమూహమైన అవశ్యకత ఉందనే సిద్ధాంతాన్ని చేసినాడు. అంటే ప్రకృతి ధర్మవాదుల వాదనకు భిన్నమైన వాదాన్ని చేసినాడు.

ఆర్థిక శాస్త్రాభివృద్ధిలో ప్రకృతి ధర్మవాదుల పాత్ర - విమర్శ :

కెనె తయారు చేసిన పట్టికకు ఆకాలంలో ప్రముఖస్థానం లభించింది. ధాదాపు ఆధునిక యుగం ఆరంభం దాకా దాన్ని గురించి ఎంతో

చర్చ జరిగింది. ఆర్థిక వృద్ధి సిద్ధాంతాలు ప్రాముఖ్యంలోనికి రావడంతో దాని వైశిష్ట్యాన్ని మరింతగా గుర్తించడం జరిగింది. ఆర్థికవ్యవస్థలో ధనప్రసారం ఎట్లా జరుగుతుందో ఈ పట్టిక నిరూపిస్తుంది. ఎదుగుబోదుగులు లేని ఆర్థిక వ్యవస్థ (Economy in a Stationary State) ఏ సూత్రాలకు లోబడి పని చేస్తుందో ఆ సూత్రాలను విశదీకరించడమే ఆ పట్టిక లక్ష్యం. ఇట్లా ఆర్థికవ్యవస్థయొక్క జీవప్రక్రియ (Physiology)ను కనుక్కోవడానికి జరిగిన తొలి ప్రయత్నం కెనె చేసినాడని నిస్సందేహంగా చెప్పవచ్చు. వ్యవసాయమే ఉత్పాదక క్రియ అనీ, మిగిలినవన్నీ దీనిమీద ఆధారపడినవనేది మరొక లక్షణం. మిగిలిన అన్ని రంగాలకు ఆధారం వ్యవసాయరంగంలో లభించే వికరాదాయము లేదా భాటకము నని నిరూపించడానికి ప్రయత్నించినాడు. కానీ ఈ విషయాన్ని ఆశించిన విధంగా నిరూపించలేదు. ఈ నిరూపణం జరగకపోవడానికి కారణం ఆ నిరూపణం అసంభవమవడమే అని ప్రత్యేకంగా చెప్పవలసిన అవసరం లేదు. ఆర్థిక వ్యవస్థలోని వివిధ రంగాలు ఎట్లా పరస్పర మాధారపడతాయో ఆధునిక వృద్ధి సిద్ధాంతాలు నిరూపించే వరకూ మనకు తెలియలేదు.

స్వేచ్ఛా వ్యాపారంవల్ల దేశానికి చేకూరే లాభాలను గురించి వాదించడంలో కెనె, ఆడమ్ స్మిత్ కు సన్నిహితుడనవచ్చు. ధనమంటే జీవనానికి అవసరమైన వస్తునముదాయాన్ని ఉత్పత్తి చేసే దానికి మాత్రమేనని వాదించినాడు.

ప్రభుత్వ విత్తం : Public Finance

ప్రభుత్వం ఋణాల ద్వారా ధనాన్ని సేకరిస్తే వ్యవసాయరంగంలో పెట్టుబడికి అవసరమయ్యే మూలధనం కొరత పడుతుందనినాడ్లు ఇట్లా చెయ్యడంవల్ల వ్యవసాయేతర వృత్తులు మేలు పొందుతాయేకానీ వ్యవసాయం దెబ్బతింటుంది. అందువల్ల సాధ్యమైనంత వరకు ప్రభుత్వం ఋణసేకరణకు పూనుకోరాదు. వ్యవసాయం మాత్రమే ఉత్పాదకం కావడంవల్ల - అంటే అదనపువిలువ (మిగులు) ఈ రంగంలోనే లభిస్తుందని అర్థం - పన్నులన్నీ ఈ నికరోత్పత్తి నుండే చెల్లించబడతాయి. కనక వ్యవసాయం పైన

ఒకే పన్ను (Single Tax) విధిస్తే బాగుంటుందనినాడు. భూస్వాములనుకొన్న పెక్కుపన్నుల పద్ధతి (Multiple Tax System) ఇటు వారికి గానీ అటు సంఘానికి గానీ లాభంకాదని అభిప్రాయపడినాడు.

ప్రకృతి ధర్మవాదుల రచనలలో ముఖ్యంగా గమనించవలసింది వ్యతిరేకవాదం (Negativism). ఈ వాదం ప్రాచీన దేశంలో బలపడిన వాణిజ్యవాదానికి వ్యతిరేకంగా ఏర్పడినదనే విషయం ఇది వరకే తెలుసుకొన్నాం. వాణిజ్యవాదులకు వీరికి సంపద విషయంలో కొన్ని వశాలికమైన తగాదాలున్నాయి— వాణిజ్యవాదులు ధనమే సంపద అని భావిస్తే వీరు వస్తురూపంలో ఉండేదే సంపద అని వారు. విదేశ వ్యాపారం దేశానికి అనుకూలంగా ఉండవలెనని వాణిజ్యవాదులంటే వీరు దాన్ని ఖండించినారు. వారు దేశం తయారు చేసిన వస్తువులనే ఎగుమతి చెయ్యవలెనంటే వీరు ముడిపదార్థాలను కూడా ఎగుమతి చెయ్యవచ్చనినారు. క్లుప్తంగా చెప్పాలంటే ప్రకృతి ధర్మవాదులు కృతకమైన సంపదనూ, దాన్ని ఆర్జించడానికి ప్రభుత్వం చేసే ప్రయత్నాలను తీవ్రంగా విమర్శించినారు. కానీ వారి వాదం అంత సమర్థనీయంగా తోచదు. పరిశ్రమలు కూడా ఉత్పాదనాలే అనే విషయాన్ని వారు గ్రహించలేకపోయినారు. కేవలం వ్యవసాయం వల్లనే జాతీయాదాయాన్ని పెంచగలమని వాదించినారు. పారిశ్రామిక ఉత్పత్తి కూడా ప్రయోజనాన్ని సృష్టిస్తా (Creation of Utility) యనే విషయాన్ని ఊహించలేకపోయినారు అంటే పారి

శ్రామికోత్పత్తి జరిగినప్పుడు అది రూపప్రయోజనాన్ని (Form Utility) సృష్టిస్తుందనే దాన్ని గుర్తించలేకపోయినారు. ఇదే వారి వాదంలోని ముఖ్యమైన లోపం. ఇంతమాత్రాన వారు ఆర్థికశాస్త్రాభివృద్ధికి చేసిన సేవ ఏమీ లేదనుకోకూడదు. వారు చేసిన సేవను క్లుప్తంగా తెలుసుకొంటాము.

1. ఆర్థిక శాస్త్రానికి ఒక శాస్త్రీయమైన సాంకేతికమైన రూపాన్ని ఇచ్చినారు. దీని ఫలితంగా ఆ శాస్త్రానికి మిగిలిన సాంఘిక శాస్త్రాలలో విశిష్ట స్థానం లభించింది.

2. వ్యవసాయరంగంలో ఏర్పడే నికర ఉత్పాదనము తరువాతి భాటకవిషయకమైన (Thearics of Rent) సిద్ధాంతాలకు మూలమైంది.

3. మూలధనాన్ని గురించి చేసిన చర్చలు చాలా ప్రాముఖ్యం వహించినాయి.

4. పన్నుల విధానానికి సంబంధించిన వారి అభిప్రాయాలు ముందు తరాలవారికి మార్గదర్శకాలైనాయి.

5. సంఘంలో వ్యక్తుల మధ్య ఉండే పరస్పర సంబంధాన్ని స్పష్టంగా తెలిపినారు.

6. భూమికి సంబంధించి వారు చేసిన చర్చల వల్ల తరువాతి వారు దీనికి ఇవ్వవలసిన ప్రాధాన్యతను గుర్తించినారు. తరువాత వచ్చిన సిద్ధాంతాలలో ఉత్పత్తికారకాలలో (Factors of Production) ప్రముఖస్థానం ఇవ్వడం జరిగింది.



కాకతీయ యుగము-శాసన కవులు

శ్రీ వై. గోపాలరెడ్డి

శౌతవాహన సామ్రాజ్య మంతరించిన పిదప నంతటి సువిశాల భూభాగముపై పరిపాలనమును నెఱపిన రాజవంశము కాకతీయ వంశమే. కాకతీయయుగము గీర్వాణాంధ్ర వాఙ్మయ పోషణ మున పెట్టినది పేరుగ నుండెను. కవులు పెక్కుండు కావ్యనాటకాదుల రచించియు, విద్యచ్ఛిఖామణులనేకులు వివిధ శాస్త్రముల జర్పించియు సంస్కృత భాషా యోషకు నూతనాలంకారముల నొనగూర్చిరి. ఆంధ్రకవితకు రాజమహేంద్రవర విక్రమసింహపురములకు బిమ్మట నోర్కల్లపురమే రంగస్థలముగ నుండినది. కాకతీయ చక్రవర్తుల యాదరణముననే పౌరాణికయుగ మంతరించి భావిప్రబంధయుగమునకు మార్గ మేర్పడినది.

స్వర్గీయ శ్రీమాన్ పుట్టపర్తి శ్రీనివాసాచార్యులు కాకతీయాంధ్రయుగ సారస్వతమును గురించి ఈ క్రింది విధముగ వక్కాణించినారు.

"The Kakatiya Age marks an important epoch in Telugu literature and Sanskrit learning.....Perhaps the best Telugu literature freed from Sanskrit domination is seen only during this period. The Age of Nannaya which preceeded the Kakatiya epoch saw the Virtual beginnings of Telugu literature, and despite all attempts to run on original lines Telugu literature could not escape the trammels of Sanskrit, in diction and idiom even in the works of the greatest and most origianl poet of this age, namely Nannaya. The Age of Srinatha or the Reddi Age, as it is sometimes called, which succeeded the

Kakatiya epoch, is characterised by conscious attempt to Sanskritize Telugu literature—a feature which continued even in the subsequent times under Vijaya nagara and post-Vijayanagara rulers. The Kakatiya epoch breaths a rare spirit of purity, individuality and natural beauty in Telugu Poetry.....On Sanskrit it was primarily an Age of the Rhetorician, but the Rhetorician was not a mere theorizing scholar and analytical critic but a scholar of taste 'Practising' Poetry, with his emotions confined in a prison of principle, propriety and orthodoxy".¹

కాకతీయ యుగమందు, సంస్కృతమున ననల్ప కల్పనా విలసితములగు శాసనముల రచించి యజరామరమగు యశఃకాయమున ప్రకాశించిన కవితల్లజా లనేకులు గలరు. కాని వారందరు, అజ్ఞాతముగ నున్నారు. కాకతీయ శాసనములందు పేర్కొన్న పలు సంస్కృత కవిండులను గూర్చి చర్చించుటయే యీ వ్యాస మాఖ్యోద్దేశము.

అచింతేంద్రవర్మడు

ఇతడు కాకతీ రుద్రదేవ మహారాజ అనుమకొండ శాసన (క్రీ. శ. 1163) ప్రవక్త. భారద్వాజ గోత్రుడు. శ్రౌతక్రియాదక్షుడు. రామేశ్వర దీక్షిత పుత్రుడు. అద్వయామృతయతికి శిష్యుడు. అచింతేంద్ర వర్మడు అనుమకొండ శాసనమును శుద్ధకావ్యధోరణిలో చ్ఛిరించినను, ఆనాటి సాంఘిక వాతావరణమును అతి సహజముగ, మందరముగ కమలకు కట్టినట్లు

వర్ణించినాడు. కాకతీయ రాజధానినగరమైన అనుమకొండ
వర్ణన మెంత హృదయంగమముగ నున్నదో చూడుడు.

తత్రాస్తేనుమకొండ నామ నగరీ
శ్రీరాజధానీ వ యా
యత్రోద్యత్పదభండ భండ పరశు
వ్యాజ్యంభణోజ్జ్వలభితా ।
కందర్పవృక్ష పురీ వ సా రతిమతీ
శృంగారభావాన్వితా
మాహేంద్రీవ చ జిష్ణు విష్ణు సహితా
రంభావిలాసోర్జితా॥

యత్ర స్త్రీయో మకరకేతన రాజధాన్యా
ఆనీల నీరజపలాశ దృశః కృశాంగ్యః
త్రైలోక్య సుందర దృశాం తిలకాయమానా
ఆపీనతుంగ కుచకుంభ భరా లసాంగ్యః
యత్ర ద్విజేంద్ర భవనేషు నివార్యమాణాః
కీరాః పాంతి పటవో వటుభి స్సమేతాః ।
సర్వాంగ సంగత సమస్త విచార చారు
చారిత్ర చర్చిత పద క్రమ గుక్తు వేదాన్॥
వేశ్యాగృహేషు సురతోత్సవజాతచేష్టాః
శబ్దానుకారి శుకశారికచారుశబ్దాః
సర్వా దిశో ముఖరయంతి దివా విటానాం
కందర్ప దర్ప తరలార్ణవ పూర్ణచంద్రాః॥
అచింతేదవరు నలంకారే ప్రయోగ మెంతేని
సహజముగ, సమర్థముగ నుండును.

భీమేన భీమనకులేన కులేన హీనో
గ్రస్తో మమార గృహమూషకవత్ క్షణేన
మార్జాల డింభక వరేణ మహాంధకారే
గోకర్ణనామ భుజగో భువి శూరమానీ॥

ఏకోః జంబుక డింభకో లఘుతరైః
సంవేష్టితో జంబుకై
రాజాహంకృతి ధిక్కుతక్ష్మితల
స్పింహాసనం స్పృశతే ।
ఘోరాకుల గర్జితైర్ముఖరయ
స్పర్శా దిశో విహ్వలో

యాతః క్వాపీ సటా విధూనన భరైః
కంఠీరవ స్వాతురః॥

ఈశ్వర సూరి

ఇతడు మయూరార్య పుత్రుడు. తరణికంటి
ఈశ్వర భట్టోపాధ్యాయుడు, ఈశ్వరభట్టోపాధ్యాయుడు
అనున వీతనికి మారుపేళ్లు. మహబూబ్ నగరు
జిల్లాలోని బూదపురము నందున్న రెండు
శాసనములు (క్రీ.శ. 1257, 1272) ఈశ్వరసూరి
సత్కావ్య రచనా సామర్థ్యమునకు మచ్చుతునకలు.⁴

బూదపురము శాసనములలో నొకదాని
యందు (క్రీ. శ. 1272) ఈశ్వరసూరి 'పాణి
నీయ వ్యాకరణ విచిత్ర కవిత్య తత్వజ్ఞుండ'
నియు 'పదక్రమయుత యజుర్వేద పారంగు
డ'నియు పేర్కొనబడి యున్నది.⁵ చిత్రకవిత,
బంధకవిత, శబ్దవిద్య యం దీతడు దిట్ట. పై పేర్కొన్న
రెండు శాసనముల చివరను పద్మబంధము,
చక్రబంధము, ఈశ్వరసూరికి చిత్రకవిత్య మందున్న
వైదగ్ధ్యమునకు మచ్చుతునకలు.⁶ శబ్దవిద్యావిశార
దుడు, కవీశ్వరుడు అనునవి యీతనికి బిరుద
గులుగా కాన్పట్టును.⁷

మాల్యాల గుండదండాధీశు నాస్థానకవులలో
నీశ్వరసూరి ప్రథముడు. కల్పనాచమత్కృతి
యందు, రసపోషణమునందు, అర్థగౌరవమునం దీ
తడు ఆరితేరిన కవి. అపశబ్దాభాస, అవ్యయా
భాస, పునరుక్త్యాభాస, క్రియాపదభ్రమకము, క్రియా
పదత్రయ గోపకము, స్తబ్ధకావళి, మిథునావళి,
పాదాదియమకము, శబ్దాలంకారము, అక్షర
ముష్టిత, అనవతాక్షర ప్రయోగము లీతని కవిత
యందు గోచరించును.⁸

రే సి

క్రీ. శ. 1214 నాటి దగు గణపవర
శాసనము దీతని ప్రశంస గలదు. వందిసుతుడు. భార
ద్వాజగోత్రుడు. వేణీప్రియా భుజంగుడు. సుచరిత
నిరతుడు.⁹ కల్పనాచమత్కృతిలో నీత డనమానుడు.
ఈతని కైలి సులభముగ, తేజోవంతముగ, ప్రసన్న
ముగ నుండును. వర్ణనలు సహజ సుందరముగ,

మనోజ్ఞముగ, సహృదయ హృదయంగమముగ నున్నవి. గణపవర శాసనము నందలి 16 వ శ్లోకములోని పంట చేల వర్ణన విశేషము పైనుడివినదానికి తార్కాణము.

అనంతసూరి

ఈతడు గోవిందభట్ట దౌహిత్రుడు.¹⁰ కాకతి రుద్రదేవుని సామంతుడైన ఇమ్మాది మల్లికార్జున దేవు నాస్థానపండతుడు.¹¹ ఈతని కవిత్వమందు పటిమ, ఘనత, శోభ. కానరాదు. అనంతసూరి విరచితమైన పానుగల్లు శాసనము (క్రీ. శ. 1290) శబ్దార్థ ప్రాధాన్యముతో నున్నది. అవిశేషమైన ఉపమా లంకారములు, సాంకేతిక వర్ణనలందుమెండుగనున్నయవి.

నాగదేవ కవి

దామోదరార్యుని కొమరుడు. సకల శాస్త్రము లం దభినివేశము గలవాడు. కాకతి రుద్రదేవుని సామం తుడైన గంగాధరుని యాస్థానకవి¹². నాగదేవకవి తన ప్రభువైన గంగాధరుని, అతని రంజన వంశ మును సహజ కావ్య సరళిలో ఎంతో మృదుమధుర ముగ, రసికజనమనోరంజకముగా బెక్కిల్లు శాసనము నందు చిత్రించినాడు¹³. శబ్ద సౌందర్యము, రచనా సౌందర్యము, వస్త్రైక్యము, ఘన శబ్దస్ఫూర్తి యీతని కవిత్వమున ప్రస్ఫుటముగ గానవచ్చును.

అభినవ మయూరసూరి

గణపతిదేవ మహారాజు కాలమునాటిదగు వడ్డ మాను శాసనము (క్రీ. శ. 1245) వలన అభినవ మయూరసూరి మాత్యాల గుండ దండనాయకుని ఆస్థాన కవులలో నొకడుగ అవగతమగుచున్నది.¹⁴ పై శాసన మందు 165 పంక్తులున్నవి. అందులో 41 పంక్తులు తెనుగు వచనమందు, మిగిలినవి సంస్కృత శ్లోకముల లోను నున్నవి. ఈ శాసనమంతయు ఉత్కృష్ట శైలిలో లిఖింపబడియున్నది.

అభినవ మయూర సూరి కవిత్వము ఛిర్దు ష్టమై, ప్రౌఢమై మనోహరముగ నున్నది. శ్రోతకు ప్రత్యక్ష కల్పమైన సంవేదనము ఉదయించుతీరున ప్రతిపాదించుటలో నీతడు సిద్ధహస్తుడు. శాసనము చివరనున్న చక్రబంధము, గోమూర్తికాబంధములు,

బంధకవితలో అభినవ మయూరసూరి కున్న ప్రావీణ్యమును వెలువరించుచున్నవి.¹⁵

లింగాల శాసనమం దీతడు ఆత్రేయగోత్రుం డనియు, ఈశ్వరహరి తనయుండనియు, పదవాక్య ప్రమాణ ప్రమేయ విచిత్ర కవిత్వ తత్వజ్ఞుండనియు పేర్కొనబడియున్నాడు. ఈ శాసనమంతయుసంస్కృత శ్లోకములతో విరాజిల్లుచున్నది.¹⁶

రవిచక్రవర్తి

గణపతిదేవ మహారాజు పాకాల శాసనమువలన రవిచక్రవర్తికి 'కవిచక్రవర్తి' అను బిరుదున్నదని తెలియుచున్నది.¹⁷ ఈతడు జగదాల ముమ్మడి యాస్థాన కవి. రవిచక్రవర్తి కవిత్వము, ఉదాత్తముగను, నిర్దుష్ట ముగను నున్నది. స్వాభావికమైన వర్ణనలకంటె నుత్పేక్షాదులయందె యీ కవి కభిరుచి మెండు.

విష్ణు సూరి

ఇతడు అద్వయానంద కృష్ణుని శిష్యుడు. ఇతనికి సంస్కృతములో నున్న పౌలభ్యము క్రీ. శ. 1295నాటి దగు మగతల శాసనము వలన తెలియుచున్నది.¹⁸

వేంకటభట్టోపాధ్యాయుడు

ఇతడు వేదశాస్త్రార్థతత్వజ్ఞుడు. ఇతడు రచించిన మున్నసూరి శాసనము సంస్కృతాంధ్ర సమ్మిళితము.¹⁹

మాయి భట్టోపాధ్యాయుడు

మహాబూబునగరు జిల్లాలోని ఉమామహేశ్వర మను గ్రామమందు దొరికిన శాసనమందు మాయి భట్టోపాధ్యాయునికి 'పదవాక్య ప్రమాణజ్ఞ'డని బిరు దున్నట్లు తెలుపబడినది.²⁰ ఉత్తమ కవిత్వ లక్షణము లలో మొదటిదగు ధారాశుద్ధి యీతని కవిత్వమందు గోచరించుచున్నది. ఇతడు బంధకవితలోను ప్రజ్ఞా శాలి యనుటకు ఉమామహేశ్వర శాసనము చివర నున్న చక్రబంధమే తార్కాణము.

మాధవుడు

ఇతడు ఈశ్వరార్యపుత్రుడు. మెదకు జిల్లాలోని ముడిమాణిక్యమను గ్రామమందు దొరికిన శాసనము ఇతని కవిత్వమునకు మచ్చుతునక.²¹

నాగనాథుడు

ఇతడు పశుపతి పుత్రుడు. కౌశిక గోత్రుడు. వరంగల్లు జిల్లాలోని అయినవోలు గ్రామమందు దొరకిన శాసనము ఇతనిచే రచింపబడినది.²² రేచర్ల, కాకతీయ వంశముల వర్ణనము, రేచర్లదాచయ పాండ్యుల జయించుట, దాచయపుత్రుండైన సింగన జైత్ర యాత్రలు, నాగనాథుడు శుద్ధ కావ్య ధోరణిలో రసికజనమనోరంజకముగ చిత్రీకరించినాడు

పైన పేర్కొన్న కవీంద్రులేగాక మరెందరో కాకతీయాంధ్ర యుగ మందుండి సంస్కృత భాషా యోషకు నూతనాలంకారము లొనర్చినట్లు వారి శాసనములే తెల్పుచున్నవి. పిల్లలమఱి శాసనములు, కొండిపర్తి శాసనములు, కోటగిరి తామ శాసనము, పాలంపేట శాసనము మరెన్నియో శాసనము లానాటి వాఙ్మయమును గురించి ఏన్నియో నూతనాంశ ముల వెలువరించుచున్నవి. కాని ఆ శాసనముల రచించిన కవితల్లజలపేళ్లు ఆ శాసనములందు కానరాకుండ అజ్ఞాతముగ నుండుట దురదృష్టము.

పాలంపేట శాసనకర్త పేరు తెలియకున్నను అతనికి సంస్కృత వాఙ్మయమందున్న ప్రజ్ఞ ప్రస్ఫుటముగ శాసనమువలన దెలియు చున్నది. కల్పనాచమత్కృతి, భావోత్పేక్ష, అర్థ గౌరవము, రచనాసౌందర్యము, పరిశీలనా నైశిత్యము, భావ సూక్ష్మముల ప్రదర్శనము, పాలంపేట శాసనమందు మేండునుటకు ఈ క్రింది శ్లోకములు తార్కాణము:—

కాకతి గణపతిదేవ చక్రవర్తి విక్రమ ప్రశంసః²³

శ్రీ మద్గణపతి క్షోణి

పతి రజయతి జిత్వరః ।

యచ్చిత్రేపి వస స్మిశో

న ముంచ త్యచల స్థితిః ।

ప్రస్థానే యస్య వాజి వ్రజ ఖురదలితా

దుత్థితా భూమిభాగో

ద్యౌత స్ఫీతానుకూల ప్రసృత పవనతో

ధూళి రగ్గే వ్రజంతీ

వృత్తీ తేనానువేలం నిఖిల నయవిదా

రక్షితా తత్ప్రియార్థం

తద్వైరిక్షోణి పాలాన్ స్వయమివ రభసా

హంతు మగ్గే ప్రయాంతీ ॥

పేవార్థ మాగత మహీపతివాహనేభ

హస్తాగ్రసు(స్స)త పయః పృషతాభిపిక్తః

తీవ్రే విదాఘ సమయేపి సుశీర(త)గ్రాతో

లోకో యదీయ భవనాంగణదేశవరీ ॥

కాకతి రెండవ ప్రౌలరాజు సేనానియగు రేచర్ల

కామచమూపతి విజయ విలాస ప్రశంసః²⁴

శ్రీమ త్రోల నృపాల సైన్యపతినా

విఖ్యాత విక్రాంతినా

యుద్ధే యేన మహాబలేన నిహతే

మంథన్య గుండాధిపే ।

అన్యే నైరి నృపాలకాః ప్రతిదిశం

ప్రొదుద్రువం స్తత్క్షణా

త్సింహేనైవ నిపాతితే గజప

శేషేగజాః క్షుద్రకాః ॥

రేచర్ల రుద్రసేనానిచే నిర్మితమైన కోనేటి వర్ణనః²⁵

యస్మిం త్సూర్మి శ్రేణిభి స్తాయమానా

స్తాయప్రాంతే ఫేన మాలాః సమంతాత్ ।

వేలాలోల స్పృర శంఖావలీనాం

తుల్యాకారాః కుర్వతే సింధు సామ్యం ॥

యదీయ మంబు నిఖిలా

గృహ్ణంతి ధ్రువ మంబుదాః ।

న సాముద్రం యతః స్వాదు

జలం వర్షంతి సర్వతః ॥

యస్యాతి నిర్మలజలం ప్రతిమాచ్ఛలేన

తారాః ప్రవిశ్య విమలాః నిఖిలాః క్షపాసు ।

కుర్వంతి నూన ముదవాసతపః ప్రకాశం

పూర్ణేందునా సహ సమాగమనాయ నిత్యం ॥

మందోదంచ త్రుచురవిలస

ల్లోల కల్లోల మాల

దోలా లీలా సుఖిత విహగ
వ్యూహకాంతే సమంతాత్ |
యత్రోద్ధౌతా నమల పృషతాం

శ్వాతకా మీనపుచ్చే |
గ్రీష్మేదూరా దభినిపతతో
దృష్ట్వ మోహో త్పిబంతి||.

1. A Corpus of Inscriptions in the Telangana Districts of H. E. H. The Nizams Dominions (HAS; No. 13), Hyderabad. 1942; part I, pp. 13, 17.
2. HAS; No. 13, p. 14; VV. 42—45.
3. Ibid; p. 11, VV. 16 & 19.
4. Ibid; No. 13, Nos. 51, 52.
5. Ibid; P. 143, lines. 23, 24, 25.
6. Ibid; part I, p. 9.
7. Ibid; p. 140, lines. 7 & 8-
8. Ibid; part I, pp. 9 ff.
9. Ibid; p. 76, V. 12.
10. Ibid; p. 103, V. 10.
11. Ibid; part I, p. 12.
12. Telangana Inscriptions, Vol II, pp. 95 ff.
13. Ibid.
14. HAS; No. 6, pp. 107 ff.
15. HAS; No. 19, Mn. 47; pp. 97 ff.
16. Ibid; Mn. 17, pp. 47 ff.
17. Ibid; Wg. 15, pp. 150 ff.
18. Ibid; Mn. 25, pp. 58 ff.
19. Ibid; Mn. 28, pp. 64 ff.
20. Ibid; Mn. 35, pp. 72 ff.
21. Ibid; Md. 1, pp. 104 ff.
22. Ibid; Wg. 1, pp. 119 ff.
23. Ramappa and other Temples at Palampet (Hyderabad. 1953); pp. 15 ff; VV. 5 to 7.
24. Ibid; p. 16, V. 15.
25. Ibid; p. 20, VV. 41—44.



జ్ఞానోదయం

శ్రీ శివకుమార్

జీవితాన్ని ఆరాధిస్తాను
జగత్తును ప్రేమిస్తాను
కనిపించే సత్యాన్ని
కనులతో ముద్దిడుకున్నాను.

అద్యంతరహిత జగత్తును
అనంతంగా మడిచి నా ఎడలో
ఎదిల పరచుకున్నాను.
జీవితమూ జగత్తు
ఏకమై కలసిపోయే ఊణంవరకూ
చైతన్య ప్రవంతిలో
కాలవేగంతో పరుగులెత్తాను.
జీవ జగత్తులమధ్య ప్రేమ
వియోగ సంయోగాల జీవితార్థం
తేట తెల్లంగా తెలిసింది.
ప్రేమ దీపాన్ని కిరాళమృత్యువు కబళిస్తే
జీవితపు వెలుగులు తొలగి
చీకటి ముసుగు ఆవరిస్తుంది.

ఆంధ్రప్రబంధములలో గ్రంథగ్రంథులు

శ్రీ బండి నాగరాజు

మై శిర్సికతో “భారతి” (జనవరి, 70) లో ఒక వ్యాసము పడినది (12.....16పుటలు.). ఎనుబదియేండ్ల ప్రాయము గలిగి ఏబదియేండ్ల మండియు భాషాసేవ సేయుచున్న శ్రీ క్షర సాంబ మూర్తిశాస్త్రిగారు పయి వ్యాసమును వ్రాసిరి. వేటి ముద్రిత గ్రంథములందు అచ్చు తప్పులతో పాటు, లేఖకులయు, పరిష్కర్తలయు లోపముల వలన అనేక గ్రంథ గ్రంథులు చోటు చేసుకొని కాల క్రమమున అవి దుర్బేద్యములై నిలిచియున్నవి. పెద్ద లెంద రెన్నిటిని శస్త్ర చికిత్స చేసినను ఆ గ్రంథ గ్రంథులు సమసిపోకున్నవి. శ్రీ శాస్త్రిగారు కొన్నిటిని పయి వ్యాసమున యథాశక్తి సంస్కరించుటకు పూను కొని ఆంధ్ర సారస్వతేయుల కృతజ్ఞతకు పాత్రులై నారు. వారికి ధన్యవాదములు.

గ్రంథికి, కంతి—గనుపు—ముడి అని నిఘంటువు చెప్పు పదములు. అపూర్వమైన శబ్ద స్వరూపమో, ప్రరూఢముగాని సాంప్రదాయికార్థముగల పదప్రయోగమో, అన్వయశ్లేశము అర్థావగతికి ఆటంకము గలిగించు ముడియో—నానుడియో ‘గ్రంథి’ అనబడుచున్నది. ముడిని విడదీసినట్లు, గనుపును మనుపు చేసినట్లు, కంతిని కత్తిరించినట్లు గ్రంథము లందలి యిట్టి గ్రంథులను పండిత ప్రవరు లుపేక్షింపక సుగమము చేయవలసియున్నది. శ్రీ శాస్త్రిగారు ఇటీవని చేయ దొరకొన్నారు. కాని, వారు కొన్ని సుగమములైన ప్రయోగములను గూడ గ్రంథ గ్రంథులుగా భావించి వివరింప యత్నించినారు. వారు ప్రదర్శించిన గ్రంథ గ్రంథుల గూర్చి వేను వేర్చినయట్లు కొంత మనవి చేసెదను. ఉచితజ్ఞులు వన్ను మన్నింతురుగాక!

1. పల్కకయుండు

ధర్మరాజు, కృష్ణుని రాయబారిగా వంపుచు అతనిలో చెప్పినది—

పగ యడగించు పెంతయు శుభం బది లెస్స యడంగునే పగం బగ? పగగొన్న మార్కొనక పల్కక యుండుగ వచ్చునే? కడుం దెగ మొదలెత్తిపోవ బగ దీర్చగ వచ్చిన గౌర్యమొందు వే మి గతిఁ దలచినం బగకు మేలిమి లేమి ధ్రువంబు కేశవా!

—ఉద్యోగ. III. 21.

విరోధము సంభవించినప్పుడు ఎదుర్కొనవలయును, గాని పల్కకుండుట తగునా? అనగా ఊరకుండరాదు—అని, “పగ గొన్న మార్కొనక, పల్కక యుండుగ వచ్చునే?” అను వాక్యమున కర్థము. పల్కక యుండుట అనగా మాటాడకుండుట, వశనము వహించుట, ఊరకుండుట అని యర్థము. ఇది సుగమమైన సహజార్థము. ఇందు ‘ఇన్ని బాధలు పడుట’ ఏమియును లేదు. నెల్లూరుజిల్లాలో “పలిక్కుండు” అనే మాట యిప్పటికిని బహుళ ప్రచారములోనున్నది. ఇది ‘పల్కక యుండు’ యొక్క భ్రష్ట రూపమే. నెల్లూరివాడగు తిక్కన యీ మాటను ‘పల్కక యుండుగ వచ్చునే’ అనియే వాడియుండును.

శాస్త్రిగారు ‘పల్కకయుండు’కు బదులు ‘పల్లకయుండు’ అని సంస్కరణము సూచించినారు. “పల్లక, విశ్వబ్రముగా, నిష్క్రియముగా వని యర్థ”మని వారన్నారు. పల్కక, పల్లక—రెండును ఒకే యర్థమును చెప్పుచుండగా ఇంక సంస్కరణము దేనికి? ‘పల్కక’లో దూరాన్వయమున్నదని భావించుట ఏల!

“పల్లక పదము దేశ్యము. అనాడు వ్యవహారములో మండి యీ నాటికి విరళప్రయోగమైనది. శ్రీకాకుళము, గంజాము మండలములం దీవాడున.

బహుళ వ్యవహారమున నున్నది. శ్రీశ్రీ బెజవాడ రామ చంద్రారెడ్డి గారి క సభలో నిశ్శబ్దము చేయుటకు 'పల్లకొండి పల్లకొండి' యని హెచ్చరించిరి" అని శాస్త్రిగారు పల్లక శబ్దమును గూర్చి వివరించిరి. కాని యిదియు "పల్కకుండుడి" అనుమాటయొక్క భిన్నరూపమై యుండవచ్చును.

2. కలప్యాది

"నన్నెచోడ మహాకవి కుమారసంభవమున హిమవంతుడు, హిమగిరిపైఁ దపమున కరుదెంచిన శంకరు నర్పించి, పార్వతిని పరిచారమునకు నియోగింప వెడలు సందర్భమున 'కలకలప్యాది సమస్త వస్తువులం గూర్చికొని' యని కలదు" అని శాస్త్రిగారు అన్నారు. చిత్ర మేమనగా ఈ గ్రంథి, ఆ గ్రంథమున ఏ తత్పందర్భమునగాని మరెచ్చటనుగాని లేదు. వారు సందర్భముతోపాటు ఆశ్వాస పద్య సంఖ్యలు గూడ ఇచ్చియుండవలసినది. వెదకగా ఆ సందర్భమున నున్న దిది—

సీ.

ఎ. గీ. తెలిసి జక్కన లొండొంటి గలయఁ దారు
కలకలంబున రేకులు గదలకుండ ...

—కు. సం. III, 108.

శాస్త్రిగారు ఉన్నదని చెప్పిన 'కలప్యాది' గాని, ఉండవలసినదని సూచించిన సంస్కరణమగు 'కలపాది' గాని యిక్కడ ఎంతవరకు సందర్భపడునో వారే చెప్పవలసి యున్నది. "కలకలప్యాదిరేకులు..." అనుచో అర్థభంగమును, "కలకలపాదిరేకులు..." అన్నప్పుడు అర్థచ్ఛందోభంగములు రెండును సంభవించునుగదా!

కలప మన సువాసన ద్రవ్య మిళితమగు చందన మనియు, కలపము + ఆది = కలప + ఆది = కలపాది— అనురీతిగా ఈ మిశ్ర సమాసము ఏర్పడుననియు, శివ కవు లిట్టి దుష్టసమాసప్రయోగములు గావించినారనియు, నన్నెచోడుడే "విగుర్వణ జృంభణంబులన్" అని ప్రయోగించినాడనియు శాస్త్రిగారి వాదము.

కలపము—దేశ్యము, ఆది— సంస్కృతము. 'కలప మాదిగ సమస్త గంధ ద్రవ్యములు' అని యిట్లు ప్రయోగించుట దోష మేమియు గాదు. కాని కలపము లోని మువర్ణమునకు 'లోపమును తరువాత కలప +

ఆది = కలపాది) సవర్ణదీర్ఘ : సంధియు విశేషములే. 'పుడమిశుడు' వంటి ప్రయోగములు (బస. 324) శివకవులు వాడి యున్నారు. 'పుడమిపుడు' అని నన్నెచోడుడును ప్రయోగించినాడు (కు.సం. XI, 44); వలరాజ పల్లవ (III, 57); హరుషా శుధారలు (XII, 213); వనేచరియలు (VI, 44.) వంటివి కుమారసంభవమున అనేకము గలవు.

ఐతే, నన్నెచోడుడు "విగుర్వణ జృంభణంబులన్" అని ప్రయోగించినాడని యీ సందర్భముగా శాస్త్రిగారు చెప్పినారు. ఆ ప్రయోగ మట్లుగాదు— "పటుదోర్బల గర్వ విగుర్వణంబులన్" అని. 'కేవల సంస్కృత శబ్దము వికృతి శబ్దము లోడ సమసింపదు.' అను బాలవ్యాకరణవృత్తి (సమాస-3) ప్రకారముమీదిది దుష్టసమాస మనియు, అట్టి దుష్టసమాసములు శివ కవులు ప్రయోగించి యున్నారనియు శాస్త్రిగారి తాత్పర్యము. ఐతే ఈ చర్చ "కలపాది" సాధుత్వము నకు సంబంధించినది. వారు చెప్పిన గ్రంథ గ్రంథి యగు "కలకలప్యాది" లేనప్పుడు 'కలపాది సాధుత్వ చర్చ' అనవసరము గదా!

3. ప్రేమన్న భోవాహినీ

వరరాధిని, ప్రవరునితో తామెప్పుడును సంచరించు కాంతారసంతానముల గూర్చి చెప్పుచున్నది—

బహురత్నద్యుతి మేదురోదర దరీ

భాగంబులన్ బొల్పు ని

మృహికాహార్యమునన్ జరింతు మెప్పుడుం

ప్రేమన్ నభోవాహినీ

అహరీ శీతల గంధవాహ పరిశే

లన్మంజరీ సారభ

గ్రహణేందిందిర తుందిలంబు రివి మ

త్కాంతార సంతానముల్.

—మను. II, 45.

మేము (వరరాధినియు, తన చెలికత్తెలును) ఈ హిమాచలమునందు ఎప్పుడును ప్రేమతో చరింతుము—అని వరరాధిని ప్రవరునితో నన్నది. ఇందలి ప్రేమ, చరించుటతో అన్వయించునది. దరీభాగములమీదగాని, మిహికాహార్యమునందుగాని, కాంతార సంతానములయెడగాని అపేక్ష—అభిలాష— కాంక్ష— వరరాధిని కున్నది. కావుననే సంతోషముతో ఆ యాచోటుల ఆమె పంచరించును.

“అచేతనములను గామించుట, ప్రేమించుట పాశ్చాత్య సంప్రదాయమగునేమోకాని మన సంప్రదాయముకాదు. అక్కడ నెవ్వరిని ప్రేమింపను లేదు.” అని శాస్త్రిగారు ఆక్షేపించినారు.

ప్రేమతో చరింతుము—అనగా సంతోషముతో. సంచరింతుము అని యర్థము. ప్రేమ=హర్షము, సంతోషము. చూ. శబ్ద రత్నాకరము. శాస్త్రిగారు, ప్రేమను సురతక్రీడకై అభిలషించుటనుగా భావించుట పొరపాటు. పెద్దన, ఇట్టివే మరియొకటి రెండు ప్రయోగించియున్నాడు.

1. అను దినము తీర్థ సందర్శనాభిలాష

మాతృ సుప్సంగ నత్తరుణాగ్ని హోత్రీ. I 57.

2. భూమిసురుఁ డరిగె.....కానన

హేమాధ్య దరీ ఝరీ నిరీక్షాపేక్షన్ I 79

3. కపటాంతేవాసినై.....శిష్యుల గెడన్

గూర్చుండి చర్చారతిన్ V 14.

4.జిఘృక్షారతిన్ V, 7.

కాబట్టి ప్రేమను ప్రణయవాంఛగా అర్థము చేసుకొనుటయు, ప్రేమన్— అనుటకు బదులు—ప్రేంఖత్ అని సవరించుకొనవలయు ననుటయు; ప్రేంఖత్ అను పదము నభోవాహినీ లహరులకు విశేషణమనుటయు వ్యర్థ విచారము.

ఐతే, “ప్రేమన్=అనురాగాతిశయముతో” అని వ్యాఖ్యాత టీక వ్రాయుట (వావిళ్లవారిది) సరసము గాదు.

4. పల్కు లొండొంటికి

భట్టుమూర్తి, కావ్యాలంకార సంగ్రహమును వామాంతరముగల ‘సరస భూపాలీయము’వ గ్రంథాది కృత్యములయందు—నరసభూపాలుని కృతినాయకుని చేయబూని, ‘రవివంశాధీశ్వరుం డీ నృసింహ భూపాలాగ్రణి కీర్తివర్ణనము’ (I, 28)’నకు మున్నగా, కృతినాయక ప్రాముఖ్యమును తెలుపు సందర్భమున ఈ పద్యము చెప్పెను—

సీ. రామాయణాదిక గ్రంథంబు లనవద్య
వేత్సవర్ణనల వన్నియకు’భైక్యె

వై శేషికాది నానా శాస్త్రములు శిః
ప్రతిపాదనమున సన్నుతి వహించె
సంధ్యాది మంత్రముల్ శశ్వదీశ్వరనామ
జప సాధనత ననశ్వరము లయ్యెఁ
బలుకు లొండొంటికిఁ బామిన్కులును బర
బ్రహ్మగోచరములై ప్రణుతి గాంచె

—కావ్యాలం. సం. I, 24

ఇందలి “పలుకు లొండొంటికి” అను మాట పూర్వాపరములకు అనువుపడి అన్వయింపకున్నది. ఇది భట్టుమూర్తిచెప్పిన “సంబంధ వర్జితము” (IV, 40) అను వాక్య దోషము. ఈ దోషమును శాస్త్రిగారు సవరించినారు. కాని “పల్కు లొండొంటికి” అని సవరించుటవలన ‘భిన్నవచనదోషము’ (IV, 38.) ఏర్పడలేదా? పల్కులు—బహు వచనము. ఒండు—ఏకవచనము. కాబట్టి ‘పల్కొకండొంటికి’ అని యుండదగునేమో? పలు పల్కులేటికి, పలుమాట లేటికి, పలుకులు వేయేల—ఇత్యాదిగాను సవరణలు సూచించవచ్చును. కాని లిఖిత ప్రతులు సంప్రతించనిదే స్వతంత్రించి సవరణలకు పూనుకొనరాదు.

5. యవ సైంధవంబు

కృష్ణుని రాయబారము విఫలమైనది. అతడు తనను అంపి వచ్చుటకు కర్ణుని రథముపై గొనివచ్చి యేకాంతమున కర్ణ జన్మ రహస్యమును వివరించెను. అదియును వ్యర్థము కాగా సమరము నిశ్చయించి కర్ణునితో ననుచున్న వచన మిది—

“.. ఇహ్మాసంబు సౌమ్యంబై శీతోష్ణంబులు
లేక పుష్పసలోపేతంబును, సమగ్ర ధాన్యంబును,
సులభ యవ సైంధవంబును నగుచు నొప్పియున్న
యది; యేడెనిమిది దివసంబులకు నమావాస్య వచ్చు
నది పుణ్యదినంబునాడు భండనంబు గావలయు....”

ఉద్యోగ. IV, 49

ఈ వచనములోని “యవ సైంధవంబు” సందర్భమునకు సరిపడిలేదు. యవలు ఒక రకపు ధాన్యము. ‘సమగ్ర ధాన్యంబును’ అని ముందే చెప్పి మరల ధాన్యవాచకమగు యవలను పేర్కొనుట అనుచితము. కాబట్టి ఆ పదము యవలుగాక యవ పము అగునని, యవస మనగా తృణమని శాస్త్రిగారు

సవరించినార . సైంధవము అనగా ఇందుప్పు (సైంధవ లవణము), గుర్రము అని యర్థములు. ఇందుప్పు గాని గుర్రములుగాని ఒకానొక మాసములోనని యేమి, ఎప్పుడైనను లభించగలవుగాన అక్కడ నున్నది సైంధవముగాదు, ఇంధనము అనియు శాస్త్రీగారు వివరించినారు. ఇంధన మనగా వంట చెరకు. గడ్డిగాదమును, వంట చెరకును, అటు 'సమగ్ర ధాన్యంబు'నకు తోడుగా నుండుట యుద్ధకాలమున ముఖ్యమే. కాలిబంటులకు, గుర్రములకు, ఏనుగులకును గావలసిన ధాన్యము, వంటచెరకు, తృణము అన్నియు సులభసాధ్యములైనకాలమని కృష్ణుని యభిప్రాయము. కాబట్టి శాస్త్రీగారు సూచించినట్లు "యవ సేంధనంబు" సరిపడును. కాని యీ పాఠము ఎక్కడిది? వ్రాత ప్రతులలోనిదా? శాస్త్రీగారు వూహించినదా?

పరమ ప్రామాణికముగా నుండదగిన భారతమునే మన మిప్పటికి చక్కగా ముద్రించుకొన లేకున్నాము. మన యసమర్థత కింతకంటె ప్రబల నిదర్శన మేమి కావలయును?

6. ఉర్విరాల, బలిఘోషాడంబరంబుల్.

తెనాలి రామకృష్ణుడు, పాండురంగ మాహాత్మ్యమున రాధాదేవి తపోవర్ణనా సందర్భమున తొలకరిని వర్ణించినాడు—

అది గ్రావము లుర్విరాల బలిఘోషాడంబరంబుల్ వియోగిద్రోహం బొనరింప వారినిధి కెంగేలంటంగా వాహినుల్
భద్రేభప్రతిమాన మూర్తియగుచున్ బాధోధర్మశ్రేణి కుంభద్రోణంబులు గ్రుమ్మరించె విమలాంభః పూర ధారావళిన్

—పాండు: IV, 26.

అదిగ్రావము అనగా కొండల కాళ్లు. అవి తొలకరి వానకు భూమిపై బడినవని వర్ణన. రాలుట భూమిపైనేగాని మరి ఎక్కడ రాలును? అని శాస్త్రీగారి ఆక్షేపము. కవులు ఛందోబంధమున ఇఠికించిన "ఉర్వులు" లక్షోపలక్ష లున్నవి! వీని నన్నిటిని సవరింపబూనుకొన్నచో అది అలవిగాని పని. ఇట్టి వానిని గ్రంథ గ్రంథులనుట సరిగాదని మనవి. "దిగిరాను దిగిరాను దివినుండి భువికి" అన్నప్పుడు భువికిగాక, పాతాళమునకు దిగివచ్చునా? అనుట సరసముగాదు. ఉర్విరాలన్—అనుటకు బదులు "ఉర్లిరాలన్" అని శాస్త్రీగారి సవరణ. ఉరలు—క్రియ. దీనికి రూపాంతరము ఉర్లు. దీనికి కాత్వర్థక రూపము ఉర్లి. దొర్లి, కాఱి, రాలి, వీడి— అని దీని కర్థములు. కొండరాళ్లు దొర్లిపడినవని చెప్పుట ఉచితమని శాస్త్రీగారి యభిప్రాయము. కొండరాళ్లు తొలకరి వానకు పడినవి అనిన చాలదా? దొర్లిపడినవని చెప్పుట యేల? దొర్లిన తరువాత పడకుండునా? పడిన రాళ్లు లోయలలో పడినవా? నేలపై బడినవా? కొట్టుకొనిపోయినదులలో నముద్రముతో బడినవా? అని యిట్లు కాకదంతవరీక్ష చేయుట సమంజసమేనా?—

“కొండరాళ్లు చిన్నవి. ఏ వర్షమునకైనను రాలును. దానికి తొలకరి వానయే అక్కరలేదు. పెద్ద బండలు ఏ వర్షమునకును రాలవు” కాబట్టి దొర్లిపడును—అని శాస్త్రీగారి భావము. అప్పుడు ఉర్లన్ అన్నచో సరిపోవునుగదా? ఉర్లిరాలన్ అనుట యెందుకు?

తరువాత—బలిఘోషాడంబరంబుల్— పూజల సంబంధమైన గొప్ప చప్పుళ్లు—అను నర్థము సరియైనదికాదు అని వా రన్నారు. 1962 నాటి వావిళ్లవారి ప్రచురణలో బులుసు వేంకట రమణయ్యగారి టీక— “గొప్ప బలముకల ఉరుముల ఆర్పాటములు” అని యున్నది. ఇది గ్రాహ్యమే. “పవిఘోషాడంబరంబుల్” అని శాస్త్రీగారి సవరణ. పవి అనగా వజ్రాయుధము. ఇది రమ్యతరమగు పాతమని వారి భావము. కావచ్చును. పరిశోధకులు స్థితగతిచింతనము చేయవలయునేగాని స్వారస్యముల కొరకు పాతముల మార్చవచ్చునా?

7. ప్రథమ జామాత.
భీమరాజు, నలదమయంతీపరిణయమున— అల్లునకు అరణమిచ్చు సందర్భమున—శ్రీనాథుడిట్లు రచించెను: 1
తే. ప్రథమ జామాత కిచ్చె భూపాల తిలకుఁ
పగి శోభంబు లై నీ దివ్యాంబరములు...
—శృం. వై. VI, 97,

[‘మనుజునాథుండు ప్రథమ జామాత కొనగె’
అని శాస్త్రిగారు చూపిన పాఠము.]

“ప్రథమ జామాతకు=పెద్ద యల్లనకు—అని వెంకటరాయశాస్త్రి గారి వ్యాఖ్యానము. అబద్ధమునకు అసంబద్ధముగా వ్యాఖ్యానించిరే కాని పాదదోషమును పరికింప జాలరైరి. అక్కడ ఉండవలసిన పాఠము ‘ప్రథమ జామాత కొనగె’. ప్రథమన్ ప్రశస్తితో అని అర్థము.” అని శాస్త్రిగారి వ్యాఖ్యానము.

భీమరాజునకు దమయంతి ఒకర్తయే కూతురు. దముడు, దాంతుడు, దమనుడు—అని ముగ్గురు కొడుకులు. ఆమెకు భర్తయైన వాడు నలు డొక్కడే. కాగా, ప్రథమ జామాత అను పాఠమును, దానికి పెద్ద యల్లు డను నర్థమును వ్యర్థము కదా యని శాస్త్రిగారి యభిప్రాయము. కాని శ్రీనాథుడే అదేఘట్టమున దీనికి మూడు పద్యముల ముందు—

తే. జముని నాలుకతో నెకనక్కె మాడఁ
దమకపడు క్రొత్త పైఁడి మోళము గలూరి
భీమనృపుఁ డిచ్చె గారాపుఁ బెద్దపెండ్లి
కొడుకుఁ గుఱుకు నైషధక్షోణిపతికి.

(VI, 94.)

అని నలుని “పెద్ద పెండ్లికొడుకు గుఱు”గా వర్ణించెను. కాబట్టి వేదము వారి వ్యాఖ్యానము పరైనదే యనియు, శ్రీనాథుని తాత్పర్యమేమో శాస్త్రిగారికే తెలియ లేదనియు గ్రహింపవలసి యున్నది. ప్రథమన్ అనునది వారి అపోహ కల్పితము.

ప్రథము డనగా— మొదటివాడని గాక— ముఖ్యుడు, శ్రేష్ఠుడు అనియు నర్థము. నలుడు భీమరాజునకు శ్రేష్ఠుడైన అల్లుడు. ఒక రాజునకు చక్రవర్తి అల్లు డగుట, శ్రేష్ఠతాపాదకమే కదా? పెద్ద అనుమాటను గూడ ఈ యభిప్రాయముననే శ్రీనాథుడు ప్రయోగించెను. పెండ్లికొడుకు వయస్సున కుఱువాడే గాని, యోగ్యతలయందు పెద్దయే అని పెద్ద పెండ్లికొడుకుఁగుఱుకు తాత్పర్యము. “మనయశోద చిన్ని మగవానిఁ గనెనట” “ధనంజయ ప్రవరు కరమ్ము” ఇత్యాదులును ఇట్టివే కదా?

8. కన్నేలు కాదారి

భీమేశ్వర పురాణమున—దక్కరామపురవర్గ నమున—శ్రీనాథుడు భీమేశ్వరస్వామివారి రాసికృము నిట్లు వర్ణించెను—

ఎనయం గల్గిన కూర్మి భుంగిరిటిఁ గా
నీ తండుఁగానీ నికుం
భునిఁ గానీ కయిదండ పట్టుకొనినం
భోగేచ్చ నంతఃపురాం

గనల్ గన్ను మొలంగి యప్పురము నం
గన్నేలు కాదారి ప్రా

ద్దున భీమేశుడు సానివాడ కరుగున్

ధూర్త ప్రకారంబునన్ —భీమ I.112

ఇందలి “కన్నేలు కాదారి ప్రాద్దు”ను శాస్త్రిగారు సరిగా పరిశీలించి అర్థ వివక్ష చేయరైరి. “కన్నేలు” అను పదమును— సరళాదేశమును, శకట రేఫమును గుర్తింపక—“గన్నేరు—పుష్ప విశేషము” గా భావించి, యిక్కడ సందర్భపడదని తల్లివేసినారు. కంటిని బాధించు, దృష్టి ప్రసరింపనీయని అను నర్థము లిచ్చునది యని “కన్నేర్పు” శబ్దమును సూచించిరి. కాని “కన్నేలు” శబ్దమునకు గూడ సందర్భపడగల యర్థమున్నదనియు, అదియొక జాతీయమనియు గుర్తింపవలసియున్నది. కన్ను + ఏలు = కన్నేలు— కంటితో శోధించు, కంట వత్తి పెట్టుకొని చూచు, కళ్లు పొడుచుకొన్నట్లు చూచు—ఇత్యాదిగా గ్రహింపవలయును. ఇదియు ‘గొడ్డేలు’ వంటి జాతీయము. గొడ్డు + ఏలు—గొడ్లను పూన్చి సేద్యము చేయు—అని యర్థము. “బొడ్డువల్లెను గొడ్డేటి మోసపోతి” అని శ్రీనాథుని చాటువు.

కాబట్టి, కన్నేలు కాదారి ప్రాద్దు—అనగా కళ్లు పొడుచుకొన్నను కనిపించని అర్థరాత్రివేళ అని యర్థము. దీనికి ప్రయోగాంతరము లేదనియు, ‘కాందారి. మాందారి’ ప్రాద్దున’ అనియుఁ జదువ వచ్చును అనియు సూర్యరాయాంధనిఘంటువు సూచించినది. (చూ. కాదారి ప్రాద్దు). కన్నేలు కాదారి ప్రాద్దును—కాందారి మాందారి ప్రాద్దుగా గూడ చదువవచ్చునను సూచన నిఘంటుకారులు చేయ వలసినది కాదు. ఇట్టి వన్నియు అపామాణికములైన వ్యర్థ ప్రసంగములు.

“మరియొక వింత. ఈ కాదారిప్రొద్దు శివరాత్రి మాహాత్మ్యమునందును ప్రయోగింపబడినది. సారస్వత పరిషత్తుకటితప్రతియందు ‘గాంధారి ప్రొద్దున’ అని ముద్రింపబడినది. దానిని వేను సవరించి పంపినను ద్వితీయ ముద్రణమున సవరింపరైరి. తాళపత్ర గ్రంథస్తమో పరిష్కర్త ప్రణీతమో తెలియరాదు. గాంధారి ప్రొద్దును పదము శ్రీనాథుడు ప్రయోగించునా?” అని శాస్త్రిగారు అన్నారు.

కాదారి ప్రొద్దునకు కాంధారి ప్రొద్దు అని రూపాంతరము కద్దు. వర్ణాదేశమును (కాకుగా), అల్పప్రాణమునకు బదులు మహాప్రాణాక్షరము(దా కు థా) పడిన యచ్చు తప్పును గుర్తింపక శాస్త్రిగారు కాంధారి ప్రొద్దును గాంధారి ప్రొద్దుగా పొరపడియుందురు. నేను చూచిన సాహిత్య పరిషత్ ప్రకటితప్రతి శివరాత్రి మాహాత్మ్యమునందు ఈ ప్రయోగములేదు. ‘కాదారి ప్రొద్దు’ అను ప్రయోగము భీమఖండమున దప్ప మరియొకటి లేదని సూ.ని.సూచన.

9. సాని పెండ్లి

భీమఖండమునందే దక్కరామ మహిమను వర్ణించుచు శ్రీనాథు డీ పద్యమును రచించెను—

పదునాల్గు మహా యుగముల
ముదాకండగు భీమనాథు మొగవాటై యుం
డదు సానిపెండ్లి యెప్పుడు;
నది దక్కరామమహిమ మగునో కాదో

—భీమ. I. 113.

ఇక్కడ ‘సానిపెండ్లి’ సరిపడదని “సాని పెంటి” అని యుండవలయునని శాస్త్రిగారి సంస్కరణము. ‘పెంటి యనగా యువతి అనిఅర్థము’ అని వా రనుచున్నారు. సాని అనగా దేవదాసి, గుడి, చేటి, వేశ్య అనిగదా? ఇది స్త్రీ వాచకమే. దీనిపై మరల ‘పెంటి’ యేల చేర్చవలయునో శాస్త్రిగారే చెప్పవలె. అట్లయినను తిర్యగ్జ్ఞాతువులయం దుపయోగించు పెంటికంటే ‘పిల్ల’ వాడియుండ నగును గదా? సానిపెండ్లి సంప్రదాయము తెలియక వారు పాఠము మార్చవలె నన్నారు.

ఆటపాట నేర్చి యీడేరిన సానిజాతి కన్య
వారిమతసంప్రదాయామసారము మొదట శంక

రుని గుడిలోనో, కృష్ణుని యాలయములోనో గజ్జె కట్టి యా? పదుగురియెదుట స్వామినే పెండ్లాడవలె. ఆ తొలినాటి యాటకు పుర్రప్రముఖులతోపాటు సరసులునువచ్చి వినోదింతురు. అమెకు కన్నెటికము పెట్టిన సరసాధ్యుని తల్లియనుమతిపై లంగీకరించి ఆమె అతనితో కాలక్షేపము చేయును. ఐనను ఆమె యెందరిని వలపించి అనుగ్రహించినను ఆమెకు భర్తయైనవాడు ఆ భగవంతుడే. ఇదీ ఆనాటి వారి యాచారము.

దక్కరామములో సానులందరును శైవ సంప్రదాయముగలవారై భీమేశ్వరునే పెండ్లియాడుదురనియు, ఈ స్వామివారి మొగవాటున ఎప్పుడును మరియొక స్వామితో సానిపెండ్లి జరుగదనియు సారాంశము. కాబట్టి “సానిపెండ్లి” సరియైనదే.

10. ధరణీధర పత్ని,

దైన్యము ముంచెన్.

శాస్త్రిగారు చూపిన భీమఖండమునందలి పద్య మిది—

పరమాసించుచు బరమే
శ్వరు నానతి జేసె దివ్య భవనంబులు దా
నరికాలుడు కరికాళుడు
ధరణీధరపత్ని మనసు దైన్యము ముంచెన్

జ్ఞాన ప్రసూనాంబికా గ్రంథమాలవారిచే ప్రకటింపబడిన భీమేశ్వర పురాణమునందలి పద్యము చాల మార్పుతో నున్నది—

పరమాశించుచు భీమే
శ్వరు ననుమతిఁ జేసి చోడవంశాభరణం
డరికాలుడు కరికాలుడు
ధరణీధరపత్ని మనసు దైన్యము ముంచెన్.

—భీమ I. 115

దీనికంటె శాస్త్రిగారు ఇచ్చిన పద్యమే సమగ్ర సమన్వయ సాధకముగా నున్నది. కాని వారి అర్థము లోనే పొరపాటు దొరలినది.

కరికాలచోళుడు పరమేశ్వరు నాజ్ఞచే దివ్య భవనములు (దక్కరామమున) నిర్మించెను. అందు వలన ధరణీధరపత్నియగు మేనకయొక్క మనస్సును,

దైన్యము (కర్త), ముంచివేసినది. శాస్త్రిగారును ఈ యర్థమును యథా సంభవముగా గ్రహించినారు. కాని మేనకాదైన్యమునకు కారణ మగవడుటలేదని పాము మార్పునకు పూనుకొన్నారు.

మేనకాహిమవంతులకు తొలి సంతానమైన మైనాకుడు ఇంద్రునకు భయపడి సముద్రములో దాగుకొన్నాడు. తక్కిన క్రొందరును రెక్కలు తెగి పడిపోయిరి. పార్వతియైనను పరమేశ్వరునితో పాటు తమయింట—హిమాలయమున—నుండగలరని ఆశించినందుకు, పార్వతిపరమేశ్వరులు కరికాల చోళుడు కట్టించిన దివ్య భవనములందు జేరుటకు దక్కిరామము పోయిరి. మేనకకు సంతానపు టెడ బాటువలన దైన్యము కలిగినది. భీరుడగు హిమాల యుడు దీనుడు కాలేదు. మేనకకు స్త్రీజన సహజ మైన దైన్యము ఏర్పడినది. ఈ విధముగా పద్య భావము సరిపడిపోయినది.

కాని శాస్త్రిగారి చర్చయిది—

“.....మేనక....దైన్యమునకు కారణమేమి ? ఇల్లు వాకిలి లేక మెట్టలవెంట పుట్టలవెంట తిరిగెడి తన అల్లునకు కూతురునకు దివ్య భవనములు లభించుట అత్తకు దైన్య హేతువగునా? అల్లుడు కూతురు సుఖించుట అత్తకు దుఃఖహేతువగునా? ఈ దురభిప్రాయము తప్పు పాఠమువలన కలిగినది. ఇల్లు వాకిలి లేకపోవుట ఇల్లాలికి దుఃఖహేతువగును. కాని ఇల్లాలి తల్లికే కాదు. కావున యిక్కడ పత్ని యనుచోట పుత్రియని దిద్దవలయును. ముంచెన్ అనుచోట మాంచెన్ అని దిద్దవలయును. ఈ రెండు పాఠములు సవరించిన సరసమైన అర్థము లభించును.”

సవరించకయే సరసతరమైన అర్థము లభించు నప్పుడు పాఠాంతర ప్రసక్తి అనవసరమని నా మనవి.

11. పట పల్లవంబులు

శ్రీనాథుడు దక్షవాటిపురమునందు వీక్షి మలయమందమారుతమును వర్ణించుచున్నాడు—

“కలమ పాలికల చక్కని చన్నుగవలపై పట పల్లవంబులు వాయదట్టి...”

పట పల్లవము లనగా మట్టి చిగుళ్లు. వీనిని

చన్ను గవలపై అలంకారముగా గాని, తాపశాంతికి గాని ఉపయోగింపరు. కాబట్టిఆ కన్నెల చన్నులపైని సున్నవి పటపల్లవములుకావు. పట పల్లవములు. అనగా సన్నని చిన్నిపయ్యెదచెరగులని అర్థము.” అని శాస్త్రిగారు సూక్ష్మముగా పాఠ సవరణ గావించినారు. పటపల్లవములనగా వస్త్రపు కొంగులు, పయ్యెద చెరగులని యర్థము. బాగున్నది. కాని చిక్కని చను గవలపై సున్న యీ పటపల్ల వము తెవరివి? కలమపాలికలవి. కలమపాలికలనగా ఎవరు/ ఏమి? శాస్త్రిగారు సూచించి నట్లు కన్నెలా, జడపదార్థములా? కవి ఈ పద్యమున అన్నియు జడపదార్థములనే సేకరించినాడు, చూడుడు—

సీ. తిలకంబు బలుతేనియలఁ బోఁకమోకల
పువ్వుఁ బాళల తావిఁ బుక్కిలింపి
కలమ గోపికల చక్కని చన్నుగవలపై
పట పల్లవంబుల వాయదట్టి
సవ్వగోదావర జలతరంగారోహ
కేళీసుఖంబు లంగీకరించి
దేవ గంధర్వ లీలావతి హాటక
ప్రసాద వలభి గర్భములు దూత
తే. ప్రతిదినము దక్షవాటిపురంబునందు
మలయ వేలావనీ మందమారుతంబు
గంధసార లతా కుడుంగముల మెలఁగు
చిలువ లేమలు సేవింప వెలితి పడుచు.

—భీమ. I, 98.

(జ్ఞాన ప్రసూనాంబికా గ్రంథమాల వారి ప్రతిలోనిది.)

మలయ పర్వత ప్రాంతము నుండి వీచుచు వచ్చు మందపవనుడు, ప్రతిదినము దక్కిరామ పురమున ప్రవేశించి సాగనుకాడై సరసుడై చందన వృక్షముల కల్లుకొనియుండు పాదరిండ్లలో విహరించుచు నాగకన్యలు. సేవించుటవలన— అనుభవించుటచేత— అలసి చిక్కి సగమయ్యెడువాడు. మందపవనుడు మలయ వేలావనీ జనుడు గాన అతనికి చల్లదనము, సాగంధ్యము సహజపిద్యములు. దక్షవాటి అన్ననో మలయముకంటె మధుర మోహనమైన శృంగార వాటి. అతడిపురమున ప్రవేశించి, తిలకపుష్పములయొక్క పూదేనెలను, పాకచెట్లయొక్క పూగుత్తుల వాసనలను పుక్కిలించి తన

ముఖమును మధుర వాసనావంధరితము గావించు కొన్నాడు. (తాంబూల చర్వణము వంటి భోగము వసుభవించినాడన్నమాట.) తరువాత, కలమ గోపికల (పాలికల) యొక్క బిగువైన చనుదోయిపై నుండు పయ్యెడ చెరగులను మెల్లగా జారదట్టి బాహ్యరతిసౌఖ్యమును సంభావించినాడు. ఆ మీదట ఏడుపాయలై ప్రవహించు గోదావరీ జలముల తరంగము లనెడు ఉత్తమ స్త్రీ పిటుదుల సంపర్కమున అభ్యంతర రతి సౌఖ్యమునకు ఉన్ముఖుడైనాడు. అటుపై, శృంగారవతులైన దేవకాంత లయు గంధర్వస్త్రీలయు బంగారపుటంతిపురములపై మేడలలోపలి భాగములందు చొచ్చి ఆచ్యటి రాసిక్యము గ్రహించినాడు.

దక్షారామము లోని చెట్లు చేమలు, పైరుపచ్చలు నీటి వనరులు, మిద్దెలు మేడలును అన్నియు ఎట్టివానినైన రసిక శేఖరుని గావింపజాలు శృంగార వాసనా సంవిలసితము లని కవి యీ మలయ మారుత వర్ణనా సందర్భమున ధ్వనింపజేసినాడు.

ఇందలి “కలమ పాలికలు (గోపికలు) కన్నెలు కావు; తిలక వృక్షములు—పోకమోకలు, జలతరంగములు వలభిగర్భములు—ఇత్యాదులవలె అవియు జడములెయని నాయూహ. కలమము

అనగా వరిపైరు. కలమము అనెడు గోపికలు లేక స్త్రీలు అని రూపకము. గోపికలు పాలు మోయునట్లు లేతపైరుల పాట్లలో పాలుపట్టి యుండి చిరుగాలులకు వయనించులాగున తోచును. లేదా, కలమ పాలిక లనగా వరిపైరుల వరుస లని యైనను అర్థము. (పయిమంచుపార వయ్యెడ కావచ్చును. ఇట్టిది యూహ్యమై గూఢ రూపకముగా తోచును.)

మొత్తముమీద శ్రీ సాంబమూర్తిశాస్త్రి గారు చూసిన కొన్నిసవరణలు—వివరణలు ఉచితములై గ్రాహ్యములగుచున్నవి. కాని వారు తమ సొంత పాఠములు సూచించుటకుముందు, తాళ వ్రతములు, వ్రాతప్రతులుచూచి అందలి పాఠముల సంగతి సందర్భములు చర్చించి సరిపడనియెడల వారి యభిప్రేత పాఠములు వెలువరచవచ్చును. అది సంప్రదాయముగదా? ఈ విధముగా శ్రీనాథుని శివరాత్రి మాహాత్య గ్రంథ గ్రంథులగూర్చి గూడ చర్చించ గలరని కోరుచున్నాను.

ఈ నా యభిప్రాయముల నిట్లు వెల్లరచుటకు కారణభూతులైన శ్రీ శాస్త్రిగారికి పువరభి వాదములు.



భయం భయంగా

శ్రీ మురళీధర్

రామారావుకు బతుకంటే భయం. ప్రాద్దున్నే నిద్రలేస్తూనే సూర్యుణ్ణి చూడటమంటేనే భయం. వాడి వేడికిరణాలు కళ్ళల్లో గుచ్చుకుంటాయని! నిద్ర లేవగానే కాఫీ తాగుదామని ఎంతో మనసు. ముఖం కడుక్కుంటేనేగాని కాఫీ యివ్వదు సరోజ. చిన్నప్పుడు అమ్మకూడా యింతే. పెద్దయిన తర్వాత, తనంతటి వాడు తానై, భార్య పిల్లల్ని పోషించుకునే పీత్తి, వయస్సు వచ్చినా తనకి కావలసినట్టు జరగదు తన యింట్లోనే. సరోజ మేనమామకూతురు కావటం ముప్పొచ్చింది నిజానికి.

గట్టిగా ఆలోచిస్తే (దానికి భయమే మరీ!) దేన్ని చూసినా భయం వేస్తోంది రామారావుకు. పాద్రా బాదులో ఇన్నూరెన్ను కంపెనీలో గుమాస్తా రామారావు గుడ్డి కన్ను మూసినా తెరిచినా ఒకటేవని మిత్రుల కథనం.

ఆమధ్య ఒకరోజున ఆఫీసుకు వెళ్లాలనిపించ లేదు రామారావుకు. సరోజ తలంటుకుని జాట్టు చిక్కు తీసుకుంటూ 'డ్రీమ్'గా చూస్తోంది అప్పుడు. ఒక్కసారి ఏదో అనిపించింది అంత మామూలుగా కనిపించే రామారావుకూను. ఒక్కసారి వెనకగావెళ్లి కళ్లు మూసి కటుక్కున ముద్దెట్టుకుందామని పించింది. కిటికీలోంచి కిరణాలు జారుతున్నాయి జలతారు పోగులాగ. సరోజ బుగ్గమీదపడి మెరుస్తు వ్నాయి. కనిపించని ఒక్క క్షణం ఆగి ఆగి మురి పిస్తున్నాయి. సరోజ ఎలాఉందని ఆ క్షణంలో!

ఒక్కసారి మనస్సు ఝల్లుమంది. 'అబ్బ. వెధవ ఆఫీసు. వెధవ పాలసీలు. వెధవ ఉత్తరాలు. వెధవ చాకిరి. వెధవ పూవర్సెంటు. వెధవ చివాట్లు. ఈక్షణం యిలాగే ఉండిపోతే సరోజ కళ్ళల్లోకిచూస్తూ వచ్చోకి తీసుకుని ఉక్కిరి బిక్కిరి చేపేసి...'.

'అలా విలబడిపోయారేమండి బెల్లం కొట్టిన రాయిలాగ? ఇవార ఆఫీసు ఎగ్గొడధామనా ఏమిటి,

వేషం? అదేం కుదరదు' అని సరోజ అనేదాకా తెలివి రాలేదు. 'అబ్బేజే, అదేంకాదు వూరికే నిల్చున్నా. చూస్తున్నా. అంతే.'

మరో నిమిషంలో రామారావు బస్స్టాప్ దగ్గర ఉన్నాడు. చేతిలో కాఫీ ప్లాస్కా, అల్యూ మినియమ్ టిఫిన్ డబ్బా, చెక్కిన పెనపలూ, యింకు వింపిన పెన్ను, వో లాగూ చొక్కా, అరిగి అరగని చెప్పులూ, పాగదీసి లెంపకాయకొడితే బిక్కుముఖంవేసే ముఖాన్ని తగిలినచుకుని.

బస్సెక్కి తిన్నగా ఆఫీసుకు వంటిని చేరవేసాడు. బల్లమీద కాగితాలకట్టు 'రెడీ'గా ఉంది. రామారావు ఆఫీసుకురాగానే ప్లాస్క్లోంచి కాఫీ తాగబోయే ముందర మరో పెద్ద గుమాస్తాకు యిస్తాడు. 'తప్ప దేమిటోయ్ కాఫీ తాగటం? అందులో యింటి కాఫీ వదులుకోవటం ఏమిటిలే' అని గటాగటా తాగేస్తాడు. 'ఈ కాగితాలు సరిగ్గా ఉన్నాయేమో చూడవోయ్. నాకు మహా విమర్శ ఉంది' అని తోటి గుమాస్తా అప్పారావు మరికొన్ని కాగితాలు తోపేస్తాడు. పాయం త్రం మూడు గంటలకి టీ తాగి 'యింకా కాలేదు టోయ్' అని గదమాయించి తర్వాత మరో అరగంటకి ఒక మెహర్బానీ చిరునవ్వు విసిరి కాగితాలు గుచ్చెత్తి తీసుకుపోతాడు. ఆఫీసు అయిపోయేలోగా ఒక్కవ్యూమ్ల తప్ప మిగతా వాళ్లంతా ఏదోరకంగా రామారావుచేత చాకిరి చేయించుకుని ఉద్దరించే వాళ్లే.

ఆవార స్నాపర్సెంటు పిలిచి'ఏమిటోయ్' రామా రావ్! మరీ అయోమయంగా ఉంది నీ వ్యవహారం. నీకు పనిమీద ధ్యాసలేనట్టుగా ఉందే చూస్తే' అన్నాడు. ఏదో మ్యాపు మ్యాపు మని సమాధానం చెప్పి తప్పు కున్నాడు, రామారావు.

ఇంటికి రాగానే సరోజ పలకరించనైనా లేదు. ఇల్లూ అటూ చూశాడు. అరిగిపోయిన పెప్పిలూ,

పెన్, మిగతా చిత్తు కాగితాలూ తీసి గదిలోని టేబిల్ మీద పెట్టాడు. తగిలించుకున్న 'ఫ్లాస్క్' కూడా చిక్కు విడదీసినట్లు పక్కకు పెట్టాడు. ఆఫీసుకు వెళ్లటప్పుడు ఒక సంచి మడతపెట్టి తీసుకు వెళ్లటం అలవాటు. ఇంటికి వచ్చేటప్పుడు కూరలు తీసుకు రావటం ఒక డ్యూటీ. 'ఇన్నేళ్లబట్టి కూరలుతెస్తాన్నా పుచ్చువంకాయలూ, వడిలిపోయిన అరటికాయలూ, ముదిరిపోయిన బెండకాయలూ తప్ప మంచి కూరల కూడా తేవటం తెలియదు. ఏంచేస్తాం ఖర్మ? దేని కైనా పెట్టిపుట్టాలి' అని విసుక్కుంది సరోజ. ఆ రకంగా విసుక్కోవటం కూడా కొత్తకాదు.

రాత్రి భోజనం చేస్తూ 'అన్నంలో రాళ్లున్నట్లున్నాయి' అన్నాడు రామారావు.

'రాళ్లుండక రత్నాలుంటాయేమిటి, మరి చోద్యం' అంది సరోజ. అవాళ రాత్రి ఏదో ముక్కుతూ మూలుగుతూ పడుకున్నాడు.

మర్నాడు పొద్దున్న లేవ బుద్ధి కాలేదు రామా రావుకు. ఆలస్యంగా లేచే అలవాటులేదు రామారావుకు. ఒకవేళ లేస్తే వూరుకునే అలవాటు అంతకన్నాలేదు సరోజకు. ఎంతసేపూ లేవకపోయేసరికి కస్సుమంది. 'మీరు ఎంతసేపు పక్కతూదనుంచి లేవకపోయినా మీకు పక్కమీదకు కాఫీ యిచ్చేదిలేదు. అయినా ఆఫీసూ వ్యవహారం అదీ లేదేమిటి' అన్న మాటలతో రామారావు మత్తు కాస్తా వదలిపోయింది.

లేచి ముఖం కడుక్కుని కాఫీ తాగి ఆఫీసుకు తయారై గానుగెద్దులాగే వెళ్లబోయేసరికి సరోజ అంది 'అమ్మయ్య, యిప్పుడు ప్రజల్లో పడ్డారు' అని. ఏదో అందామని నోటిదాకా వచ్చినదికాని మళ్లా గడియారం చూపిస్తోన్న సరోజను చూసి ముఖం చిట్లించుకుని వెళ్లిపోయాడు బస్స్టాప్ దగ్గరకు.

ఈ రకంగా రామారావు జీవితం జీతంలాగా ఎదుగూ బొదగూ లేకుండా వెళ్లిపోయి ఉండవలసింది. మరో పాతికేళ్లు ఉద్యోగం చేసి పెన్షన్ పుచ్చుకుని యింకా బతికుంటే యిన్నూరెన్ను పుచ్చుకుని, మరో కాసిని ఏళ్లకి నిక్షేపంగా చచ్చిపోవచ్చు. ఈలోగా పుట్టిన కొడుక్కో, కొడుకులకో తద్దినం రోజునైనా తప్పకుండా జ్ఞాపకాని కొచ్చేవాడు. సరోజ కూడా సహ

జంగా వార్తక్యంవచ్చే, జబ్బుచేసో కాస్త ముందో, కాస్త వెనకో, కాలూ చెయ్యి పడిపోయో యీ లోకా న్నుంచి జారుకుని ఉండేది. అంతకన్న మరేమీ ప్రమాదం జరిగి ఉండేదికాదు. పూళ్లో వాళ్లకిగాని, దేశంలో వాళ్లకిగాని ఏమీ అనిపించేదికాదు గూడాను. కనీసం పత్రికల్లో కూడా మరణ వార్త ప్రచురించబడేదికాదు, పిల్లలు డబ్బిచ్చి ప్రకటనగా వేయిస్తే తప్ప.

సరోజ పుట్టింటనుంచి అత్తవారింటికి రావటానికి పెద్ద సరదా పడనూలేదు. మరి నిర్లక్ష్యమూ చూపలేదు. పొయ్యిమీద అన్నం గిన్నె దింపి విస్తట్లో వడ్డించుకు తిన్నంత మామూలుగా చూసింది కాపరానికి రావటాన్ని. రామారావుకుమాత్రం కాస్త మనసు పడ్డాడు. మీనాక్షమ్మగారుమాత్రం ఎప్పుడైనా అనేది, 'ఇప్పుడు నన్నేడిపిస్తున్నావా, యింక దాన్ని ఏడిపిస్తావనుకుంటా' అని. ఏడిచేవాళ్లకి ఎదుటవాళ్లని ఏడిపించటం చేతకాదు. ఆ సంగతి మీనాక్షమ్మగారికి తెలియదు. తండ్రి రంగనాథంగారు ఎప్పుడూ అందలం ఎక్కి తిరిగినవాడుకాదు. ఏడవటానికీ, నవ్వుటానికీ పెద్ద తేడా అంతకన్నా తెలియలేదు ఆయనకి బతికుండగా. ఏదో కొడుకు బతికి బాగుంటే చాలు అని సరిపెట్టుకు పోయే శ్రేణిలోవాడు. అదిగాక కాస్త చదువుకుని నాలుగురాళ్లు సంపాదించటం మొదలెట్టే సరికల్లా మహా గాభరా పడిపోయారాయన. ఆయన గాబరా మాట ఎలా ఉన్నా చుట్టుపక్కలవాళ్ల గాబరాఎక్కువైంది. రామనాథంగారికిమూడేళ్లముందే రిటైర్మెంట్ గుర్నాథం గారు మూడు రోజుల కోసారి పని కట్టుకుని వచ్చి వసారాలో బైతాయించి 'మీవాడు ఏం చేస్తున్నాడోయ్' అని సమాధానంకోసం ఆగకుండానే 'ఆ ఏం చేస్తాడు, బాధ్యతా ఏమన్నానా.....' అని యింకా సమాధానం ఏమీ రాకపోవటంతో, 'అయినా మనం ఏం చెప్పగలం యీ కాలపు కుర్రకారుకు' అని కండువా బుజాన వేసుకు వెళ్లిపోయేవారు.

ఇలా ఒక మూడు నెలల 'స్లోపాయిజనింగ్' లాగ గుర్నాథం రామనాథంవాళ్లఅబ్బాయి క్షేమంకోసం ఆత్రుత చూపించేసరికి నిజంగానే పరిస్థితి ఏదోఅయోమయంగా కనిపించింది ఆయనకి. 'ఏమే, అబ్బాయి వేళకి యింటికి వస్తున్నాడా? ఇంటి పట్టున ఉంటున్నాడా? దుబారా చేస్తున్నాడా?' అని అడిగాడు భార్యని ఒక 'రోజాన.

‘ఇదేం చోద్యం నన్నడుగుతారు. మీ తండ్రి కొడుకులు ఏం జేసుకుంటున్నారో నాకేం తెలుసు గనక. నా వంటిల్లా, నేనూను’ అని వార్పు కొచ్చిన అన్నపు గిన్నెవైపు వెళ్లిపోయింది.

ఆ ఆదివారం రాత్రి కాస్త ఆలస్యంగావచ్చాడు రామారావు. అంతే. ఒక్కసారి లేచిపోయాడుపైకి, ‘ఏరా, యివాళ నాలుగు రూపాయిలు సంపాదిస్తున్నావుగదా అని కులాసాగా సినిమాలూ, స్నేహితులూ అని తిరుగు తున్నావు. రేపు నీకూ ఒక పెళ్లాం అంటూ వస్తే యీ దుబరా ఖర్చు ఎలా కుదురుతుంది? కొంచెం వట్ల దగ్గరుంచుకుని మెసలుకో’ అని హెచ్చరించారు.

‘పెళ్లాం వస్తే దుబరా ఖర్చు వీల్లేదు గనకే యిప్పుడైనా నన్ను కాస్త కులాసాగా తిరగనీ’ అని అందామని ఆయనమాటే ఆయనకు ఒప్పజెబుదామని తెగ మనసుపడ్డాడు. గొంతులోంచి మాటలు నాలిక చివరిదాకా వచ్చి కూడా వెనక్కు వెళ్లిపోయాయి. గ్యాస్ పోయిన సోడాబుడ్డి ముఖం వేసుకుని వెళ్లిపోయాడు యింట్లోకి. ‘కాళ్లు కడుక్కో, భోజనం చేద్దువుగాని. అయినా బయట ఏదో గడ్డి తినేవచ్చి ఉంటావనుకో’ అని అన్నం వడ్డించింది ఆవిడ. అన్నం సయించనూ లేదు. తినక తప్పనూలేదు.

‘మహా గొడవగా ఉండే, ఎప్పుడు స్నేహితు లతో కాస్త సినిమాకి వెళ్లినాను? చెప్పేయ్యాలి నేను చంటిపిల్లాడిని కాదని, ఉద్యోగం చేసుకుంటున్నాననీ, నా ఖర్చులు నా కుంటాయని. నా స్నేహితులు, నా అలవాట్లు నావని’ చెబుదామనుకున్నాడు. ఒక్కసారి చెప్పవలసినవల్లా చెప్పేసి తేల్చేసుకోవాలి అనుకున్నాడు రామారావు. బాగానే ఉండేది తేల్చేసుకుంటే. కాని ఆ ఆలోచన మనస్సులోనే ఉండిపోయింది మరికొంత కాలం దాకా.

ఈలోగా మహా తౌండపడిపోయాడు రామ నాథం. ‘ఎందుకు అంత గాబరా, మన సరోజలేదూ’ అన్నది మీనాక్షమ్మ. ఇంటికి వెళ్లవేసినట్లా, ‘తలు పుకు వార్తీను వేసినట్లా, రామారావు పెళ్లి రానూ రావుతో నిమిత్తం లేకుండా అయిపోయింది. గొంతులో మాట నాలిక చివరిదాకా వచ్చినా, అక్కడితో ఆగి పోవలసిందేనని రామారావుకు తెలిసిపోయింది.

రామారావు గృహస్థుడయ్యాడని తెలుసుకునేటప్ప టికి రామనాథం, మీనాక్షమ్మ వంతులవారీగా యీ లోకాన్నుంచి దాటుకోవడమూ, సరోజ యింటి పెత్త నంతోబాటు భర్తపై అజమాయిషి కూడా చలా యించటమూ అమలులోకి వచ్చేసాయి! పాతకాలపు మిత్రులు కనిపించి అదోలా చూసేవారు రామారావుని. ఏకాలో చెయ్యో విరిగో, పక్షవాతం వచ్చి ఒక వైపంతా చచ్చుపడిపోయినప్పుడు చుట్టు పక్కలవాళ్లు చూసే సానుభూతిలాంటిది చూపించటం మొదలెట్టారు. ‘పాపం రెండు ఉద్యోగాలు రామారావుకి—బయట ఆఫీసు ఉద్యోగం, యింట్లో భార్య ఉద్యోగమూను, పాపం’ అంటూ వేళాకోళం చేసేవారు.

నిజానికి రామారావు చేదు మేస్తున్నాడ అంటే ‘చేదు అంటే ఏమిటి? నీకు చేదు అనిపించేది మరొకళ్లకి తీపి అనిపించవచ్చు. అంత అనుకూల వతియైన భార్య దొరకటం ఎంత అదృష్టం’ అనే వాళ్లా ఉన్నారు. కాని ఆ మాటలు కేవలం ఎదటి వాళ్లచేత కాదనిపించుకోతానికో, లేక వ్యంగ్యాన్ని సూచించతానికోనని తెలుసుకోవటానికి మరి ఎక్కువ సేపు పట్టదు.

రామారావుచొప్పగడ్డిలాంటి బతుకులో మార్పు, మరేమిటి, విప్లవం రావటానికి కారణం ఉప్పెనలాగ కొన్ని సంఘటనలు జరగటమే.

రోజూలాగే ఆఫీసుకు వెళ్లాడు రామారావు అవాళ కూడా. ఫ్లాస్కులో కాఫీ పెద్దగుమస్తాకు యివ్వలేదు. ఇవ్వక పోవటానికి ప్రత్యేకమైన ఆలోచన ఏమీలేదు మరి. ఆయన ఒకటి రెండు సార్లు పని ఉన్నట్లు పిలిచాడు. పిలిచిన పని చూసుకుని మళ్లా ‘సీట్’లోకి కూర్చుని పని చేసుకున్నాడు. మరో గంట పోయిన తర్వాత ఏదో మరిచిపోయినట్టు రామారావు దగ్గరకు వచ్చాడు. ‘చాలా శ్రద్ధగా పని చేస్తున్నట్లున్నావ్’ అని, రామారావు గాబరా పడకపోవటం చూసి, ‘అరే, యివన్నీ నువ్వు చూసేసిన పైల్వే’ అని మరికాస్త ఆశ్చర్యాన్ని ప్రకటించాడు. ‘ఊ’ అని కొంచెం పక్కకు తిరిగి ఏదో మరిచిపోయినట్లునిపించి ‘మీకు కాఫీ ఇయ్యలేదు.....’ అన్నాడు.

‘ఫర్వాలేదు. ఇంచుమించు రోజూ తాగుతూనే ఉన్నానుకదా’ అన్నాడు పెద్ద గుమాస్తా మొదటి సారిగా.

మరి కాస్తేవున్న తర్వాత అప్పారావు వచ్చాడు రెండు పైళ్ళు పుచ్చుకుని 'ఈ పైళ్ళు...' అని మాట పూర్తి చెయ్యక ముందే 'ఇప్పుడు పని తొందరలో ఉన్నాను, చూడటం కుదరదు' అన్నాడు ఏ తోకంలో ఉన్నాడో మరి.

అప్పారావు ఒక్కసారి 'షాక్' తిన్నాడు. ఎవరు యీ మాట్లాడుతున్నది? రామారావు; రామారావు భూతమా? ఇది ఎలా సంభవం? అని గుంజా కుంటూ వెళ్ళిపోయాడు, మైకంలో ఏమీ అడగకుండానే.

అవాళ సూపర్వైంటు పిలిచి 'ఏమిటి, ఏదొచ్చినా కష్టమేనే నీతో. వారంరోజుల పని ఒక్కరోజులో చేసేశావా, లేకపోతే వారంరోజుల బట్టి పేరబెట్టి ఇవాళ కాగితాలన్నీ కట్టకట్టి పంపించావా?' అన్నాడు.

రామారావుకు ఏదో అనిపించింది. ఏదో కొత్తగా ఉంది చూస్తే. చాలా చెబుదామనుకున్నాడు. ఇప్పటి దాకా తను అప్పారావు బోటి తోటి సోదర గుమాస్తాల పని కూడా నెత్తిన వేసుకు చేస్తున్నాడనీ, తనకు ప్రోత్సాహం యిస్తే యింకా ఎక్కువ పని కూడా చెయ్యగలడనీ.. పెద్ద గుమాస్తా తనని పురుగు లాగ చూస్తున్నాడనీ యింకా యింకా ఎన్నో... తనకు జరుగుతూన్న అవమానాల్ని గురించి ఎన్నో ఎన్నో చెబుదామని అనుకున్నాడు. మళ్ళా అలావాటు ప్రకారం నోట్లో మాట నాలిక చివరి దాకా వచ్చి ఆగిపోయింది. 'అవునండీ. మరండి...' అంటూన్న మాటల్ని వినిపించుకోకుండా నవ్వు కుంటూ వెళ్ళిపోయారు ఆయన బయటికి.

ఆ విధంగా ఎందుకు అనిపించిందో అర్థం కాలేదు. సీట్లో కూర్చున్న తర్వాత రామారావుకి పని చెయ్య బుద్ధి కాలేదు. అటుచూస్తే ఆ వారం లోనే కొత్తగా టైపిస్టుగా వచ్చిన నిర్మలతో అప్పారావు బాతాకానీ వేస్తున్నాడు. ఆ అమ్మాయి ముఖం చిట్లించుకున్నా యింకా ఏదేదో చెబు తున్నాడు అప్పారావు.

రామారావు గబగబా లేచి వెళ్ళి నిర్మలకు తనను తాను పరిచయం చేసుకున్నాడు. అప్ప

రావుకు ఎందుకో అది నచ్చలేదు. 'ఈ పురుగు ఎవరు' అన్నట్లు చూసి ఏదో అనబోయి విసురుగా వెళ్ళిపోయాడు. ఎప్పుడు వదిలించుకుంటామా అనుకుంటూన్న నిర్మలకి 'రిలీఫ్' అనిపించింది.

'మీకు ఏమైనా తెలియకపోతే...'

'థాంక్స్'

అవాళ సాయంత్రం కూరలు తీసుకు వెళ్ళలేదు రామారావు. 'పని అంత ఎక్కువగా ఉందా' అని అడిగింది సరోజ.

'ఉంటుంది' అన్నాడు నిర్మలకృష్ణుని నూచించే టట్లు.

'ఇవాళ పొద్దున్నుంచే చేస్తున్నారా యీ ఉద్యోగం?'

'రేపట్నుంచి యింటి గగ్గరకు వచ్చిన వాళ్ళ దగ్గరే కొను' ఇంకా అదే ఫక్కిలో మాట్లాడుతూ.

'అంతటితో ఆగారు. నన్నే వెళ్ళి కొమక్కొమ్మన్నారు కాదు యింకా'.

'నువు వెళ్ళి కూరలు కొనుక్కుంటే తప్పేమిటి? పుచ్చులు లేని వంకాయలు, లేత బెండ కాయలు..' అలా అంటూ ఉండాలనిపించింది. ఆ విధంగా మాట్లాడుతూంటే ఏదో గమ్మత్తుగా ఉంది.

'మీకేమయింది యివాళ? ఆఫీసులో ఏమన్నా గొడవలు ఆయ్యాయా?'

'అంతా సవ్యంగానే ఉంది' అన్నాడు ఫోర్వన్ మరిచిపోని 'ఏక్టర్' లాగా, 'నిల్చోబెట్టి ప్రశ్నలు అడగటం చాలు అనుకుంటు' అని ముగిస్తూ.

మరో వారంరోజులు నిజంగా మౌనంగా గడచింది. యాంత్రికంగా. సరోజ 'డ్యూటీ' చేసి ఫళ్ళు వంట చేసి పెట్టటం, కారియర్ లో టిఫిన్, ప్లాన్స్ లో కాఫీ పోసి యిస్తూనే ఉంది. 'ఉండి ఉండి యీ మనిషికి ఏమైంది' అనుకుంది లోపల సరోజ.

ఈ వారంలో ప్రతిరోజూ అప్పారావు ఏదో కాగితాలు రామారావు పైకి విసరటమూ, రామా

తాను వాటిని తిప్పి కొట్టుటమూ జరిగింది. దానికో ప్రత్యేకమైన కారణంలేదు. సూపర్నెంటు రామారావు వంటే చాలా గౌరవంగా మాట్లాడటం మొదలు పెట్టాడు. పెద్దగుమాస్తా అదే విధంగా సర్దుకున్నాడు.

ఒకరోజున 'కాంటీన్'లో నిర్మల కాఫీ తాగుతోంది యింటర్వెల్లో. రామారావును చూసి 'విష్' చేసింది. 'కాఫీ తీసుకుంటారా' అంది. 'ఉహూ'

'మీరు యింటి కాఫీగాని తాగరనుకుంటు.'

'ఇవాళ తీసుకు రాలేదు.'

'అయితే తీసుకోండి' అని రామారావు వద్దంటూన్నా కాఫీ తీసుకువచ్చి యిచ్చింది.

ఒక 'కార్నర్ సీట్'లో కూర్చోని రామారావు వైపే చూస్తోంది.

'వేసు చాలా విచిత్రంగా కనిపిస్తున్నాను కదూ' అన్నాడు నిర్మలతో రామారావు ఏదో మాట్లాడాలి గనక.

'మీరు విచిత్రంగా కనిపించరు గాని, మిమ్మల్ని గూర్చి విచిత్రంగా చెప్పుకుంటారు...'

రామారావు సమాధానం చెప్పలేదు. అప్పు చెయ్యనూ లేదు.

'వేసు యీ ఆఫీసుకు కొత్తగాదా, ఎంత కాలం బట్టో మీరంతా కలిసిమెలిసి పని చేస్తున్నారు గదా, ఒకళ్లమీద ఒకళ్లకి...'

ఈలోగా ఎవరో అక్కడికి రావటంతో వాళ్ళిద్దరూ అక్కడనుంచి లేచి వెళ్లిపోయారు.

అవాళ సాయంత్రం ఆఫీసు కాగానే అప్పారావు యిండుమిండు కాళ్లకు అడ్డం తగిలాడు.

'ఏం గురూ, కనిపించటం మానేసావు'

'అవును రామారావు యీమధ్య ప్రజీల్స్ వదుతున్నాడు'

'రామారావు సూపర్నెంటు' 'యింప్రెషన్' కొట్టేస్తున్నాడు.'

'రామారావులో మన్నన మార్పులు రావటానికి కారణం నాకు తెలుసు.'

'పిల్లి కళ్లుమూసుకుని పాలు తాగితే.. వదున్నా వదున్నా 'జంక్షన్'లోని హోటల్ దాకా వచ్చారు.

'రామారావు మనందరికీ కాఫీ యిప్పిస్తాడు'

'అవును యిప్పిస్తాడు.'

'ఆ మాత్రానికి వెనక్కి పోతాడేమిటి?'

'అవును, వెనక్కి పోతాడేమిటి?'

'కాఫీ తాగ దలుచుకుంటే తాగండి. నాకేమీ అభ్యంతరం లేదు' అన్నాడు రామారావు.

'పాపం వాళ్ల ఆవిడ నెలకి యింతని పైఖెచ్చుకి డబ్బు యిస్తుంది..'

'అది ఏ కూరలకో అయిపోయి ఉంటుంది'

'ఇహిహిహి'

'ఇహి... యిహి... హిహిహి'

'అదికాదు మీరు నా డబ్బుతో కాఫీ తాగ దలుచుకుంటే'

'పోనీ ఎవరి డబ్బులు వాళ్లు.. సోల్జర్ సిస్టమ్....'

'అమెరికన్ సిస్టమ్'

'రైటో'

కాఫీ తాగుతూన్నంత సేపూ అప్పారావు నిర్మలని గురించి ఏమిటేమిటో చెబుతూనే ఉన్నాడు. ఆ అమ్మాయి అంతకుముందు ఎంత మందినో దగా చేసిందనీ అసలు యిక్కడ ఉద్యోగంలోకి రావటంలో ఉద్దేశ్యం కూడా ఏదో ఉందనీను. అసలు రామారావు అమాయకుడు గనక, అభిమూ శుభిమూ ఎరుగనివాడు గనక, భార్య సంతారం ఉన్నవాడు గనక, ఆ నిర్మల, చనువుగా మాట్లాడితే తనని మాట్లాడవద్దని చెప్పాడు అప్పారావు. మిగతా మిత్రులు అప్పారావు చెప్పిన దాన్ని మరీ మరీ నొక్కి చిలవలూ పలవలూ కల్పించి చెప్పారు.

అప్పారావు మిత్రులూ వదలగానే యింటికి వచ్చాడు రామారావు. సరోజ ముఖం ముడుచుకుంది ఆలస్యంగా వచ్చాడని. మరో రోజైతే మరేవన్నా అనేవాడేమో? కాని అవాళ రామారావు

కిమ్మనకుండా కూర్చున్నాడు, ఏదో పాతప్రతిక తిరగేస్తూ. సరోజ మాట్లాడకుండా తనమానాన్న తన్ను వదిలెయ్యటం ఎంతో హాయిగా ఉన్నట్లుగా ఉంది అతని ప్రాణానికి.

మొట్టమొదటిసారిగా తనకి తానుగా ఉండటానికి యిదంతా ఏమిటని ఆలోచించటానికి అవకాశం దొరికింది— గానుగెద్దులాగ తన ప్రమేయం లేకుండా సాగిపోతూన్న బతుకుని ఒక్కసారి సింహావలోకనం చేసుకోవటానికి.

తను ఎవరు యింతకీ? అమ్మా నాన్నా కనిపించి అత్తైసరు చదువు చెప్పించి గుమాస్తా ఫ్యాక్టరీలోకి తోసి తన యిష్టాన్ని తో నిమిత్తం లేకుండా మరో జీవని పట్టుకొచ్చి తన జీవితానికి ముడివేసి తను కర్తవ్యం తీరి పోయిందని, నిశ్చింతగా వెళ్లిపోయినందుకు ఒక్కసారిగా కసిగా కోపం వచ్చింది. ఎదురుగా ఉంటే సాగదీసి అడిగేద్దామనుకున్నాడు. కనీసం ఫోటోలు— మొన్న తద్దినం నాడు దండ వేసిన ఫోటోలు పగలగొట్టే దామనుకున్నాడు. దాని వలన కలిగే లాభం ఏమీ లేదని తెలుసుకునే సరికి ఉత్సాహం పైన నీళ్లు చల్లినట్లయింది.

అవును, తను యింతకీ 'ఎవరు? అందరూ యంత్రం లాగ వాడుకుంటున్నారు? భర్త అయిన నేరంగా యీ సుఖంలేని సంసారం భరించవలసి వస్తోంది. ఉద్యోగం? అయిన నేరంగా తనకు యిష్టం లేని ఉద్యోగాన్ని సహించవలసి వస్తోంది. ప్రొద్దున్న లేచినది మొదలు పడుకోబోయే దాకా తను ప్రతివాడికీ లొంగిపోతున్నాడు. ప్రతివాడూ తన చెవి మెలిపెట్టి తమకు కావలసిన పని చేయించుకుంటున్నారు. అది గాకుండా యింకా తన మీదే అజమాయిషీ చేస్తున్నారు? ఎందుకిలా అవుతోంది? అవుతోందా, లేక తనే యారకంగా అవనిస్తున్నాడా?

రామారావుకు నిద్ర పట్టలేదు, ఆర్థాత్తి. అర్ధరాత్రి వేళ లేచి పక్కకు చూసాడు. సరోజ నిశ్చలంగా నిద్రపోతోంది. మరెప్పుడైనా మరే మన్నా అనిపించేదేమో? కనీసం సరోజను నిద్ర లేపేవాడు, కిటికీ చాటున యింకా దాక్కున్న చందమామని చూడమనో, ఆకాశంలోని మబ్బుల్ని

చూడమనో, లేక పక్కింటివాళ్లు కట్టెయ్యని రేడియోలో పాట వినమనో. కాని రామారావు సరోజ నిద్రాభంగం చెయ్యలేదు. ఆక్షణంలో సరోజ ముఖం ఎందుకో అంత అమాయకంగా కనిపించనేలేదు. పక్కమీదనుంచి లేచి అటూ యిటూ పచార్లు చేసి పడుకున్నాడు. తెల్లవారు ఝామున కునుకు పట్టబోయేసరికి సరోజమీద కాలు వేసింది అలవాటుగా. మరొకప్పుడైతే తను కూడా అలవాటుగా సరోజ పక్కకు తిరిగే వాడు. కాని మెల్లిగా ఆ కాలు పక్కకి తప్పించాడు. ఒక్కసారి ఉలిక్కిపడి లేచింది సరోజ, 'ఏమిటండీ పడుకోలేదూ' అంటూ. 'పీడకల ఏమన్నా రాలేదు కదా?'

ప్రొద్దున్న నిద్ర లేచిన సరోజకు ఏదో వెలి తిగా ఉంది. కాఫీ యిస్తూ అంది. 'ఏమిటి, యీమధ్య మీరు అదో రకంగా ఉంటున్నారు' అని.

'సరిగ్గానే ఉన్నానే'

'ఆరోగ్యం బాగానే ఉంటున్నదా'

'చూస్తూనే ఉన్నావుకదా?'

ఇంక ఏమి మాట్లాడటానికి లోచలేదు సరోజకు. ఏదో అనిపిస్తోంది. కాని దానిని స్పష్టంగా చెప్ప లేక పోతోంది. ఏమిటది?

ఆఫీసులో అందరితోనూ ముభావంగానే ఉంటున్నాడు. నిర్మలతో పరిచయం ఎక్కువైంది. రోజూ 'స్లాస్కు'లో కాఫీ, పెద్ద గుమాస్తాకి బదులు నిర్మలకి ఇవ్వటం మొదలుపెట్టాడు. ఇది ఎవ్వరికీ నచ్చలేదు. పెద్ద గుమాస్తాకి కూడాను. కాని ఏమీ అనలేక పోతున్నారు కూడాను.

ఆఫీసులో ఒకళ్లంటే ఒకళ్లకి పడదనీ, అంతకుముందు గాడిద చాకిరీచేస్తూ, అందరికీ అడిగి పుడిగి ఉండే రామారావు మనిషిలాగ మసలుకోవచ్చేసరికి వాళ్లంతా ఎడముఖం పెడముఖం పెట్టారనీ తెలుసుకోవటానికి ఎక్కువ రోజులు పట్టలేదు చురుకు పాలున్న నిర్మలకు.

ఉన్నట్టుండి ఒక రోజున 'మీ యింటికి రావాలని ఉంది. మీ వాళ్లని పరిచేయం చెయ్యరూ' అంది నిర్మల.

రామారావుకు అర్థం కాలేదు, ఏమి చెప్పాలో. అప్పుడంటే ఒక చిక్కు, కాదంటే మరో చిక్కును.

అవాళ సాయంత్రం ఆఫీసునుంచి సరాసరి నిర్మలని తీసుకుని యింటికి వెళ్ళాడు. సరోజ తలుపు తీస్తూనే ఆ వ్యక్తిని ఎదుర్కొంది. నిర్మలని పరిచయం చేసాడు:

“ఈమీద మా ఆఫీసులో పనిచేస్తారు.”

కాఫీరాగి ఏదో కబుర్లుచెప్పి వంపించేసాడు రామారావు. నిమ్మం వెళ్ళినట్లున అర్థం సరోజ సరస్వతి మాట్లాడలేదు కాస్తే అలా. నిమ్మలని గూర్చి తనకు అనుగానే చెబుతాననుకుంది. కాని మామూలుగా ఊరకునేసరికి సరోజకి ఏమి అనాలో చింతించాడు.

మార్నాడు కొంచెం అలస్యంగా యింటికి వచ్చే సరికి సరోజ గుమ్మం దగ్గరే కావలా వేసింది.

“ఏమండీ, మీరు యింత అలస్యంగా వస్తే....”

“వస్తే.....”

“ఇల్లా అదీ పట్టకుండా తిరుగుతూ ఉంటే”

“ఉంటే”

“రామారావు రోజుకి వచ్చి కాస్తేపుస్తకర్యాత లీ కప్పు లందిస్తూ ‘అయినా మీకు తీరిక ఎక్కడ...’

‘డిక్లర్ వాక్లలోనే తిరుగుతారా, యింటికి వస్తారా’

రామారావు పెళుసుగా ఏదో సమాధానం చెప్పేద్దామనుకున్నాడు.

“మీట.....”

“మీట రప్పించటంలేదు నేనుగాని, మనం తర్వార లీరింగ మాట్లాడుకోవచ్చు. ఇప్పుడేగా యింటికి వచ్చింది?”

సరోజ చిక్కముఖం వేసింది. ఈరకంగా తను భరించలేనప్పుది.

అవాళ రాత్రి రామారావు సరోజతో ఎంతో ముచ్చటగా మాట్లాడాడు. సరోజ ఉక్కిరి బిక్కిరి అయిపోయింది. ప్రేమలో పడ్డదానికి మల్లే ఎంతో మర్తుగా రామారావు కళ్ళలోకి చూస్తూ రాతంతా గడిపేసింది. మొదటిసారిగా వాళ్ళిద్దరూ ఏకాంతం

లోని మాధుర్యాన్ని జుర్రుకున్నారు. తెల్లవారుఘామంన మగత నిద్ర పట్టింది.

‘అరేరే, అలస్యం అయిపోతోంది సరోజా, ఆఫీసుకు’ అన్నాడు, పక్కమీదనుంచే. లేచి మంచం దిగేలోపలే కాఫీ యిచ్చింది రామారావుకు సరోజ.

‘ముఖం కడుక్కోనీ’

‘కడుక్కోవచ్చు రెద్దురూ కాఫీ త్రాగి.....’

అప్పురసవచ్చి అమ్మతం లందిచ్చినట్లుగా ఉంది రామారావు ప్రాణానికి. కాఫీ త్రాగి ముఖం కడుక్కుని స్నానం చేసి రాగానే టిఫిన్ రెండు ప్లేట్లలో పెట్టి ‘రెడీ’గా ఉంది సరోజ.

‘ఇప్పుడు టిఫిన్ ఏమిటి అన్నం తిని వెళ్ళదూ’

‘అబ్బ ఏంగాబరాపడి పోతున్నారండీ, రోజూ వెళ్ళే ఆఫీసుకోసం. ఒక్కరోజు వెళ్ళకపోతేనేం?’

‘వెడతేనేం’

‘అబ్బ.....ఉండిపోదురూ’

‘నిజంగా’

‘నాకు అబద్ధాలు చెప్పటం రాదు’

‘పోనీ నేర్చునా నేను’

ఆఫీసుకు వెళ్ళమన్నా వెళ్ళే స్థితిలోలేదు రామారావు అవాళ. సరోజను చూస్తూంటే అలా చూస్తూ ఉండిపోవాలనీ, తియ్యగా మాట్లాడుతూ ఉండిపోవాలనీ అనిపించింది.

మరో రెండు రోజులు కూడా ఆఫీసుకు వెళ్ళలేదు. ఆ మూడు రోజులూ రామారావు ఉపన్యాసాలు దంచేయ్యనూలేదు. సరోజ చెంపలు వేసుకోనూలేదు.

మూడు రోజులూ మూడుమధురక్షణాలుగా గడచిపోయాయి. ఇంకాకాలంబట్టిలేని అనందం ఎక్కడనుంచి పెల్లుబికి వచ్చింది? ఈ అప్యాయత యిప్పటిదాకా ఎక్కడ దాక్కుని ఉంది? సరోజలో యింత ‘సెన్స్ ఆఫ్ హ్యూమర్’, యింత పిపాస ఉందని ఎందుకు తెలియలేదు తనకి?

భర్తకు తనపైన యింత అనురాగం ఉందని తనకు యీ అయిదేళ్ళబట్టి ఎందుకు తెలియలేదు? దాంపత్యంలో యింత తీపి ఉందని ఎందుకు అనిపించలేదు? ఒక సారిగా ఉప్పెనలాగ ఏమిటిది?

“రామారావు ఆఫీసులోవాళ్ళంతా అతన్ని ఏదేదో అడుగుదామనీ, భుష్టపట్టిద్దామని మహ

మనసు పడ్డారు. 'ఇంటర్వెల్'లో చుట్టూ ముట్టి తలోలేక్కిపెట్టావేసి ఏడిపిద్దామనుకున్నారు.

రామారావు మాత్రం 'లీవ్' కాగితం అంతకు ముందే పంపించాడు గనక 'హెడ్ క్లర్క్'గాని, సూపర్వైజర్ గాని ఏమీ అనడానికి వీలేకపోయింది. నిర్మల మాత్రం మరి చనువుగా పలకరించింది.

'మీరు రాకపోతే యింటికి వద్దామనిపించింది. మీకు వంటల్లో ఎలా ఉందోనని'.

'రాకపోయారా.'

'నేను ఎందుకురానో మీకు తెలుసు.'

'అదికాదు మీరు రండి చెబుతాను.'

'నేను రావటంవల్ల మీరు ఘర్షణ పడటం నాకు యిష్టంలేదు. అవాళ కూడా చాలా బాధపడ్డాను. అనవసరంగా కష్టపెట్టానేమా అని.'

'మీరు పొరబడుతున్నారు. మీరు యిప్పుడు సరోజను చూస్తే అలా అనరు?'

'ఊ.....అలాగే? అయితే తప్పకుండా వస్తా. వచ్చేటప్పుడు 'స్వీట్స్' కూడా తెస్తాను'

'మీరు రండి. మీరు వస్తే 'స్వీట్స్' తెచ్చి నట్లే!

'ఊ.....'

'మిమ్మల్ని చేసుకున్నవాళ్లు చాలా అదృష్ట వంతులు'

'కాదు ఆ అదృష్టం నాదే'

వాళ్లు మాట్లాడుతూ మాట్లాడుతూ ఉండగా అప్పారావు బృందం రుస రుసా చూసి వెళ్లిపోయారు. 'ఎందుకో యీ ప్రజల కింత అసూయ' అంది నిర్మల.

'వాళ్లు ప్రజలు గనక. మనం ఎందుకో తెలియకుండానే ప్రతి దానికి భయపడతాం. దాన్ని అలుసుగా తీసుకుని ప్రతివాడూ భయపెడతాడు. పూచిక పుల్ల కూడా మనల్ని ఝడిపిస్తుంది. అవునా?'

'నిజమేనండి మీరు చెప్పింది' అంది నిర్మల. ఆమె కళ్ళలో ఏదో నమ్మకం, ఉత్సాహం స్పష్టంగా కనిపిస్తున్నాయి.

రామారావు యింటికి వచ్చాడు. సరోజ నవ్వుతూ ఎదురొచ్చి పలకరించింది. ఇటూ అటూ చూస్తోంది, ఏదో పోయిన వస్తువును వెదుకుతున్నట్లుగా.

'ఏమిటి వెదుకుతున్నావు?'

'నిర్మల ఏదీ?'

'నా వెంట ఉంటుందనుకున్నావా ఎప్పుడూ?'

'ఒకేచోట పని చేస్తున్నప్పుడు ఉంటే తప్పేమిటో? అయినా అవాళ నేను కనీసం సరిగ్గా పలకరించనైనా లేదు. ఏమనుకున్నారో ఏమిటో ఆవిడ?'

'ఆ అమ్మాయి వస్తాననే అన్నది'

'మరి.....మీరే తీసుకు రాలేదన్నమాట..... అవును, అవాళ మీదపడి పీకేసేలాగ మాట్లాడాను కదా!'

'అదికాదు'

'కాకపోవటమేమిటి, నా మూర్ఖత్వం అప్పుడు తెలియదుగాని, యిప్పుడు తలుచుకుంటే తెలియడం లేదా ఏమిటి?'

'బాగుంది వరస'

'మీరు రేపు వచ్చేటప్పుడు తప్పకుండా తీసుకు రండి. లేకపోతే నేనే వాళ్ల యింటికి వెళ్లి బొట్టు పెట్టి పిలుచుకువస్తాను'

'అది బాగుంటుంది కూడాను'

'మిమ్మల్ని నిల్చోబెట్టే మాట్లాడుతున్నాను. టీ అయినా ఇవ్వకుండా'

'రోజూ తాగే 'టీ' ఏ గదా?'

ఆ రాత్రి, మరో రాత్రి, మిగతా అన్నిరాత్రులూ ఎంతో తియ్యగా గడిచాయి.

గానుగెద్దు జీవితం మారింది. రామారావు బతుకు పూర్తిగా మారిపోయిందనటంకన్నా, మార్పుకున్నాడనటం నిజం. బతుకు మామూలుగా, నిస్సారంగా అయిపోవటానికి ప్రయత్నం అనవసరం. ఆ గాడిలోంచి తప్పించి మరో బతుకుబాట వేసుకోవాలంటే మాత్రం దానంతట అది సాధ్యపడదు. సాధించాలి. వదిలేస్తే పొలం అంతా కలుపు మొక్కలువేసి చేనుని తినేసినట్లు 'ధాని మానాన్న దాన్ని వదిలేసి, అన్నిటికీ తలబగ్గి భయపడితే బానిసగా మారిపోతాడు మనిషి. మనలో యిండు మిండు ప్రతివాడూ ఓక రామారావే. కనీసం రామారావు పాళ్లు అయినా ఉన్నాయి మనలో చాలామందిలో. ఇది తెలుసుకున్న మరుక్షణం మనలో చాలామంది బతుకు లకి ఒక కొత్త అర్థం వస్తుంది.

‘జక్కులు’ మాగధీ ప్రాకృత భవమా?

డా. తూమాటి దొణప్ప

సంస్కృత ప్రాకృతాద్యష్టభాషా స్వరూప నిరూపణము (అప్ప. 1, 71 నుండి 81) సందర్భమున కాకునూరి అప్పకవి కావ్యనాటకాదుల వాని ప్రయోగవిధానము (పైది, 1-82, 83)ను వివరించి తనచర్చను విస్తరించి వ్రాసినట్లు అప్పకవీయము మనకు ప్రత్యక్ష సాక్ష్యము. సందర్భోచితముగా లక్షితములయిన యుదాహరణములతో గూడ ఈ చర్చారీతి బాలసరస్వతి సంక్షిప్త సూచనకు విపులవ్యాఖ్యానమును వాశయము వక్ష్యమాణము. శాస్త్రకారులు సాధారణముగా తాము ప్రమాణముగా సంగీకరించిన శాస్త్రగ్రంథములయందు దుదాహృతములను లక్ష్యములనే స్వీకరించి ప్రతిపాదితాంశములను వివరించుటయు తక్కుంగల విషయములయందును వాని ననుకరించుటయు శాస్త్ర సంప్రదాయము. బాలసరస్వతి యుదాహరించిన ప్రాకృతభవ విభేదముల రూప నిష్పాదన విధానమును ప్రాకృత వ్యాకరణ మూల సూత్రముల మూలమున సమగ్రముగా విశదీకరించుట అప్పకవీయమునందలి విశిష్టత.

‘ఆద్యః ప్రకృతిః ప్రకృతిశ్చాత్యే యేషా తయో ర్భవే ద్వికృతిః (ఆంధ్ర శబ్ద చింతామణి, సంజ్ఞా. సూ. 10) అను చింతామణి మూలసూత్రములను వివరించి బాలసరస్వతి తెలుగునందలి షడ్విధ ప్రాకృత భవములకు లక్ష్యములను నిర్దేశించుచు ‘..... జూదము శూరసేనీ తద్భవము. జక్కులు మాగధీ తద్భవము....’ (బాలసరస్వతీయము, వావిళ్ళ. 1963, పు. 152) అని కావించిన లఘువివరణము ఆధారముగా అప్పకవి—

‘శూరసేనీ జూదంబు, పైశాచియందు సాన, మాళికయనియెడు రాచ

కొల, మప్రభంశ భాషాక్తివలన మూగ దనరు, మాగధి జక్కులు తద్భవములు’ (అప్ప. 1-94)

‘....జక్కులు.....మాగధీ భాషనైన తద్భవము’ (పైది) అని ప్రవచించినా డనుట సుస్పష్టము. అప్పకవీయమునం దీ విభాగమున వివృతమైన సకలాంశములు బాలసరస్వతి వచన రూప ప్రసంగమునకు పద్య రూప ప్రతిబింబములు. ఆ యా పద్యములకడ నుద్భుతములయిన ప్రాకృత వ్యాకరణ సూత్రములయు, తద్వివరణములయు ఎత్తుగడ మాత్రము క్రొత్తదనమును అప్పకవిగొప్పదనమును ప్రకటికరించునట్టిది.

కాని ‘జక్కులు మాగధీ తద్భవ’ మను బాలసరస్వతి ప్రతిపాదనమును ప్రాకృత వ్యాకరణసూత్రము లాధారముగా సాధించుటలో అప్పకవి చేసిన కసరత్తు నేల విడిచిన సాముగాఁ గన్పట్టుచున్నది. ‘..జక్కులు.....ఇది మాగధీ భాషనైన తద్భవము’ (పైది; పుట. 37) అని అంగీకరించి, ఏత్రదూప నిష్పాదనమున తత్త్వవికసనప్రక్రియాచణములుకాని ప్రాకృత వ్యాకరణ సూత్రములను ప్రకరణ విరుద్ధముగా అన్వయింప నుద్ద్యోగించుట, అప్పకవివంటి లాక్షణిక శిరోమణి ఉపలక్షింపఁ దగినదికాదని నిర్ధారించుట ప్రకృత సమీక్షావ్యాపారము పరమార్థము

ప్రాకృత లక్షణ గ్రంథములు ప్రాచ్యములు, ప్రతీచ్యములునని ద్వివిధమని శాస్త్రప్రపంచవిదుల వివేచనము¹. ప్రాచీణాః (Eastern School) కు ప్రాకృతప్రకాశకర్తయగు వరరుచి ఆచార్యపీఠము.

1. Sir george A. Grierson, The Eastern School of Prakrit Grammarians and Paisaci Prakrit.

పశ్చిమీశాఖ (Western School) కు వాల్మీకి సూత్ర కర్తగా సంభావించుటకు వాల్మీకి గురుస్థానము2. (ప్రాకృతానుశాసనకర్త పురుషోత్తమదేవుడు (1265—1300), ప్రాకృత కామశేనుకర్త లంకేశ్వరుడు, సంక్షిప్తసారకారుడు క్రమదీశ్వరుడు ప్రాకృత కల్పరూకర్త రామశర్మ తర్కవాగీశభట్టాచార్యుడు (1600—1650), ప్రాకృత సర్వస్వకారుడు మార్కండేయ కవీంద్రుడు (1666—1696) మొదలగువారు ప్రాచీనాభానుయాయులు. సిద్ధ పామ వ్యాకరణ నిర్మాత హేమచంద్రముని (1088—1172), ప్రాకృత శబ్దానుశాసనకారుడు త్రివిక్రమదేవుడు (1236—1300), ప్రాకృతరూపాచార రచయిత సింహరాజు (1200—1360), ప్రాకృత చంద్రికాకర్త శేషకృష్ణపండితుడు, షడ్భాషా చంద్రికాకారుడు లక్ష్మీధరుడు (1500—1580), ప్రాకృతమణిదీపకర్త అప్పయ్య దీక్షితులు (1554—1630) మున్నగువారు ప్రతీచీ మార్గానుగాములు.

హేమచంద్రాది ప్రతీచీ మార్గానుసారుల ప్రాకృతవ్యాకరణములే ఆంధ్రలాక్షణికులకు సుపరిచితములయినట్లు నిష్కర్షించుట ప్రమాణోపపత్తి సంకలితము. 'విశుతులు హేమచంద్ర త్రివిక్రమాదు లాసరజాపిరి ప్రాకృతంబునకుఁ ద్రోవ....' (కావ్యా. చూ. 9—8), 'హేమచంద్రాది మునభిః కథితం చాంధ్ర లక్షణమ్' (త్రిలింగ శబ్దానుశాసనము), 'ఇల త్రివిక్రమరచిత వృత్తులను హేమచంద్ర సూరి ప్రణీత భాష్యంబుచేతఁ దనరు వాల్మీకి మూల సూత్రములవలనఁ బ్రాకృతాది షడ్భాషలుద్భవముఁ జెందె' (అప్ప. 1—79) 'ప్రాకృతే షడ్విధీ చాపి వాల్మీకిం వా మహేశ్వరం' (వికృతి వివేకము, సంజ్ఞా. 5). ప్రాచ్య మతమునకుఁ జెందిన మూలగంధమగు వరరుచిప్రాకృత ప్రకాశమునకుఁదప్ప తక్కిన ప్రాచ్య ప్రాకృత వ్యాకరణములకు ఆంధ్ర లాక్షణిక ప్రపంచమున అంతగాఁ బ్రచారమున్నట్లు కన్పట్టదు.

విశేషించి త్రివిక్రముడు, సింహరాజు, లక్ష్మీధరుడు అచ్చముగా ఆంధ్రులని కొందరు విజ్ఞుల యభిప్రాయము. తక్కినవారి మాటకేమిగాని వైకృత చంద్రికాకారుడగు మంచెళ్లవాసుదేవకవి లాక్షణిక దృక్పథమువీడఁ లక్ష్మీధరుని ప్రభావము ప్రగాఢ

ముగా పడినట్లు పరిశోధక నిర్ధారణము.3 లభ్యమయిన లక్ష్మీధరుని షడ్భాషాచంద్రిక లిఖిత ప్రతు లన్నియును తెలుగు లిపిలో వ్రాయఁబడి యుండుట వలన దీనికి తెలుగునాటఁగల ప్రచార ప్రచస్తులు సుస్పష్టము. అప్పకవ్యాదుల యుద్ధరణములలో అనువారము నుట్టుంకితుడయిన ప్రాకృత వ్యాకర్త అధోక్షికాఁ డెక్కడివాడో, అది యతని పుట్టు పేరో పెట్టు పేరో, యేతల్కృత ఫక్కికాస్వరూపము లేట్టివో ఇత్యాదు లింతవరకు సమాధానమురాని సవాలక్ష శాస్త్ర సమస్యలో కొన్ని.

ప్రాకృత సమీక్షలో మాగధీ ప్రాకృత భాషా స్వరూపమును గురించి సంగ్రహముగా వివరించుట సమంజసము. 'ప్రచక్షలే మాగధీం తాం యా భాషా మగధోద్భవా' యని భాషాప్రదీపోక్తి. 'కైవర్తభిల్ల ముఖ్యానాం మాగధీ వినియుజ్యతే' యని దండి నిరూపణము. 'రాక్షస భిక్తు క్షణిక చేబాద్యా మాగధీ ప్రాహుః' యని కోహలుని మరము. 'రథా ప్రాకృత భాషైవ కించి ద్విశేష లక్షణా మాగధీ కా భణ్యతే' యని నమిసాధు వ్యాఖ్యానము. 'అశ్వే మాగధ్యను శిష్యతే యా క్రవ్యద భిక్తు క్షణికాదివానాం' అని ప్రాకృత కల్పతరు వివరణము. 'మగధ దేశో క్తులు మాగధీ భాష' (అప్ప. 1—81), 'కైవర్తలుబ్ధాది వినిచజాతుల మానవులకు నెల్ల మగధ భాష' (పైది. 1—83) అను అప్పకవీయూహనము పూర్వ తాక్షణిక మతమున కనుసానము. మాగధ ప్రాకృతము నందు ర, స లు—ల, శ లగుటయు, జ య లు యకార ముగా మారుటయు, క్ష, ద్య లు క్రుముగా శ్చ, య్య లుగా పరిణతినందుటయు ప్రక ష్టప్రాకృతముల కంటె విభిన్నములైన ధ్వని పరిణామములు.

మాగధీ ప్రాకృతమునందు పదాది యకారము స్థితిలో మార్పుండదు. య—యగానే నిలుచుట

2. త్రివిక్రముడే సూత్రకర్తయని . కొండఱు. Bhattanatha Swami, Trivikrama, and his followers, Indian Antiquary, 40, pp. 219—223.

3. Dr. T. Donappa, Old and Middle Indo-Aryan Assimilated Loan words in Telugu (Unpublished Thesis).

మాగధీలో నిత్యసూత్రము.⁴ అశోకుని ధర్మలిపి శాసనములలో నుపయుక్తమయిన ప్రాకృత భాషా భేదములయందును, యత్ర, యథా, యాదిన, యారిన (< సం. యాద్యశ) — ఇత్యాది యకారాది పదములు తప్ప జకారాదులు కానరావని పరిశోధక పండితుల నిర్ణయము.⁵ పైశాచీ ద్వితీయమునందు సూత్రము యకార పరిణామ మనియతము. ఇందు య—య గా నుండవచ్చు. మాగధీలో పడాది జకారము సైతము యకారముగా మారుట నిత్యనిధి.⁶ మాగధీ ప్రాకృత స్వరూప నిరూపణావసరమున సర్వ ప్రాకృత వ్యాకరణముల యందును, సంస్కృత యక్ష ఛందము యగ్గిక—, యశ్క—అను రూపద్వయముతో మాగధీ ప్రాకృతమునందు ప్రవర్తిత మయినట్లు సూత్రీకము. సుష్టప్రతిపత్తి నిమిత్తము ఉభయ శాఖలలోని ప్రాకృత వ్యాకరణముల లక్ష్య లక్షణ సమన్వయసక్తి దిక్షాత్రముగ నిలు ప్రదర్శితము.

‘జోయః’ (ప్రాకృత ప్రకాశ. 11-4) జకారస్య యకారోభవతి; ‘క్షస్యస్కః’ (పైది, 11—8) క్షస్య స్థానే స్కకారో భవతి (భామహుని మనోరమా వాఖ్య,⁷ రామపాణి వాద కృతవృత్తి).⁸ ‘జ—ద్య—యాం—యః’ (ప్రాచుచంద్ర 8-4-292). మాగధ్యాం జద్యయాం స్థానే యో భవతి. యస్య యత్వ విధానం అదేర్వోజః ఇది బాధనార్హమ్. యణవదే < సం. జనపదః; మయ్యం < సం. మద్యం; ‘క్షస్యగ్గికః’ (పైది, 8-4-296). మాగధ్యా మనాదౌ వర్తమానస్య క్షకారస్య జిహ్వ మూలీయోభవతి. యగ్గికే < సం. యక్షః; లగ్గికశే < సం. రాక్షసః.

‘జయ్యయోః యకారోభవతి, ‘క్షస్యశ్కౌనాదౌ’ యశ్కే లగ్గికే యక్షౌ రాక్షస ఇతి” (నమిసాధుకృత టిప్పణి, రుద్రటుని కావ్యాలంకార.⁹ 2-12), ‘జయద్యాం యః’ (త్రివిక్రముని ప్రాకృత శబ్దానుశాసనము¹⁰, 3-2-31). మాగధ్యాం జకార యకార ద్యకారాణాం యకారోభవతి. ‘క్షఃగ్గికః’ (పైది 3-2-33). మాగధ్యా మనాదౌ వర్తమానస్య క్షకారస్య జిహ్వమూలీయక్రకార కకారో భవతి. య కే—యక్షః; లగ్గికశే—రాక్షసః.

‘జ—య—యోర్ య్యయ్యౌ (పురుషోత్తముని

ప్రాకృతానుశాసనము, (12—5), ‘ష్ఠస్యశ్కః’ (పైది 12-6); ‘జయద్యాం యః’ (సింహరాజ కృత ప్రాకృత రూపావళి,¹¹ 10—11), జకార యకార ద్యకారాణాం యకారో భవతి, ‘క్షఃగ్గికః’ (పైది, 10—9).

‘జయద్యాం యః’ (లక్ష్మీధరుని షడ్భాషాచంద్రిక¹² 3—2—30), ‘క్షగ్గికః’ (పైది, 32—33) యగ్గికే—యక్షః, లగ్గికే—పక్షః, ‘వర్గస్య యస్యోత్ర భవేద్యకారో యశే యథా య ణదియా వయశ్క’ (రామశర్మకృత ప్రాకృత చిట్టచంద్రిక¹³ 2—2—14).

‘క్షస్యగ్గికః’ (నూర్మండేయుని ప్రాకృత సర్వ

4. R. Pischel, Comparative Grammar of the Prakrit Languages, translated from the German by S. Jha, Varanasi 1957, pp. 179, 180; Dr. Subhadra Jha, The Formation of Maithili Language 1958, p. 181.

5. M. A. Mehendale, Historical Grammar of Inscriptional Prakrits, Poona, 1948, p. 13.

6. Pischel, pp. 170, 171; Ananta Prasad Bannerji—Sastri, Evolution of Magadhi, Oxford, 1922, p. 35.

7. Ed. by E. B. Cowell, Punthi Pustak, Calcutta 1962.

8. Ed. by C. Kunhan Raja, Adyar Library Series, Madras, 1946.

9. Ed. by Pundit Durga Prasada Wasudeva Laxmana Shastri Panasikar, Nirnaya Sagar Press, Bombay, 1909.

10. Ed. by Pundit Jagannatha Sastry Hoshing, Chowkhamba Sanscrit Series, Banares; Another Edition, ed. by Dr. P. L. Vaidya, Sholapur, 1954.

11. Ed. by E. Hultzsch, Royal Asiatic Society, 1909.

12. Ed. by K. P. Trivedi, Bombay, 1916

13. Ed. Manomohan Ghosh, The Asiatic Society, Calcutta, 1954.

స్వము¹⁴ 12—4), 'జయద్యాయః' యేషాం
యకారోభవతి. శమాయే—సమాజం, యయే—
జయః, 'క్షక్తికః' లక్ష్మికే—రాక్షసః (శంభురహస్యాతం
ర్గత ప్రాకృత శబ్ద ప్రదీపిక, అధ్య. 267 పు.63).

తక్కిన అప్రభంశ అర్థమాగధీ జైనమహా
రాష్ట్రీ జైనశౌరసేనీ మహారాష్ట్రీ శౌరసేనీ ప్రభృతి
ప్రాకృతములయందే పదాది యకారము జకారముగా
ప్రవర్తితమగుననుట ప్రాకృత భాషా తత్త్వవేత్త
లందఱును నిర్దవ్యంధ్యముగా నిర్దారించినయంశము.¹⁵

మాగధ్యేతర ప్రాకృత భాషలలో పదాది
యకారము జకారమగుట ప్రచురమైన ధ్వని పరిణా
మము. 'ఆదే ర్యోజః' (ప్రాకృత ప్రకాశ, 2—28)
ఆదిభూతస్య యకారస్య జాదేశోభవతి (వసంతరాజ కృత
సంజీవనీ వ్యాఖ్య¹⁶) 'ఆదేర్యోజః' (హేమచంద్ర,
8—1—245) పదాదేర్యస్య జోభవతి (పై.ది.).

'యక్షో జక్తో.....భవతి' (భరతుని నాట్య
శాస్త్రము, అధ్య. 17, శ్లో. 23), 'యస్యజః
(చండుని ప్రాకృత లక్షణము,¹⁷ 3—15) యకా
రస్య స్థానే జకారోభవతి (పై.ది.)

'ఆదేర్జః' (త్రివిక్రముని ప్రాకృత శబ్దాను
శాసనము, 1—3—74, సింహరాజు ప్రాకృత రూపా
వతారము, 7—3; లక్ష్మీధరుని షడ్భాషాచంద్రిక,
1—3—74; అప్పయ్య దీక్షితుల ప్రాకృతమణిదీపిక
1—3—34; ప్రాకృతమణిదీప దీధితి సహితము¹⁸;
శంభు రహస్యాంతర్గత ప్రాకృత శబ్ద ప్రదీపిక,
అధ్య. 267, పు. 24) 'ఆదేశృ జోయస్య' (ప్రాకృత
కల్పతరు, 1—2—14.) 'ఆద్యస్య యోజః స్యాత్'
(ప్రాకృత సర్వస్వము 2—30).

సంస్కృత యక్ష శబ్దము పాలీభాషలో
యకోఅనియు,¹⁹ మాగధీలోయక్కి/యక్కే అనియు,
తక్కిన ప్రాకృతములలో జక్తో అనియు పరిణతము²⁰.

అసలు విషయ మిట్లుండ నానా గ్రంథసీమలు
చూచి దివ్యబోధాద్యుడయిన అప్పకవి వివరిత రీతిలో
'జక్కులు' పదము రూపనిష్పాదనము సేయుట
చింత్యము. 'కేవలాంధ్రులుగానరీత్తోవ' (అప్ప. సీతిక²⁵)
కాబోలు! వరకుచి కృత ప్రాకృత ప్రకాశమును బహు
వారములు పేర్కొనిన అప్పకవి అందలి 'జోయః'

(ప్రాకృత ప్రకాశ. 11—4) అను మాగధీ ప్రాకృత
సంబంధి సూత్రమును విస్మరించి జక్కులు మాగధీ
తద్భవమని నిరూపించుట అవిచారిత రమ యము
వాస్తవముగా 'జక్కులు' మహారాష్ట్రీ ప్రాకృతభవ
మనుట నిర్బాధము.

అష్ట భాషా కవిత్వ సామాజ్య పట్టభద్ర
భిరుద విరాజితుడగు ఆంధ్ర లాక్షణికుడు మంచెళ్ల

14. Ed. by S. P. V. Bhattanatha Swamy.
The Arsha Company, Vizag patam, 1927.

15. Pischel, pp. 179, 180; E. B. Cowell,
Short Introduction to the Ordinary Pra-
krits, London, 1875, p. 10; John Beames,
A Comparative Grammar of the Modern
Aryan Languages of India, Vol. I, 1872,
pp. 248—250; A. C. Woolner, Introduc-
tion to Prakrit, Calcutta, 1928, p. 10;
S. M. Katre, Prakrit Languages, Bharatiya
Vidya Bhavan, Bombay, 1945, p. 47;
Baburam Saksena, Evolution of Awadhi,
Allahabad, 1937, p. 50; G. V. Tagore,
Historical Grammar of Apabhramsa, Poona,
1948, p. 76; S. Jha, p. 181.

16. The Prince of Wales, Saraswati
Bhavan Series 1927.

17. Ed. by Revatikanta Bhattacharya
Sanskrit Pustakalaya, Calcutta, 1923.

18. Oriental Research Institute Sans-
crit Series, Mysore, 1954.

19. T. W. Rhys Davids, Pali—English
Dictionary, London 1952, part III, pp. 2, 3;
Sir R. L. Turner, A Comparative Dictio-
nary of the Indo-Aryan Languages, Fasc.
VIII, p. 601.

20. Muni Rattan Chandrari Maharaj,
An Illustrated Ardha-Magadhi Dictionary,
Vol. I, 1927, p. 74; Abhidhana Rajendra
Kosh, Vol. IV, p. 1350; Pandit HarGovind
Das Trikam Chand Sethi Paia Sadda Maha-
nnavo, Varanasi, 1963, p. 343.

‘జక్కులు’ మాగధీ ప్రాకృత భవమా ?

వాసుదేవకవి (అప్పకవి—అహోబల పండితుల నడిమి కాలమువాడు) రచించిన వైకృత చంద్రికలో²¹ మాగధీ ప్రాకృత విభాగమున ఉదాహృతములయిన పదములలో ‘జక్కులు’ పొడకట్టదు. తెలుగులోని తద్భవ విభాగమును విపులముగా సమీక్షించిన ఆంధ్ర లాక్షణికులలో ప్రథముడగు వాసుదేవుడు సంస్కృత భవములతోపాటు ప్రాకృత శౌరసేనీ మాగధీ పై శాచీ చూళికా పై శాచ్యప్రభంశ భవములను ప్రత్యేక ప్రకరణములలో లక్ష్య లక్షణ సమన్వయము గావించి ఘనత వహించినవాడు.

పూర్వాచార్యుల యందలి ప్రమాణ బుద్ధి వలన అర్వాచీనులు వారిని అవితర్కితముగా అనుసరించుటచేత ప్రమాదములు దొరలుట అసంభావ్యము కాదు. తాను పతంజలి యవతారమనియు, ప్రథమాచార్యుడయిన నన్నయయే తానుగా నవతరించెననియు (అహో. పీఠిక, 75) గొప్పలు చెప్పికొనిన గురుకుల క్లిష్టుడు అహోబల పండితుడు సైతము దీని నవిమర్శముగా సంగీకరించుట ఆసమీచినము. ‘జక్కులు మూగేత్యా దౌజ్ఞేయో’, ‘జక్కులు ఇత్యాదౌ జిహ్వ మూలీయస్య లోపః క్షగ్గిక ఇతి మాగధీ సూత్రాత్...జక్కులు మాగధీ తద్భవః.....’ అని అప్పకవి వ్యాఖ్యానము నామేడించుచు ‘కేచిత్తు ప్రాకృత తద్భవత్వంమేనిరే’ (అహో, సంజ్ఞా. సూ. 12) అని జారవిడుచుట అసలు ప్రశ్నను కాదని ఖండించినట్లా? జానని అంగీకరించి నట్లా? ఇట్లు చర్చా పరిధి దరిదాపులకు వచ్చి కూడ ‘అష్టభాషా స్ఫురత్సార’ పాండితీ సౌండిరుడగు అహోబల పండితుడు చివరి మాటను జెప్పక ఉపేక్షించుట అసమీక్ష్య కారిత్యమునకు నిదర్శనము. ఈ పెద్దల ‘భరోసా’ వలన నారాయణ్మీయాంధ్రకారుణును ‘సం. యక్ష్ణః... మాగధీ భవము, జక్కులు’ (నారాయణ్మీయాంధ్ర వ్యాకరణము, పు. 13) అని ప్రమాదము పడుట అంధాసక్రణమునకు పరకాష్ఠ.

అసలు చింతామణి సూత్రములకు లఘు వివరణ మొనర్చిన బాలసరస్వతి సూచనకదా దీనికి మూలము! మఱి బాలసరస్వతీయము, ఆంధ్ర శబ్ద చింతామణి హృదయమని, ‘.....సత్కవీంద్ర మస్త మాణిక్య...’ మని పండిత లోక ప్రతీతి. ‘భాష్యాది బహు శాస్త్ర పరిచయోదాత్తుడు.....’ (బాలసరస్వతీయము, పీఠిక 10), ‘సకల భాషా కవితా స్వతంత్ర భట్టారకుడు...’

(పైది, గ్రంథాంతము), సమస్త కవితాదక్షుడు (అహో, పీఠిక, 69) అయిన బాలసరస్వతి మహోపాధ్యాయుడు అల్ప బోధనుడని అనుట దుస్సహసము!

‘మూలము చెప్పిన నన్నయ
భూలోక బ్రహ్మ యతని బుద్ధి తెలిసి వ్యాఖ్యా
లక్ష్యంబు లొనర్చిన
బాలసరస్వతులఁ బోలు ప్రాజ్ఞులు గలరే’

(అప్ప. 1—91) అని అప్పకవి ప్రశంసోక్తి.

‘జక్కులు’ అనుట అచ్చు తప్పు కాకూడదాయను పూర్వపక్షమువారి ఆక్షేపము వృథావాదము. పరిశీలితములయిన ముద్రితాముద్రిత ప్రతులన్నింట నీ పాఠ మిట్లే యున్నది. పొనిండు. ‘.....మాగధియక్కులు తద్భవములు’ అని అప్పకవి పద్యమును దిద్దకూడదాయని పూర్వపక్షమువారి సవరణము. ఏమి సాహర్దము! కర్తృ హృదయము నెఱుంగక పాఠములను దిద్దుట చాల తేలిక. ప్రాలుమాలిక స్థూల మతుల నిసర్గ లక్షణము. అలసత అజ్ఞతకంటె హానికరము! ముందు వెనుకలు ఆలోచించికొనక ఉన్న పాఠములను దిద్ది ఆ పిమ్మట నెదురగు చిక్కుల నెదుర్కొనుట నేలపై సున్న రాతిని నెత్తిమీది కెత్తికొనుట! అది పరిష్కర్తృ మర్యాదకాదని పెద్దల మాట. ప్రకరణము మాగధీ ప్రాకృత సంబంధి కావున ఇచ్చవచ్చినట్లు పాఠములను దిద్దుట ఇవటేకాదు ఏచ్చటను వలనుపడదు.

ఒకవేళ ‘యక్కులు’ అనియో, ‘యెక్కులు’ అనియో దిద్దినచో తెలుగు మాటలయందే కాదు తద్భవములయందును పదాది యకారము కానరాదు. యకారాదిగా స్వీకరించినచో దీని కజ్వత్కార్యము ప్రవర్తితమగునా? అప్పకవి పాఠమును దిద్దినచో బాలసరస్వత్యాదులు పాఠములను సైతము దిద్దక తప్పదుకదా! ఇట్లు ఒక తప్పును గాచికొనుటకు పది తప్పుల నొప్పుకొనవలయునుగదా!

సమ్యక్ప్రకారముల ‘గ్రంథములన్నియు వెదకి వెదకి సారమెల్ల....’ (అప్ప. 2—7) ఆపోశనము పట్టిన అప్పకవి నిర్యుక్తికమగు నిట్టి ప్రసంగము సేయుట ఆశ్చర్యకరము.

21. వాఙ్మయ మహాధ్యక్ష శ్రీ వడ్లమూడి గోపాలకృష్ణయ్యగారియొద్దగల తాళపత్రప్రతి.


‘కాళిదాస మయూరాది కవులకైన
గలవు తప్పు లరంగ నమృతకు లేవె
దిద్దచునట్లు దిద్దుడు దిద్దరాని
యెడల నా నేరములు క్షమించు టొప్పు’
(పైది. 1—28)

అని వర్తమాన కవుల బ్రాహ్మిని ‘సకల గ్రంథము
లును జదువక చెయునె లక్షణ ప్రపంచబెల్లన్’
(పైది. 2—6) అని ప్రతిజ్ఞచేసి—

‘వినదగు వెండియు బొత్తము
గనదగు, బుధ జనుల ననుగడగూ, గాకెం
దును దెలియని పట్టున ద
పున వలదని భావి జనుల కంజరిమోడ్డున్

(పైది 1—31) అని అప్పుకు యొసర్చిన ఈ విజ్ఞా
ప్తిని పురస్కరించికొని పెంపొందిన దీ తత్త్వ
మిమాంస. ‘.....నుకని వరుణు చుపు యొడించి
తెలియునంతటను దెలియకున్ దద్దయు బెద్దల
యొద్ద దెలియు....(పైది, 1—50) అను సూచన
యను, ‘విరచించు చిత్తి పుట్టుని పురుషుని చదువులు
ప్రకాశములు గావు.....’ (పైది. 1—53) అను అప్ప
కవీయ వివక్షిత్వార్థమును ప్రేరేపణగా ఈ చర్చ యంత
దూరము సాగినది.

‘అధికం యది నాథీషే తథాపి పఠే పుత్ర
వ్యాకరణమ్’ అను సుభాషితము మాట సరియకాని
బహుధా వివరిపత్తి ధీ కలితములగు నిట్టి శాస్త్రా
ర్థముల మాట యేమి? కళాప్రపూర్ణులు పండిత
వారుగాని (వైయాకరణ పారిజాతము, ద్వి. ము. పు.
73), అమౌబలపండితీయమునకు అంధ వివరణ
మును సంధించిన సాంకి భద్రాద్రిరామ శాస్త్రులు
గారుగాని (అమౌబలపండితీయము, మంజువాణీ
ముద్రాక్షరశాలవారి ముద్రణము, పు.72), అమౌబల
పండితీయమునకు క్రొత్తగా వ్యాఖ్యను వెలయించిన
శిరోమణి చెలమచర్ల రంగాచార్యులుగారుగాని (అమౌ
బల పండితీయము, అంధ రచయితల సంఘము,
హైదరాబాదు, 1965, పుటలు 151-155), దీనికి
పీఠికను సంతరించిన కవితాభాషణులు వెంపరాల
వారుగాని ‘జక్కులు’ మాగధీభాషను ఈ ప్రమాద
మును గూర్చి ప్రస్తావించకపోవుట చిహ్నములు
దురదృష్టము. పూర్వోక్తమయిన సందేహమును విచార
మాంద్యముగా ఉపేక్షింపక, నా చెప్పిన నాలుగు మాట
లను వివరిత ప్రతిభాషలుగా భావించక, బహుజ్ఞా
లును, సంప్రదాయజ్ఞులును నగు వాగ్గ్యోపేదులు సన్యా
గ్రీతిని వివేచించి అంధ లాక్షణిక హృదయము
నావిష్కరింప వేడికోలు!



విశ్వేశ్వర కవచం ద్రుని

“చమత్కార చన్నికా”

శ్రీ నోరి నరసింహ శాస్త్రి

బహుకాలమునుండి ప్రసిద్ధముగా పేరుమాత్రము వినవచ్చుచున్న ఈ ఉత్తమ సాహిత్య శాస్త్ర గ్రంథము నేటికి డా. శ్రీరామమూర్తి సంపాదకత్వమున ఆంధ్ర విశ్వకలాపరిషత్తువారు చక్కగా ముద్రించి ప్రకటించుట ఎంతయు ప్రమోదావహము. కీ. శే. శ్రీ మల్లంమల్లి సోమశేఖరశర్మగారు తమ రెడ్డి రాజ్యముల చరిత్రములో ఈ గ్రంథమును ప్రస్తావించి ఇందులోని కావ్య స్వరూపమునే ప్రాతిపదికగా గ్రహించి జగన్నాథపండితరాయలు రసగంగాధరముతో విస్తరించె నని ప్రకటించిన దాదిగా ఈ గ్రంథము పఠింపవలెనని సాహిత్యాభిమానులకు కలిగిన తహతహ తీరెడి యవ కాశము నేటికి లభించినది.

ఇందులో మూలగ్రంథము దేవనాగరిలిపిలో ఘుచ్చటగా 200 పేజీలలో ముద్రితమైనది. మూల గ్రంథ భాగములను ఉదాహృతగ్రంథశ్లోకాదికములను వేరువేరు పైపులలో ముద్రించుటవలన పాకులకు సౌకర్యము చేకూరినది.

సంపాదకులు శ్రద్ధగా 5 లిఖితగ్రంథములను పరిశీలించి మూలము నిర్ధారించిరి. (1) అడయారు లైబ్రరీలో నున్న తెలుగులిపి తాలపత్రగ్రంథము (2) లండను ఇండియా ఆఫీసు లైబ్రరీలో మెకెంజీ కలెక్షన్సులోఉన్న కాగితములమీద తెలుగు లిపిలో వ్రాసిన గ్రంథము. (3) పితాపురము సూర్యారావు విద్యానంద లైబ్రరీలో తెలుగు లిపిలో నున్న తాళపత్ర గ్రంథము. (4) మదరాసు గవర్నమెంటు ప్రాచ్య లిఖిత పుస్తక భాండాగారములో దేవనాగరిలిపిలో వ్రాసి యున్న కాగితపు పుస్తకము. (5) అడయారు లైబ్రరీ

పండిత రామచంద్రశర్మగారు కాగితములపై దేవనాగ రాక్షరములలో వ్రాసిన గ్రంథము.

ఈ యైదింటిలో ఉత్తమ పాములుగా తోచిన వానిని సంపాదకులు గ్రహించి తక్కినవానిని అథ స్సూచికలలో చూపిరి. అపపాతముగా తోచిన తావు లలో సరియైన పాతము నూహించి సవరించి మూల పాతమును బ్రాకెట్లలో నిచ్చిరి. గ్రంథపాతమున్న స్థలములలో ప్రాచీన గ్రంథములనుండి పూరించు టకు వీలైనచోట్ల పూరించి బ్రాకెట్లలో చూపి తక్కినచోట్ల అట్లే వదిలివేసిరి.

ఈ విధముగా ఉత్తమ పరిశోధక మార్గమున మూలగ్రంథ పాతము ప్రామాణికముగా పండితులు గ్రహించుటకు అనువుగా సంపాదకులు శ్రద్ధగా పరిశో ధించి పాకుల కందజేసినందులకు సంపాదకులు ప్రశంసనీయులు.

గ్రంథాంతమందు 4 సూచిక లిచ్చినారు. 1. లక్షణ శ్లోకముల సూచి. 2. ఉదాహృత శ్లోక ముల సూచి. 3. ఉదాహృత గ్రంథముల సూచి. 4. సముద్దిష్ట గ్రంథకారుల సూచి. ఈ సూచికలు మిక్కిలి ఉపయోగకరములు. అవి నిర్దుష్టముగానే సంతరింపబడియుండును. 3 వ సూచికలో సింహభూపా లీయము ఉదాహరింపబడినవానిలో V. 20 (పే. 86) లోపించినదని మా దృష్టికి తలినది. అట్టివే చిన్న యితర లోపములును ప్రమాదవశమున దొరలి యుండ వచ్చును.

ఈ గ్రంథమునకు సంపాదకులు సంస్కృత

ములో సంక్షేపముగా కృతిపరిచయమును, అంగ్లములో 44 పేజీలలో విస్తృతమైన ఉపోద్ఘాతమును చేర్చినారు.

వీనిలో అంగ్లోపాద్యోతము సర్వవిధముల సంపన్నముగా ఉన్నది. అందులో ముందు ఆంధ్రదేశములో సంస్కృతములో పుట్టిన రమారమి 50 అలంకార శాస్త్ర గ్రంథముల స్వరూప మియబడినది. ఆ భాగము ఉచితమైన ఆంధ్రాభిమానమును సూచించుటయేగాక, ప్రస్తుత గ్రంథము ఎట్టి సాహిత్య వాతావరణములో పుట్టినదియు ప్రదర్శించుచున్నది. సాహిత్య శాస్త్రమునకు దక్షిణ భారతములో ఆంధ్రభూమి అపర కాశ్మీర మనదగి యున్నదనుటకు నిదర్శనముగా ఆంధ్రదేశములో నేటివరకు పరంపరగా ఎంత సాహిత్య విచారణ జరిగినదో సగర్వముగా నిందు నిరూపితమైనది.

ఆ పిమ్మట ఈ గ్రంథములో నున్న 8 విలాసములలోను ఉన్న విషయములను సంక్షేపముగానే ఐనను స్పష్టముగా నుల్లేఖించినారు. అంతేకాక ఆయా సందర్భములలో పూర్వలాక్షణికులను ఎంతవరకు అనుసరించినదియు ఎక్కడ భేదించినదియు, క్రొత్త విషయముల నెక్కడెక్కడ ప్రతిపాదించినదియు సూక్ష్మముగా ప్రదర్శించినారు.

కావ్యములలో విద్వాంసులకు ఆనంద మాపహింప జేయునది చమత్కారమే! గుణము, రీతి, రసము, వృత్తి, పాకము, శయ్య, అలంకృతి— ఈ ఏడును చమత్కారకారణములుగానే బుధులు వచింతురని విశ్వేశ్వరుని మతము. ఈ విషయము తెల్పిన సందర్భములో ఈ చమత్కారశబ్దము మొదట అభినవగుప్తుని అభినవభారతిలో వాడబడినదనియు, అది రసమునకు పర్యాయపదముగా నున్నదనియు, ఆ తర్వాత క్షేమేంద్రుని జాచిత్యవిచారచర్చలోను కవికంఠాభరణమునందును అది వివరింపబడినదనియు, విశ్వనాథుడు తన సాహిత్య దర్పణములోను, ఆయన ప్రమాణీకరించిన నారాయణధర్మదత్తులును దాని నంగీకరించినట్లును ఉదాహరించినారు. ఈ సందర్భములో విశ్వేశ్వరుని చమత్కారలక్షణమును కొంత వివరించిరి.

“చమత్కారస్య విదుషా మానందపరివాహకృత్”

“శబ్దార్థో సచమత్కారో కావ్యమ్”

వీనిని చక్కగా నిట్లనువదించిరి. “Camatkara is what produces a continual experience of extraordinary pleasure in the mind of the learned. He defines poetry as a linguistic expression possessing such a quality.”

ఇక్కడ విశ్వేశ్వరుని చమత్కారలక్షణమునకు జగన్నాథపండితరాయల కావ్యలక్షణము ఒక విధముగా వివరణము వంటిదని సూచించిరి. జగన్నాథుడు కావ్యస్వరూపమును వర్ణించి వర్ణించి తుదకు

“స్వవిశిష్ట జనకావచ్ఛేదక ప్రతిపాదకతా సంసర్గేణ చమత్కారవత్త్వమ్ కావ్యత్వమ్” అని కావ్యత్వ లక్షణము చెప్పెను.

ఆ తర్వాత విశ్వేశ్వరు డిచ్చిన కావ్య లక్షణము సమస్త కావ్యములకు— ధ్వనినుండి శబ్దచిత్రము వరకు— అవ్యాప్తిలేకుండ నన్వయించు ననియు, జగన్నాథుని లక్షణము కేవల శబ్దచిత్రమును కావ్య కోటిలో గణింప దనియు నిరూపితమైనది.

గ్రంథస్థ విషయములను ప్రదర్శించుచు ఈ క్రింది విషయములలో విశ్వేశ్వరుడు ప్రథముడును స్వతంత్రుడును అని తెలిపిరి.

1. అలంకారికులలో ‘రసోన్వేసః’ అను శ్రుతిని ఉదాహరించిన వారిలో విశ్వేశ్వరకవి ప్రథముడు.

2. గ్రంథాది యందు నిలుపదగినట్టియు విషిద్ధము లైనట్టియు వర్ణములును గణములును నిర్దేశించుట ఈయన ప్రత్యేకత.

3. రీతులను నిర్వచించుటలో విశ్వేశ్వరకవి ‘పూర్తిగా నూతన పంథా త్రొక్కినాడు.

4. కావ్యమును (1) చమత్కారి (2) చమత్కారితర (3) చమత్కారితమ అని మూడు రకములుగా విభజించినాడు.

పూర్వ లాక్షణికులలో ముఖ్యముగా ఎక్కువగా ‘భోజమతమును అనుసరించినట్లు తెలుపుచు

విశ్వేశ్వరకవిదండ్రుని “చమత్కార దన్వికా”

పూర్వ లాక్షణికులను ఎక్కడను గ్రుడ్డిగా అనుసరింపక ఎన్నియో సందర్భములలో విశ్వేశ్వరకవి స్వతంత్రభావములు ప్రకటించెనని సంపాదకులు చక్కగా విశదీకరించిరి.

ఆ పిమ్మట కవి యొక్కయు గ్రంథము యొక్కయు కాల నిర్ణయము చేసిరి. ఈ గ్రంథము రసార్థవసుధాకరమును ఉదాహరించుటచే దానికంటే తర్వాతిది. ఈ రెండు గ్రంథములును విద్యాధరుని ఏకావలి మతమును ఖండించుటచే దానికి తర్వాతివి. సాయనుని అలంకార సుధానిధియందు చమత్కార చంద్రిక ఉదాహరింపబడుటచే దానికంటే ప్రాచీనము. అలంకార సుధానిధి రచనా కాలము క్రీ. శ. 1358-1378 మధ్య జరిగియుండునని మల్లంపల్లివారి నిర్ణయమును ప్రమాణీకరించిరి. ఈ యాధారముల మీద చమత్కార చంద్రిక 1370 A. D. ప్రాంతమునను, రసార్థవసుధాకరము 1368 ప్రాంతమునను రచింపబడెనని నిర్ధారించిరి. (P. LIV.)

సంపాదకులు సంస్కృతములో వ్రాసిన కృతి పరిచయములో “ఏవం చ చమత్కారచంద్రికాయా రచనాకాలః ప్రాయేణ క్రీ. 1360 A. D. భవతు మర్హతి” (P. XV) అని దీనికి ; విరుద్ధముగా వ్రాయుట ఇట్టిప్రామాణిక గ్రంథములలో నెంతమాత్రము సమర్థనీయము కాదు.

ఈ రెండిటిలో నేదియు గూడ సమర్థచీయముగా తోపదు. సింగభూపాలుని రాజ్యకాలము 1386-1412 A. D అని (P. XXVI) సంపాదకులు స్పష్టపరచినారు. చమత్కారచంద్రికయు, రసార్థవసుధాకరమును, అంతకు పూర్వపు రచనయైన కువలయావళి నాటికయు స్పష్టముగా సందేహమున కవకాశము లేకుండ రాజ్యము చేయుచున్న రాజునుగానే సింగభూపాలుని వర్ణించు మున్నవి. కాని రాజకుమారునిగాని యువరాజుగాని వర్ణించుట లేదు. తాతగారు జీవించి యుండుగానే సింగభూపాలుడు కవిగా ఐనవోలుశాసనములో కుమారసింగడుగా వర్ణింపబడి యుండుట సంపాదకుల కాల నిర్ణయమునకు మరింత బాధకము. కాబట్టి కువలయావళి, రసార్థవసుధాకరము, చమత్కారచంద్రిక రచనాకాలము

1386 తర్వాతకు పోవలెను. సింగభూపాలుని రాజ్యరంభకాలము 1386 కంటే పూర్వమునుటకు అవకాశము కనబడదు. ఇక అలంకారసుధానిధి కాలమును గూర్చి శ్రీ మల్లంపల్లివారు చేసిన నిర్ణయమును పునర్విచారణ చేయవలసి యుండును.

సంపాదకు లాపిమ్మట రసార్థవసుధాకర కర్త విశ్వేశ్వరకవి యపునా యను చిక్కు ప్రశ్నను ప్రస్తావించి విచారణ చేసిరి. ఆ విచారణ అవును కాదను రెండు వాదములకు గల ఉపపత్తులను కొంతవరకు నిష్పక్షపాతముగానే పేర్కొనిరి.

విశ్వేశ్వరకవియే రసార్థవసుధాకరమును గూడ రచించి యుండు ననుటకు చూపిన ఉపపత్తులు.

(1) రసార్థవసుధాకరము ప్రధానముగా నాటక లక్షణములను ప్రపంచించుచుండగా చమత్కారచంద్రిక నాటకలక్షణములను రసార్థవసుధాకరములో చూడదగునని చెప్పి తక్కిన కావ్య లక్షణాదికములను మాత్రమే వివరించెను. ఈ విధముగా నీ రెండును పరస్పరపూరకములు. ‘The two works are complementary in nature’.

(2) రసార్థవసుధాకరములో మొదట సున్నవంశావళిలోను ఉదాహరణములలోను సింగభూపాలుని అతిశయమును స్తుతించుటయేగాక అందున్న మూడు విలాసముల అంత్య భాగమున గ్రంథముతో సంబంధము లేకుండ సింగభూపాలుని మహిమను స్తుతించు శ్లోకములు రెండు రెండు కలవు. సింగభూపాలుడే రచించినచో స్వాతిశయము నట్లు ఉద్ఘాటించు ననౌచిత్యము నకు పాల్పడునా?.

(3) ‘కందర్ప సంభవము’ అను గ్రంథమును రెండును ఉదాహరించుచు అది నాదే—‘మమైవ’—అని చెప్పియుండుట.

(4) రెండు గ్రంథములును విలాసములుగా విభజింపబడి యుండుట.

(5) రెండును విషయ వివరణములో సులభ శైలిలో నుండుట.

(6) రెండును లక్షణ పరిష్కారములో పూర్తిగా స్వతంత్రమార్గ మవలంబింపక పూర్వలాక్షణికులను,

అందును ముఖ్యముగా భరతుని భోజాని ననుసరించుట.

(7) రెండును కళింగాస్థానకవి యగు విద్యాధరుడు రచించిన ఏకావలిని తీవ్రముగా ఖండించుట

పై కారణములు ఏకకర్తృకత్వమును విరూపించుటకు చాలవనుచు భిన్న కర్తృకము లనుటకు ఈ క్రింది హేతువులు చూపిరి.

1. పరస్పరపూరకత్వము ఏకకర్తృకత్వమును నిరూపింప జాలదు.

2. రసార్ణవసూధాకరములో వలెనే కొండపీటి రెడ్డిరాజు పెదకోమటి వేమన రచించిన సాహిత్య చింతామణిలో గూడ స్వాతిశయ వర్ణనచేయు శ్లోకము లున్నవి.

3. కందర్పసంభవము ఉపలభ్యము కాలేదు కనుక దానిని రచించిన కవి ఎవరో నిర్ధారణ చేయలేము.

4. పైవానిలో 4—7 కారణములు గణింపదగినవి కావు.

5. రీతులను చెప్పిన తీరులో రెండు గ్రంథములును భిన్నమార్గము లవలంబించినవి. రసార్ణవ సూధాకరములో పదవిన్యాస భంగినిబట్టి కోమలా, కతినా, మిశ్రా అని రీతులను మూడుగా విభజించి వానికే వైదర్భి, గౌడీ, పాంచాలీ అని నామాంతరము లిచ్చినాడు. చమత్కార చన్ద్రికలో పదఘటనను ఆధారము చేసికాని రీతి (1) అసమాసా (2) మధ్యమ సమాసా (3) అతి దీర్ఘ సమాసా (4) మిశ్రా— అని నాలుగుగా విభజింపబడినది. ఈ రీతి భేదము రెండు గ్రంథములకు కర్తలు వేరనుటకు బలవత్తరమైనది.

6. రసార్ణవసూధాకరము భోజమతమును పలు తావుల ఖండింపగా చమత్కారచంద్రిక తరచుగా భోజాని ననుసరించినది.

7. చమత్కారచంద్రికలో విశ్వేశ్వరకవియే రసార్ణవసూధాకరకర్త సింగభూపాలుడే యని పేర్కొనినాడు.

8. మల్లినాథసూరి మొదలగు ప్రసిద్ధ వ్యాఖ్యాతలు సింగభూపాల విరచితముగానే రసార్ణవ సూధాకరమును ఉదాహరించినారు.

9 సింగభూపాలుడు రత్నపాంచాలికానాటికనే కాక సంగీతసూధాకరమునుపేర శాస్త్రదేవుని సంగీత రత్నాకరమునకు వ్యాఖ్య రచించిన విద్వాంసుడు.

10 సింగభూపాలుడు సర్వజ్ఞ బిరుదముతో విశ్వేశ్వరకవితనకాక శ్రీ నాథాదికవులచేతను స్తుతింపబడిన విద్వద్గ్రంథకరుడు.

పై కారణములను తెలిపి సంపాదకులు చివరకు ఈ విధముగా సిద్ధాకరించిరి.

“Such being the attainments and talents of Singabhapala borne out by great authorities, the baseless doubt of his authorship of Rasarnava Sudhakara is to be deplored. Probably it is founded on the popular misconception that an active ruler cannot be a thorough scholar and an author.”

స్థూలదృష్టికి సంపాదకుల నిర్ణయము యుక్తిసహముగానే కన్పించును గాని లోతుగా తరచి చూచినచో నది నిలువజాలదు. స్వాతిశయమును వర్ణించుట పెదకోమటి వేమన రచించిన సాహిత్య చింతామణిలో గూడ గలదని సమర్థించుట యుక్తముకాదు; సాహిత్య చింతామణి రచయితకూడ పెదకోమటి వేమన కాక ఆయన యాస్థానకవియే యనుటకు ఆధారము లున్నవి. సింగభూపాలుని పాండిత్యమునకు ఆధారముగా సంగీతసూధాకరము కూడ రచించెనని సంపాదకులు తెలిపినది పూర్ణసత్యము కాదు. ఆ గ్రంథము వ్రాతప్రతులు కొన్నిటిలో దానిని సర్మదాతీరవాసి యగు గోపనాథుడు వ్రాసినట్లు కలదని శ్రీ మానవల్లి రామకృష్ణ కవిగారు భరత కోశములో వ్రాసినట్లు సంపాదకులే (పే. XXVIII) లో తెలిపినారు. ఆ విషయము సింగభూపాలుని పేర నున్న అన్ని రచనలకును కర్తృత్వ సందేహమును బలపరచునది గదా! ఈ సింగభూపాలునికి సర్వజ్ఞ బిరుదమున్నట్లు విశ్వేశ్వరకవి గాని ఇతరులుగాని చెప్పిరనుటకు ఆధారము కనపడలేదు. సాహిత్యచింతామణిలోగాని రసార్ణవసూధాకర

విశ్వేశ్వరకవిద్రుని “చమత్కార చంద్రికా”

ములోగాని కువలయావలిలోగాని ఆ బిరుద మెక్కడను మాకు కనపడలేదు. ఎంతసేపటికిని శ్రీ సింగభూపాల ఇత్యాది రాజ పర్యాయపదములే కలవు. కువలయావలి ప్రస్తావనలో సింగభూపాలునికి ‘లలిత కవితా విలాస చతురాననేన..... విద్యజ్ఞ సనభాజనపరాయనేన ఖడ్గనారాయనేన’ అను బిరుదములు కలవు కాని సర్వజ్ఞ బిరుదమున్నట్లు చెప్పబడలేదు. ఈ సింగభూపుడు పండితుడు గనుక సర్వజ్ఞ బిరుదము ఈయనకే అన్వయించునని భ్రాంతి. కల్గినట్లున్నది. భోగినీ దండకములో స్వప్నముగా ‘రావు సింగక్షమానాథు పౌత్రున్..... సర్వజ్ఞ సింగోర్వరాధ్యక్షు నీక్షించి.....’ అని సర్వజ్ఞ బిరుద మీయన మనుమనికి ఉన్నట్లు కలదు. ఆ సర్వజ్ఞుడు భోగినీదండక రచన నాటికి యువకుడు కనుక 1412 లో చనిపోయిన ఈ సింగభూపునికి అన్వయించదు. శ్రీనాథుని చాటువు ‘సర్వజ్ఞ నామధేయము.....’ సందేహోద్బవమైనది. ఒకవేళ నది గ్రాహ్యమైనను శ్రీనాథుడు రాజకొండకు 1420 ప్రాంతములోగాని వెళ్లి యుండుట కవకాశము లేదు. సర్వజ్ఞ బిరుదమునుబట్టి కర్తృత్వమును నిర్ణయించుట కిందుచే నవకాశము లేదు.

విశ్వేశ్వరుడే రసార్థవసుధాకరమును సింగభూపుడు రచించినట్లు చెప్పినమాట వాస్తవమే కాని తాను ఆయన పేరు పెట్టినప్పుడు మరి యెట్లు చెప్పును. కందర్ప సంభవ కర్తృత్వము వచ్చినప్పుడు మాత్రము పరాకుపడియో ఉద్దేశపూర్వకముగనో ‘మమైవ’ అని చెప్పుకొనెను. ఇంతేకాక ఇతర గ్రంథములను పేర్కొనుటలో తథా మహిమ్నస్తవే, ధ్వని లోచనాదిషు, యథా భావప్రకాశికాయామ్’ అని ఉదాహరించెను గాని రసార్థవసుధాకరమును ఉదాహరించిన స్థలము లన్నింటి యందును ‘సింగభూపాల రచితే రసార్థవ సుధాకరే-నాయక సైవ వంశావల్యాం—ఇతి సింగభూపాలీయే—సింజ్ఞభూపాలీయే నిదర్శితంహి’— ఈ విధముగా సింజ్ఞభూపాల విరచితమని స్పష్టముగా ఒత్తి చెప్పుటలోననే కర్తృత్వము సందేహోద్బవ మవుచున్నది.

భోజుని మతమును చమత్కార చంద్రిక తరుచుగా అనుసరించుటయు, రసార్థవసుధాకరము తరు

చుగా భేదించుటయు పెద్ద కారణముకాదు. ఒకటి కావ్య లక్షణాధికమును చెప్పు గ్రంథము, రెండవది నాటక లక్షణములను చెప్పునది. అందుచే కొన్ని విషయములలో అనుసరించుటయు కొన్ని విషయములలో భేదించుటయు ఒకే గ్రంథ కర్తకును సాధ్యమే.

ఇక మిగిలినది రీతులలో రెండు గ్రంథములును అవలంబించిన భిన్న విధానము. సంపాదకులు దీనినే తమ సిద్ధాంతమునకు బలవత్కారణముగా ప్రతిపాదించినారు. స్థూలముగాచూచువారి కళ్లే కనిపించును. కాని లోతుగా పరిశీలించినచో దానిలోగూడ బలమేమియు లేదని తేలగలదు. సమాన పదములు లేకుండుట, కొంచె ముండుట, ఎక్కువ యుండుట, మిశ్రముగా నుండుట ఆధారముగా చేసికొని చమత్కారచంద్రిక రీతులను విభజింపగా, రసార్థవ సుధాకరము కోమల, కకిన, మిశ్ర అని విభజించినది నిజమే కాని వానిని వివరించువట్టున రసార్థవ సుధాకరములోని ఈ క్రింది శ్లోక భాగములు గమనింప దగినవి.

“తత్ర కోమలా..... సమాసరహితా స్వల్పైస్సమాసైర్వా విభూషితా.... సా వైదర్భితి కథ్యతే

“అథ కఠినాః అతి దీర్ఘసమాసయుతా..... కఠినా సా గౌఢీయేత్యక్తా.

“అథ మిశ్రాః యుతోభయగుణగ్రామ సన్నివేశస్తులాభతః సా మిశ్రా సైవ పాంచాలీ”.

ఆ పిమ్మట మిశ్రకు ఉదాహరణ మిచ్చి “అత్రాల్పసమాస, దీర్ఘసమాసత్వరూపయోః...ఉభయ రీతి ధర్మయోః తులాభతవత్సన్నివేశా నిశ్చేయం రీతిః” అని సమన్వయము చేసెను.

పై సుదాహరించిన దానినిబట్టి చమత్కార చంద్రికలోని మొదటి రెండు రీతులు నిందులో మొదటిదిగాను, మూడు నాలుగులో నిందులో రెండు మూడుగాను చెప్పబడినవని తేలుచున్నది. రీతుల విషయములో చమత్కారచంద్రిక సంక్షేపముగా చెప్పినదే రసార్థవసుధాకరములో విస్తరింపబడినది. రెండింటిలోను మూల సూత్రము ఒక్కటియే.

అంధదేశములో కొంతకాలమునుండి ప్రభువులు రచించినట్లున్నను వారి యాస్థానకవులలో పండితులలో రచించిన ప్రథమ యున్న గ్రంథముల కర్తృత్వమును నిర్ణయించుటలో విమర్శకులు కొంత దురభిమానముతో ప్రభు కర్తృత్వ పక్షమును బలపరచు చుండుట సర్వ సామాన్యముగా ప్రబలుచున్నది. ప్రభువులు పండితులు కాగూడదనికాని వారు గ్రంథ రచన చేయలేరనిగాని కాదు. ప్రభువులకంటే వారి యాస్థాన విద్వాంసులు ఎక్కువ విద్యత్తు కలవారును ఎక్కువగా మననము చేసి గ్రంథరచన చేయుటకు ఓపిక, తీరుబాటు కలవారును అనుటకు సందేహము లేదు గదా! మహా శిల్పాలయు చిత్రకారులయు పేరులు మన కెన్ని తెలియ వచ్చుచున్నవి? వ్యాస రచితములుగా చలామణి యగుచున్న గ్రంథజాతములలో నెన్ని వందల మంది రచన లున్నవి? శంకరుల రచన లని ఎందరు గ్రంథకర్తలు తమ రచనలకు శంకరుల పేరు తగిలించినారు? మన గ్రంథకర్తలకు తమ పేరుకై ప్రాకులాడుట పూర్వము లేదు. ఆస్థాన విద్వాంసులు కవులు తమ ప్రభువులయెడ నున్న భక్తివలననో, కృతజ్ఞతవలననో, వాత్సల్యమువలననో తమ రచనలకు ప్రభువుల పేర్లు పెట్టి తప్పి పొందినారు. మనస్ఫూర్తిగా తమ సొత్తును ఇతరుల కిచ్చుట దోషము కానేరదని వారి విశ్వాసము.

రాజుకొండ ప్రభువులకును కొండవీటి ప్రభువులకును రాజకీయముగానే కాక విద్యుత్పత్తిలలో గూడ స్పర్థ స్పష్టముగా కలదు. సింగభూపాలుని పేర రసార్ణవసూధాకరము పుట్టుగా పెదకోమటి వేమారెడ్డి పేర సాహిత్యచింతామణి పుట్టినది.

కాబట్టి సంపాదకులు ఎంత గట్టిగా కాదనినను రసార్ణవసూధాకరము గూడ విశ్వేశ్వర కవించుద్రుడే రచించెనెమోయను సందేహము తీరునది కాదు. కాబట్టి సంపాదకులు చేసిన సిద్ధాంతము కంటే ఉపక్రమములో చెప్పిన వాక్యములే యుక్తి సహముగను నిష్పక్ష పాతముగను ఉన్నట్లు సూక్ష్మబుద్ధులకు తోపక మానదు. ఆ వాక్యము లివి:

“Moreover, there is a work called Kandarpasambhava which is referred to in both the works with the remarks మనైన కన్దర్ప సమ్భవే, the authorship being claimed by both of them. All this goes to prove that the authorship of the Rasarnava Sudhakara is doubtful and that probably Visvswara himself wrote the work and gave his patron's name to it.” (P. LVI.)

సంపాదకులు ఉపోద్ఘాతాంతమున సాహిత్యశాస్త్రములో చమత్కారచంద్రికకు గల స్థానమును యధోచితముగా నిర్ణయించినారు.

గ్రంథ రచనా కాల విషయమునను కర్తృత్వ విషయమునను మా కభిప్రాయ భేద మున్నను సంపాదకుల ఆంగ్లోప్రొద్వాతము సర్వవిధముల శ్లాఘ్యముగను సంపన్నముగను ఉన్నది.

అపూర్వమైన విలువగల చమత్కారచంద్రిక నేటికి మనము పఠించి ఆనందించు భాగ్యము కలిగినది. కాని యిది మన యాంధ్ర లాక్షణికులకు తెలియనిది కాదు. కన్నూరి రంగయకవికృతమైన ఆనంద రంగరాట్నందము ద్వితీయాశ్వాసములో తొమ్మిది సందర్భములలో చమత్కారచంద్రిక ప్రథమ విలాసము నుండి ప్రమాణముగా శ్లోక భాగము లీయబడినవి. అవి గ్రంథాదియందు మగణము, యగణము, రగణము, తగణము, జగణము, నగణము, కావ్యముఖమందుంచు వర్ణములు శుభాశుభములను కలిగించునని, రేఫము నుంచుటకు సంబంధించినవి. ఉదాహృత భాగములు ఛాల భాగము మన చమత్కారచంద్రికలోని పాఠములే. వీనిలో జగణమును గూర్చి యిచ్చిన రెండు భాగములలో మొదటిది మన¹చ. చ, పాఠములో నున్నది. కాని ‘వర్ణోపి జగణశ్చైవ బ్రహ్మనామాక్షరేశివః’ అను రెండవదిలేదు. నగణమును గూర్చి పాఠమించుక భేదించుచున్నది. “లక్ష్మీ ప్రదోహతాశనః” అని రేఫమును గూర్చి చెప్పిన భాగము మన చ. చం.లో లేదు.


విశ్వేశ్వరవిదండ్రుని “చమత్కార ద్వికా”

కుంభిణి ప్రభుత్వ కాలములో ఆ. రం. చందము పుట్టినది. అప్పటికి లక్షణవేత్తలకు చమత్కార చంద్రిక ప్రతులు లభించుచుండెడివన్నమాట!

ఆ చంద్రగంధములోనే తరుచుగా ‘విశ్వేశ్వర చ్ఛందమునుండి’ యని యాంధ్రపద్యములు ఉదాహరింపబడినవి. ఆ విశ్వేశ్వరుడు మన విశ్వేశ్వరు డైనచో వతడు ఆంధ్రములో గూడ లక్షణ గ్రంథము వ్రాసినాడనవలసి వచ్చును. కాక నామసామ్య మాత్రమే యేమో! శ్రీ కా. నా. పంతులుగారు ప్రచురించిన ఆంధ్రవాఙ్మయ సూచికలో విశ్వేశ్వర చ్ఛందము కనపడలేదు.

ముద్రణములో కొలది సౌలిత్యము లున్నను మొత్తముమీద గ్రంథము నిర్దుష్టముగను అందముగను ముద్రితమై గ్రథితమైనది. ఇట్టి ఉత్తమ గ్రంథమును ప్రామాణికముగా సంపాదించి ప్రచురించి నందులకు సంపాదకులకును ఆంధ్రవిశ్వకలాపరిషత్తు వారికిని సాహిత్యాభిమాను లందరు ధన్యవాదము లర్పింప దగియున్నది.

[గ్రంథకర్త: విశ్వేశ్వరకవిచంద్ర; సంపాదకులు — డా. పి. శ్రీరామమూర్తి M. A , Ph. D. ప్రకాశకులు: ఆంధ్రాయూనివర్సిటీ, వారేరు. డెమీ 1/8 పేజీలు 200 + 60 హాఫ్ కాలికోబైండు. వెల. రు. 15/-లు.]



గ్రంథ విమర్శలు

జీవిత దృశ్యాలు

(కథల సంపుటి. రచయిత: శ్రీ మంజుశ్రీ. ఎమెస్కో; ప్రతులకు: ఆంధ్రప్రదేశ్ బుక్ డిస్ట్రిబ్యూటర్స్, రాష్ట్రపతిరోడ్డు సికిందరాబాద్, కథలు 14. పేజీలు 159. వెల: రూ 2-00)

శ్రీ మంజుశ్రీ కథారచయితగా, నవలా రచయితగా, సాహితీ జీవిత పరిశోధనలలో డాక్టరేట్ పట్టం పుచ్చుకొన్న వ్యక్తిగా తెలుగు వారికి పరిచయం వుంది.

సాహిత్యంలో లోతుపాతులు తెలుసుకొని, ఆంధ్రాంగ్ల సంస్కృతాలు సనిమర్శకంగా గ్రహించి, సృజన సాహిత్యంలో కృషిచేసే లత్యల్పసంఖ్య రచయితలలో శ్రీ మంజుశ్రీ స్థానం సముచితమయినది.

ఈ రచయిత చిత్రించిన అన్ని కథలలో ప్రధాన పాత్రలకు దాదాపు ఒకేరకం మనస్తత్త్వం ఉన్నట్టుగా పాత్రకులు గురిస్తారు. రచయిత హార్డిక కోణం అభివ్యక్తమయ్యే రచనలలో పాత్రల వెనుక రచయిత వ్యక్తిత్వం ఉందని పాత్రకులు తలపోసే అవకాశం ఉంది.

ప్రతి కథలోనూ కంటికి కనిపించే పాత్ర ముఖ్యంగా పురుషుడు సుకుమార హృదయం కలవాడుగా ఉంటాడు. శారీరకమయిన బలహీనత గల వ్యక్తిగా గోచరిస్తాడు. సున్నితమయిన హృదయం, ఏ మాత్రం కష్టం సహించలేక పోవటం, ప్రేమించిన లేదా పెళ్లాడిన స్త్రీపై అన్ని విషయాలకు ఆధార పడటం, వర్షం అంటే భయం, జంతువులంటే ప్రేమ. సమాజంలో వీడితులూ తాడితులూ అయినవారి పట్ల ఆదరం, గలదిగా ప్రధాన పురష పాత్ర గోచరిస్తుంది.

ఒకనాటి పల్లె జీవితం పట్టణ వాతావరణం లోకి చొచ్చుకు పోయి, దానిలో కలసిపోయి, విడదీయ రానిదిగా కనిపించటం, ఈ రెండు విధాల వాతావరణం

చిత్రించటంలో రచయిత నేర్పు అభినివేశం స్పష్టంగా కనిపిస్తాయి.

ఆధునిక నాగరికత మనిషికి ప్రసాదించిన వేగం, ఈ రచయిత కథలలో చోటు చేసుకొంది. ఒక పదంలో, ఒక వాక్యంలో, ఒక వాక్య సముదాయంలో అనంతమయిన సంఘటనల సన్నివేశాల స్ఫూర్తి సాధించగల పదప్రయోగనైపుణ్యం రచయితకు వుంది. శైలిలో వేగం ఎక్కువ!

ఈ శైలి దృష్టిలో, ఈ కథా నాయకుని ఏకీకృత రూపదర్శన దృష్టిలో, శ్రీ రాచకొండ విశ్వ నాథశాస్త్రి 'అల్పజీవి'లో ప్రధాన పాత్ర, కీ.శే. త్రిపుర నేని గోపీచంద్ 'అసమర్థుని జీవయాత్ర'లో ప్రధాన పాత్ర శ్రీ మంజుశ్రీ కథల ప్రధానపాత్రలో కనిపిస్తారు.

'Unheroic hero' చిత్రణలో తదితర రచయితల కథానాయకుల కోవకు ఈ రచయిత కథా నాయకుడుచేరే అవకాశం వుంది. Jean Paul Satre కథలలో అంతర్భూతంగా కనిపించే Existentialism ఈ రచయిత కథలలో రేఖామాత్రంగా గోచరిస్తుంది. శైలిలో stream of Consciousness ధోరణి వుంది. కథలలో చాలా తక్కువ మంది రచయితలు శ్లోకాలు ఉదాహరిస్తారు. అది వారి సంస్కృత సాహచర్య ఫలితం! ఈ రచయిత అడపాతడపా— శ్లోకోదాహరణాలు పాత్రకులు గమనిస్తారు.

'వావలో తడున్నున్న మనిషి' కొంచెంగా వానలో తడిసినా నిజంగా ఆలోచనలలో తడున్నున్న మనిషి! బొమ్మలు గీసే రచయితలో పిరికితనం కథలో ప్రధానం! కోరింది పొందలేకపోవటం ముఖ్యంగా ప్రస్తుతం! ఆశాగత బలహీనతవల్ల ఆశోపహతు డవుతాడు ముకుందరావు.

'జీవితదృశ్యాలు' జీవితంలోని విచిత్రమైన వైరుధ్యం చూపేకథ. శివరావు. చనిపోయే స్థితిలో

బ్రతికించుకోవాలనుకొన్నవాళ్లు బ్రతికితే చనిపోయే దాకా పూరకవుండే తత్త్వం దర్శింపబడింది.

‘రామదర్శన లాలసా’లో విచిత్రప్రేమ పాత్రకుల్ని బాధిస్తుంది. రామారావు పిచ్చిగా ప్రేమిస్తున్నంతకాలం మూర్ఖంగా ప్రవర్తించిన జానకి గత జల సేతుబంధనం చేయ ప్రయత్నిస్తుంది.

‘మేష్టారు’లో ఎంతో ఇష్టమయిన ‘మేష్టారు’ ఇంటికి వస్తే ఆదరించుకోలేని అవస్థ కనిపిస్తోంది.

‘కుక్క’లో దేవుడు— చెప్పులు— కుక్క విచిత్రమయిన అనుభూతిని కలిగిస్తాయి.

ఏ రచయిత కథలలోనయినా అత్యుత్తమకథలు పాత్రకుల హృదయంలో కలకాలంగా శాశ్వతంగా నిలిచి పోయే కథలు. ఆ కథలవలన రచయిత గౌరవం సాహితీస్థానం పెంచే కథలు కొన్నే ఉంటాయి. ‘క్రాస్ వర్డ్ పజిల్’ ‘సాధుపాఠం’ ఆ కోవలో ఉత్తమ కథలు.

రఘురామ్ భార్య శ్యామసుందరి. ఒకనాటి ప్రేయసి వేంకటలక్ష్మి! ఆమె అధునాతన జీవితపు అలరింపుల జోలలలో లీలగా తూగుతున్న స్త్రీ! ఈమె పండిత సామాజ్యంలో రాజ్ఞి. జీవితంలో అతి దీనంగావున్న స్త్రీ! చెప్పినట్లు వినని భార్యలో, అనుకొన్నట్లు జరగని విధితో తలవంచలేక తలఎత్తలేక సతమతమయ్యే పాత్ర రఘురామ్. జీవితం నిజాయితీతో పరిశీలించిన కథ ‘క్రాస్ వర్డ్ పజిల్’

రమణ అమాయకుడు. వల్లి ప్రేమించిందో ‘లేదో’ తెలుసుకోలేని వ్యక్తి! రైల్వో కలిసిన వేంకట రావుకూ తనకూ మధ్య వల్లి జీవితం చిత్రించుకోలేక పలాయనం చిత్తించిన ఈ అమాయక ప్రబుద్ధుణ్ణి వల్లి ఆపకపోతే జీవితం తల్లడిల్లిపోదూ! మరపురాని కథ ‘సాధు పాఠం’

హృదయానికి హత్తుకుపోయే ఇతివృత్తం స్వీకరించటంలో, శిల్పంలో, శైలిలో రచయిత ప్రతిభ గోచరమవుతుంది.

ఇతివృత్త రచనా నిర్వహణలో రచయిత తొందర ప్రదర్శించకుండా కాస్తంత ఓపికపట్టి, అన్ని కథావయవాలు స్పష్టంగా చిత్రించి ఉన్నట్లయితే ఈ సంపుటిలోని చాలా కథలు సాధుపాఠం, క్రాస్

వర్డ్ పజిల్ స్థాయికి చేరుకొని ఉండేవి. కలలూ, కలవరింతలూ నిర్వహణలో జాగ్రత్త ఉన్నట్లయితే చాలా ఉత్తమ కథ అయి హృదయానికి హత్తుకు పోయి ఉండేది.

‘బయట చినుకులు పడుతున్నాయి’ మామూలు కథ! కోతులు’ లేకపోతే ఈ సంపుటికి విలువ తగ్గదు. ‘శృంగార లహరి’ యువతీ యువకులు మామూలు అనుమానం కథ. ‘ద్విజట’ కు ఉండవలసిన పేరు అధికాదు. ‘అలుక్కుపోయిన వర్ణచిత్రం’ దిగులు కలిగిస్తుంది. వెంకటరత్నం సిగరెట్టు తాగక పోతే బాగుండేది.

‘నాతోబాటు నలుగురు’ లో రామారావుమీద అభిమానం, తారమీద జాతి కలిగినంతగా సేట్మీద కలగదన్నమాట అటుంచి, ఈ కథలో **Unity of Plot** కలం మాత్రమే సాధించింది అనుకోవలసివచ్చినప్పుడు ఇతివృత్తంమీద సరయిన గౌరవం ఏర్పడదు. ఇతివృత్తంలోని ఉదాత్తత కథకు రక్తమాంసాలు ప్రసాదిస్తుంది. అల్పమయిన ఇతివృత్తం స్వీకరిస్తే ఎంత ఉదాత్తంగా రచన చేసినా ప్రయోజనం మృగ్యం అవుతుందన్నదానికి ఈ కథ నిదర్శనం. అయితే నగర జీవితం కనిపిస్తున్నదీ కథలో!

కథా రచయితగా సముచితస్థానం సంపాదించుకొన్న ఈ రచయిత మరొక మెట్టు పైకి వెళ్లటానికి మరింత మంచి కథలు వ్రాయవలసిన అవసరం ఉందని పాఠకులు భావిస్తారు.

—రవి.

కథా మం దారము

(కథల సంకలనం: ఊటుకూరి లక్ష్మీకాంతమ్మ; ఆంధ్ర ప్రదేశ్ సాహిత్య అకాడమి; కథలు పన్నెండు, పేజీలు 265. వెల: రూ. 3.00)

ప్రసిద్ధులయిన పలువురు రచయిత్రులు కథలు ఈ సంకలనంలో చేరలేదు. శ్రీ బొడ్డు బాపిరాజు ఈ కథల గూర్చి వ్రాసిన మధు బిందువులు కథా రచనపై ఆధికారికమయిన అభిప్రాయంకాదు. సంకలనక్రమికి సమతామయ రచనా విధానంకానీ

గ్రాంథిక వ్యావహారిక భాషల తారతమ్యంగానీ తెలిసి నట్లు కనిపించదు.

ఈ సంపుటిలో కథా శిల్పం గుర్తించిన కథలు 2, 4, 5, 6, 8, 11, సంఖ్య గలవి మరపురాని కథలు 2, 4, 6, 7, 8, 11, 12 సంఖ్యగలవి.

ఊహ సుందరస్వప్నంగా, అందంగా, ఆనంద తుందిలంగా, ఆహ్లాద మందిరంగా పరమానంద ప్రద ర్భకంగా ఉంటుంది. వాస్తవిక జగత్తు తెలియక పోయినా, తెలుసుకోకపోయినా, తెలుసుకొనే అవకాశం లేకపోయినా రంగుటద్దాల హృదయ అంతఃపురాంత రాలతో నిద్రామత్తనేత్రాలు కనే అందమయిన కలలు, జీవిత సత్య ద్వంద్వాలకు ఆటుపోటులకు తట్టుకొని, నిలవలేని బలహీనులూ, అంతా సౌందర్య మయంగా భావించుకొని భావనా లోకంలో విహ రించే అపరిపక్వ మనస్కులయిన యువకులు, యువ తులూ ఊహమయమయిన రచనలు ఊపిరి బిగ బట్టి చదువుతారు ఆనందిస్తారు ఆనందనగాచర్చించు కొంటారు. జీవిత సగ్గు సత్యాలు ఎదురయితే బిత్తరపోయి దిక్కు తెలియక చిందర పందరైన హృదయ తో, చీకాకుపడిపోతారు. పై పాఠకులకు చెక్కిలిగింతలు పెట్టే కథలు 'మెరుపు', 'సంస్కారి' 'రంగస్వామి' 'కోరల మధ్యన కోటి స్వర్గాలు'.

'మెరుపు'లో పల్లెకు వెళ్లిన డాక్టరుకు ఇటు వంటి సన్నివేశం ఎదురయితే ఎంత హాయిగా ఉం టుందీ అన్న ఊహపైన సాగిన రచన అంతా చెక్కిలి గింత పెట్టినంతగా హృదయంలోచేరుకోదుగానీ లీల జీవిత చరిత్ర పాఠకుల సానుభూతి చూర గొంటుంది.

'సంస్కారి'లో చంద్రశేఖరం లోకంలో సహ జంగా ఉండని పాత్ర. ఉన్నా అటువంటి పెళ్లి చేసుకొనేందుకు సిద్దపడేవారు మరీ తక్కువ. చేసు కొన్నాక, అన్నీ తెలసి తెలసి, మళ్ళీ బాధపడేవాళ్ళు, ఒకవేళ బాధపడ్డా, జీవితం గతి తప్పేంతగా ప్రవ ర్తించేవాళ్ళూ అరుదు. మణిప్రవర్తన మరీ వింత! చావు దప్పి కన్ను లొట్టబోవటం గొప్ప ఊహ! కథ అంతా కమ్మని కల్పన. అత్యద్భుతమైన ఊహపైన

అల్లుకుపోయిన ఈ కథ ఏం ప్రయోజనం సాధించ గలదో, పోనీ, ఏం చెప్పటానికి వ్రాయబడిందో ఏమీ అర్థంకాకపోవటం అనకూడదుగానీ అంతా పాఠకుల లోపం!

'రంగస్వామి' కథ లోకంలో జరగదు. జరుగు తుందేమోనని సమన్వయం చేసుకోబూనటం ఆత్మ వంచనాసదృశం. భార్యా భర్తల మధ్య అనురాగపు టవధులు ప్రదర్శించాలనే రచయిత్రి ప్రయత్నం బల హీనమయిన ఇతివృత్తంలో బాహువులు చాచింది.

'కోరలమధ్యన కోటి స్వర్గాలు' రచయిత్రి 'సుకాంచన' సాహిత్యంలో క్రొత్తపేరు. పాతరచ యిత్రి ఎవరో క్రొత్తపేరు పెట్టుకొన్నట్టు శీలి కారణంగా అనుమానం కలుగుతుంది. నీతులు చెప్పటం తేలిక ఆచరించటం కష్టం! డాక్టరు అయినవాడు ధర్మ వర్తనుడు కావాలి. అదే నీతి కనిపించేది ఈ కథ. అవినీతికి పాల్పడే డాక్టరు కొడుకునయినా హత్య చేసుకొంటాడనే ఫ్యాషన్ నిజాయితీ లేదు. ఈ కథ అన్ని విధాలా జాగుందనే చెప్పవచ్చుగానీ, ఆదర్శంలో అసంబద్ధత కథా జాన్నత్యం కించ పరుస్తుంది.

ఈ సంకలనంలో యువతీయువకుల శృంగార రంగాలకు చోటు లేదు అనటం తేలికయినపనే గానీ, యువతీ యువకుల స్థాయి దాటిపోయిన కథలు ఎక్కువలేవు.

ఎరవి కళ్ళన్న ఆడవాళ్ళంటే మగ వాళ్ళలో కొందరికి చాలా యిష్టం! కొందరికి కొంచెం భయం! ఈ రెంటికి కారణం ఒక్కటే! అది చెప్పటం కాకపోతే వ్రాయటం సాహసంగా వుంటుంది. ఆ కారణం అశ్లీలంగా లేకుండా వ్రాసిన రచయిత్రి శ్రీమతి ఆచంటశారదాదేవి అభినంద నీయ. అంతేకాదు. రచనలో సంప్రదాయం ఉన్నా ఆలోచనలో నూతనత్వం వుంది. మయూరి జీవితం వింటే ఆమెకళ్ళు ఎరగా ఎందుకున్నాయో తెలిసి, ఎంతోదుఃఖం కలుగుతుంది. సహజత సంపాదించుకొన్నకథ.

'ఆడది' స్త్రీహృదయార్థి ప్రతిక. కాంతమ్మ పుట్టిందగ్గర్నుంచి పిచ్చిదయిందాకా దురదృష్ట వంతురాలు! కష్టాలన్నీ ఆమెనే వరించాయి. లోకంలో స్త్రీలంతా ఇలాగే బాధపడుతున్నారా? లేదు. ఇటువంటి వారు కొందరున్నారు. ఆ కొందరు పర్మిక్యులర్. కొన్ని జనరలైజు చేయటం రచయిత్రి నేర్పు! ఒకవిధమయినవ్యధ! తిరుపతి వెళదామని భార్యతోచెప్పినకొడుకు తల్లిని వెంట బెట్టుకు పోదాం అనుకొన్నవాడూ తీరా తల్లి బయలుదేరింతర్వాత రిక్వాెక్కుబోయిందాకా చెప్పకుండా నువ్విక్కడేవుండు మేం వెళ్లి వస్తామని ఒక్కగా నొక్క కొడుకు వెళ్లి పోతాడా? ఇష్టం లేకపోతే ముందుగానే చెప్పడా? ఎంతగా భార్యతో ఆనందంగా తిరుపతియాత్ర చేసివద్దామనుకొన్నా తల్లిని అంతగా బాధపెట్టే కొడుకులుంటారా? అసహజంగా కనిపించే అంశాలు కొన్ని ఎదురు కావచ్చు! అయినా ఒక సమ్యక్జీవిత చిత్రణలో అల్ప మాత్రమయిన అసహజతలు భాధింపకపోవచ్చు. కాంతమ్మకథ కాస్తంత సున్నిత హృదయుల కళ్ల నీళ్లతో ఆడుకొంటుంది! కథా రచయిత్రిగా శ్రీమతి ముప్పాళ రంగనాయకమ్మ రచనా విధానం చూపే కథ!

'జీవితంలోని అగాధాలు'. రచయిత్రి శ్రీమతి భానుమతి రామకృష్ణ! ఈ రచయిత్రి మిగతా కథల స్థాయికంటే, ఈ కథ ఒక మెట్టు మెరుగు. 'రాంబాబు' జీవితం, దుఃఖంలో ఆనందం అన్వేషించే అతని స్వభావం బాగా గోచరమవుతాయి. విషాద భరిత మయిన ఈకథలో పాత్ర రాంబాబు విషాదంలో ఆనందం వెతుక్కొనే గుణం ఉన్నవాడు కావటం వల్ల ఎంత విషాదంలో అయినా రచయిత్రి హాస్యం ఎబ్బెట్టుగా లేకుండా ఉండే ధోరణి కనిపిస్తుంది! పాత్రకు లీకథ మరచి పోలేరు.

శ్రీమతి తురగా జానకిరాణి, శ్రీమతి ఇల్లందల సరస్వతీదేవి తెలుగు పాఠకులకు గతించిన రెండు దశాబ్దాల నుంచి పరిచయం ఉన్నవాళ్లు. 'పరిష్కారం' మంచి రచన. సస్పెన్స్తో జీవిత యాధార్థ్యంచిత్రీకృత సహజత స్థాపించిన రచన. ప్రతి సన్నివేశం పాఠకుల

హృదయంలో ప్రతిబింబిత మవుతుంది. శ్రీమతి తురగా జానకిరాణి అభినందనీయ. 'ముత్యాల మనస్సు' రచయిత్రి శ్రీమతి ఇల్లందల సరస్వతీదేవి. సహజత కలిగిన ఇతివృత్తం స్వీకరించినా వాస్తవికతను పొదివి దాచుకొన్న విషయమే గ్రహించినా నిర్వహించిన తీరు సంతృప్తికరంగా లేదు.

'కొత్త నాన్న' రచయిత్రి కుమారి వాసిరెడ్డి సీతాదేవి. కొత్తనాన్న పాతనాన్న పదాలమీద రచయిత్రి తీవ్రత బాహుటంగా కనిపించింది. తండ్రిలేని పిల్లవాడు, భర్త పరిత్యక్త అయిన స్త్రీ, భార్యఉండే రెండో భార్యకాని భార్యతో సంసారం చేసే పురుషుడు వీళ్ల మనస్తత్వాలు రచయిత్రి ఆలోచన బలంతో, సహజతో చిత్రించిన తీరు పాఠకులు హర్షిస్తారు. సుహాసినీ అలా ప్రవర్తించటం తప్పని పాఠకులు అనుకోలేరు. లక్ష్మీపతిమీద కోపంరాదు. రాములంటే విపరీతమయిన జాలి కలుగుతుంది. దానికితోడు కామేశ్వరరావు పిచ్చివాడు కావటం దుఃఖం కలిగిస్తుంది. ఐన్క్రీమ్ బండి నెట్టుకొంటూ పోయిన రాము అవస్థ, ఈ సమాజం మీద, ఈ వ్యవస్థమీద కోపం తెప్పిస్తుంది. ఈ కథ చక్కని రచన! రచయిత్రి ముగింపు మరోవిధంగా ఉంటే బాగుండేదని ఆసక్తిగల పాఠకులు భావించే అవకాశం వుంది.

ఎందుకు కొందరు పురుషులు భార్యవిధేయులౌతారు అంటే సమాధానాలు చాలా విన్పిస్తాయి! అందులో ఒక సమాధానం 'ప్రకాశరావు కథ'. రచయిత్రి వాయని కృష్ణకుమారి. నిజాయితీతోకూడిన రచన.

ఉ ప యో గ క ర మై న సరికొత్త గ్రంథములు

వ్యవసాయము — ఫిషరీ — కోళ్లు పెంపకం — అడవులు —
తోటవని — యంత్రనిర్మాణం — వైద్యము — వివిధ సాంకేతిక
విషయములపై గ్రంథములు గలవు. తెలుఁగు ఉచితము
ఇంగ్లీషుతో వ్రాయుంకి.

N K. PAUL & SONS
P. B. No. 12202, Calcutta-5.

(శ్రీమతులు 'లత', కౌసల్యదేవి, ద్వివేదుల విశాలాక్షి, ఆర్. యస్. వసుంధర, నిడదవోలు మాలతి, పి. రామలక్ష్మి, వేల్పూరి సుభద్రాదేవి, ఉన్నవ విజయలక్ష్మి, రేవనూరి శమంత, పవని నిర్మలప్రభావతి, తేజోవతి, పి. సరళాదేవి, మునిపల్లె సరోజినీదేవి, డి. ప్రమీల కుమారి, బి. ప్రేమలీల మొదలయిన పలువురి కథలు ఈ సంపుటిలో లేవు.

ఈ సంకలనంలో ఇతివృత్తాలు అన్నీ చాలావరకు ప్రత్యక్షంగానో పరోక్షంగానో స్త్రీకి సంబంధించినవి. స్త్రీ హృదయం వ్యక్తమయ్యే ఈ రచనలు వల్ల, తెలుగు సాహిత్యం పుష్టి పొందుతుంది. ఇటువంటి సంకలనాలు అనేకం ప్రచురితంకావాలని తెలుగు పాఠకులు కోరుకొంటారు. ఒకటి సమర్పించిన వాళ్లు సంకలనం చేయటం, రెండు వాస్తవిక దృక్పథం కల రచనలు ఎన్నిక చేయటం, మూడు అర్హతానర్హతలు గుర్తించి, ప్రాతినిధ్యం సరసంగా అందివ్వ గలగటం దృష్టిలో ఉంచుకొని ముందు ముందు అకాడతూ సంకలనాలు ప్రచురింప చేయగలదని ఆశింపవచ్చు.

దరిజేరిన ప్రాణులు

(నవల. రచయిత్రి: ఇల్లిందల సరస్వతీదేవి. ఎమెస్కో ప్రచురణ. ప్రతులకు: ఆంధ్రప్రదేశ్ బుక్ డిస్ట్రిబ్యూటర్లు. రాష్ట్రపత్రికలో, సికిందరాబాద్. పేజీలు 184, వెల. రూ. 2—00.)

పెళ్లంటే నూరేళ్లవంట! కనుకనే పెళ్లినాడు జరిగిన అవకతవక వ్యవహారం నూరేళ్ల వంట!

నిర్మల విషయం తలచుకొంటే జాలివేస్తుంది. ఎందుకంటే, తప్పు ఒకరిది, శిక్ష మరొకరిది. అయితే భారంగా వుండదా ఆలోచించే గుండె! నవల చదువుతూ అందరూ నిర్మలపట్ల సానుభూతి, ఉన్నత వ్యక్తం చేస్తారు.

నిర్మల జీవితంలో అంత భాగం భర్త పరిత్యక్తగా ఉండటానికి కారణం తల్లి! తల్లి తప్పు ఉందా అంటే లేదు. మాతృహృదయం బిడ్డ జీవితం

సుఖంగా ఉండాలంటే ఇలాకాదు అనుకోవటమూ న్యాయమే!

కూటికి పేదఅయినా ఆత్మాభిమానానికి, ఆత్మ గౌరవానికి రమణ పేదకాదు. అదీ మంచిదే! అయితే అంత ఆకస్మిక పరిణామానికి, ఇంటిల్లపాదినీ, అగ్ని సాక్షిగా వివాహమాడిన భార్యను గురి చేయటం ఉచితమో, అనుచితమో, సున్నితమూ, కోమలమూ పిరికిదీ అయిన రమణ గుండె ఆలోచింపలేదు. పిరికిది అని ఎందుకు అనవలసి వచ్చిందంటే, కష్టాలను, అవమానతుల్యమయిన కష్టాలు అయినాసరే, నవ్వు ముఖంతో ధైర్యంగా ఎదుర్కొనే వ్యక్తిని ధైర్యవంతు డంటారు గానీ రమణ వంటి వ్యక్తిని గాదు. అందుకే రమణ పిరికివాడు. వాస్తవికత సహించలేదు. దాని ఎదుట నిలబడలేదు. ఊహజగత్తు ఇచ్చినంత ఆనందం వాస్తవిక జగత్తు ఇవ్వలేకపోయింది. అందుకే పారిపోయాడు. ఎవరికీ తెలియని, ఎవరూ గుర్తించనంతదూరం పారిపోయాడు.

నిర్మల పాఠకుల సానుభూతి పూర్తిగా పొందుతుంది. నిర్మల అందమయింది. నిర్మల గుణ సంపద గలది. నిర్మలాంతరాత్మనిరీక్షణతోకూడినది. అటువంటి నిర్మలకు భర్త్యవియోగం పాకులు సహించలేరు. నిర్మల పెళ్లినాడే భర్తకు దూరమయింది. తన చిన్న కల్పితానందంలో అకలంక మహిళగా జీవిస్తుంటే చూచి పాకులు కంటనీరు పెట్టుకొంటారు.

ఇంత దుఃఖమూ హృదయంలో పైకి తేలనంత బరువుక్రింద బంధించి, జీవితంలో ఎవరూలేని నిర్మల సమాజసమున్నతికోసం పాటుబడుతుంటే, తన కన్నీరు తుడిచే దయాహస్తం కరువైన నిర్మల, దయాహస్తం చాచి ఇతరులఅశువులు తుడుస్తుంటే చూచే పాకులు కన్నీరు పెట్టుకొంటారు.

ఈ నవలలో శ్రీమతి ఇల్లిందల సరస్వతీదేవి వేదనతో చూపిన సమస్యకు పరిష్కారం ఇవ్వగలదా ఈ సమాజం? దానికి రచయిత్రి—ఈ సమాజం అందుకు సిద్ధంగాలేదనే నమ్ముతున్నట్లు కనిపిస్తుంది.

వయస్సుతోపాటు, స్త్రీ పురుషులకు వాంఛలు, శారీరక కాంక్షలు సహజం. కాంక్షలను అణచిపెట్టుకొనటం, అసహజం, అన్యాయం, అనవసరం. అణచి

పెట్టుకోని కాంక్షలు సృష్టించే అవరోధాలు పురుషుడికి లేవు. స్త్రీకి ఉన్నాయి. శరీరం పెట్టే తొందరకు సహజంగా ప్రవర్తించిన స్త్రీపురుషులలో ఫలితం యొక్క కర్మశత్రుత్వం స్త్రీ ఎదుర్కొనవలసినంతగా పురుషుడికి లేదు. ఇది తప్పుకదా! దీనికి పరిష్కారం లేదా? ఇంత అయోమయదశ ఎంతో కాలం సాగవలసిందేనా? దీనికి నిష్కృతి లేదా?

రచయిత్రీ పరిష్కారం లేని ఈ సమస్యపట్ల వ్యక్తం చేసిన ఆందోళన అంతింతనరానంత!

వివాహ వ్యవస్థ మనుష్యులు కల్పించింది. అది దైవదత్తం అనటం వీలుకాదు. మంగళసూత్రం చిహ్నం మాత్రమే! వాస్తవం కాదు. స్త్రీపురుష ఆకర్షణ వాస్తవం సహజం. ఒకరికొకరు చేరువ కావటం ధర్మం న్యాయం. అసహజమయిన, కల్పితమయిన మాంగళ్యంతో సహజమూ, కల్పితంకానిదీ అయిన అనంతశక్తిని బంధించాలనుకొనటం, మనిషి దేవుణ్ణి కారాగారంలో పెట్టాలనుకోవటం! దైవభక్తి ఉన్నవాళ్లు దైవస్థితి గుర్తించినవాళ్లు, మానవచరిత్ర సమస్తం, ఆద్యంతం కూలంకషంగా గుర్తించినవాళ్లు సహితం, మెడలో మంగళసూత్రం లేకుండా పుత్రవతి అయిన స్త్రీని ఎంత చులకనగా చూస్తారు! సహజతను అసహజతతో బంధించి, వర్జనంగా ఉండటం వర్జిత్వంకాదా? కాకపోదు! అలా సంతానం కలగటంలో మానవులు కల్పించిన హద్దులు అవరోధాలూ తృణీకరింపబడ్డాయి కాని భగవద్విచ్ఛూర్తిగా పాటించబడింది. భగవద్విచ్ఛన్ను గౌరవించవలసిన సమాజం ప్రవర్తించే తీరు వింతగా వుంటుంది. అలా ఉండవలసిన అవసరం లేదు.

అలా పుట్టిన సంతానం ఇంకోలా పుట్టిన సంతానం కంటే భిన్నంగా చూడబడవలసిన తొందర ఏమీలేదు. ఉండకూడదు. వాళ్ల సంరక్షణ చూడటానికి సంబంధించిన వ్యక్తులకు సమస్య అయితే అది సమాజం చూచుకోవలసిన కార్యక్రమం! దేవుడిచ్చిన బిడ్డలు, మానవుడు నిర్మించిన సిద్ధాంతాలకు అతీతంగా జన్మించినంత మాత్రాన వాళ్లు చులకనగా అగౌరవంగా చూడబడకూడదు. అర్థంపర్థంలేని ఆచార

వ్యవహారాలులో బంధింపబడ్డ సంఘం పూర్ణపురోగతి చెందవలసిన అవసరం ఉంది.

ఈ సవలలో లీలామాత్రంగా గోచరించిన ఈ సమస్యను ఈ సోదరి రచయిత్రీ భవిష్యత్తులో, పరిపూర్ణంగా ఆలోచించి ఒక చక్కని రచన, ఈ సమస్యకే పరిమితంగా, చేయాలని కోరడమయినది!

నిర్మల పెంచుకొన్నపిల్ల వెళ్లిపోతుంటే నిర్మలతోపాటు పోకులకూ దుఃఖం కలుగుతుంది. నెలతప్పిన పసిపిల్ల అత్తహార్య చేసుకోవటం దుఃఖం కల్పిస్తుంది.

అనాథ బాలబాలికల సంరక్షణ, నర్సింగ్ హోం నడపటం, స్త్రీసంఘాలు, సభ్యులు కార్యక్రమాలు సవలలో చర్చింపబడ్డవి. అన్నీ చదువుతుంటే స్త్రీ సంక్షేమశాఖ కార్యక్రమాలకు రూపుదిద్దుతున్నట్లు కనిపిస్తుంది.

అసహజంగా సన్నివేశాలు సంభాషణలు చిత్రించటంలో ఈనాటి సవలలు ప్రధానంగా స్త్రీల రచనలు పేరుబడటం అందరికీ తెలిసినదే! కొందరికి సహజాలు కొందరికి అసహజాలు. ఎన్ని కృతకమయిన పాత్రలు, కృత్రిమ సంభాషణలు ఉన్నా చింత లేదు గానీ, ఒక విధంగా అసహజతలోనే అనందం సొందే పాకులున్నారు గానీ, కన్నూ చేయి లేని వ్యక్తి మిలటరీలో ఉండలేడు. ఉండ నివ్వరు. ఉండే అవకాశంలేదు. ఈ విషయం రచయిత్రీ ఆలోచించలేదు అనటంకంటే మిలటరీ బీవితం ఈ రచయిత్రీకి ఏమీ తెలియదనటం మంచిది. అందరికీ అన్నీ తెలియవు. తెలియకపోవటం తప్పుకాదు. అయితే తెలియనివి వ్రాయకూడదు. వ్రాయవలసి వస్తే వివరాలు తెలుసుకోవటం అవసరం. అంతకాలం స్నేహం చేసిన కరుణాకరం తన మిత్రుడికి చేయి కన్నులేవని తెలుసుకోలేకపోవటం వింతకదా!

పురుష ఆకర్షణకు లోనుగాకుండా, నిర్మలంగా బీవించిన నిర్మల, ఒంటరిది. తల్లిదండ్రులు లేనిది, అదుపాజ్ఞల పెట్టే వాళ్లు లేనిది, వయస్సు ఉన్నదీ, సంపద ఉన్నదీ, యవ్వనం ఉన్నదీను. అందుచేత కృత్రిమ బీవితంతో సాసదేలింది.

వేంకట్రామయ్య అందరినీ వదులుకొని నిర్మల జీవితం బాగుచేయటం లోకస్థమయిన మంచి తనానికి నిదర్శనం.

—మనోరాణి.

నా య కు రా లు

(వాటకం)

(రచన: శ్రీ ఉన్నవ లక్ష్మీనారాయణ. పేజీలు: 132. వెల. 3 రూపాయలు. త్రివేణి పబ్లిషర్స్—మచిలీపట్టణం—1, మద్రాసు 1.)

పలనాటి చరిత్రని ఆధారంగా చేసుకుని రాసిన నాటకం ఇది. ఈ నాటకానికి శ్రీ పంచాగ్నుల ఆది నారాయణశాస్త్రిగారు విపులంగా పీఠిక రాశారు.

పలనాటిని పాలించిన ప్రభువులలో మొదటి వాడు అనుగురాజు. అతనికి మైలమ్మ, విజ్జలదేవి, భూరమాదేవి ముగ్గురు భార్యలు. అనుగురాజు తనకు సంతానం కలగకపూర్వం బాదరాజును పెంపు తీసు కున్నాడు. బాదరాజు తమ్ముడు బ్రహ్మనాయుడు. తరువాత అనుగురాజునకు మైలమ్మవలన నలగామ రాజు, భూరమాదేవివలన కామరాజు, విజ్జలదేవివలన పెదమల్ల, పినమల్ల, బాలమల్లదేవులు జన్మించారు. అనుగురాజు మరణానంతరం నలగామరాజు పలనాటికి ప్రభువయ్యాడు. బ్రహ్మనాయుని తండ్రి దొడ్డనాయ కుడు మరణించిన పిమ్మట బ్రహ్మనాయుడు కారణంత రములవలన నలగామరాజు తమ్ములను, వారి అర్థ రాజ్యమును తీసుకుని మాచర్లకు తరలిపోయాడు. పలనాడు రెండు భాగములుగా చీలిన పిమ్మట రెండు రాజ్యముల మధ్య శతృత్వం పెరగటం దగ్గర నుంచి ఈ నాటకం ఆరంభ మవుతుంది.

మొదటి అంకం మొదటిరంగంలోనే ప్రతాపుడి మాటలలో జననస్థం తప్పదనీ, పాపన్న, కాశీపతుల సంభాషణలో యుద్ధం అనివార్యమని స్పష్టమవుతుంది. మొదటి అంకం మొదటిరంగంలో— నరసింగరాజు, కేతురెడ్డి నాగమ్మను నలగామరాజునకు మంత్రిణిని చెయ్యటానికి ప్రయత్నం చెయ్యటం మంత్రిణిని చెయ్యటం జరుగుతుంది. రెండవఅంకంలో— బ్రహ్మ నాయుడు మలిదేవరాజు మొదలుగాగలవారు సమా

వేశమై కన్నమదాసుని సేనానాయకునిగా నియ మిస్తారు. పాపన్న రాయబారం విఫల మవుతుంది. మూడవ అంకంలో— రాయబారం విఫల మవటంతో నాగమ్మ మాచర్ల నాక్రమించాలనే ఉద్దేశంతో మార్గ లను అన్వేషించటం, కోడిపందాల పథకం వెయ్యటం, మోసంతో బ్రహ్మనాయుణ్ణి ఓడించటం జరుగు తుంది. పాండవుల మాయాజూడ పరాజయం అనం తరం అరణ్య, అజ్ఞాతవాసాల నియమం భారతంలో ఎలాంటిదో బ్రహ్మనాయుడు అతని అనుచరులు ఏడు సంవత్సరాలు మాచర్లను వదిలిపోయే నియమం పల నాటి చరిత్రలో అలాంటిది. ఐదవ అంకంలో— బ్రహ్మనాయుడు, అనుచరులు మండాదికి వలస పోవటం, అక్కడి కోయలు, చెంచులతో నాగమ్మ కుయుక్తులు పన్నటం, కోయలు, చెంచులకి బ్రహ్మ నాయుని అనుచరులకి మధ్య యుద్ధం జరగటం, ఆ యుద్ధంలో పశువులకాపరి లంకన్న మరణించటం, ఆపైన శ్రీశైల ప్రాంతమైన మేడపికి బ్రహ్మనాయుని పరివారం వలసపోవటం జరుగుతుంది. ఆరవఅంకంలో — నియమానుసారం ఏడేళ్లు గడిచిన పిమ్మట, బ్రహ్మ నాయుడు, మలిదేవరాజు, అనుచరులు పలనాడు ప్రవేశించి రాజ్యభాగానికి అలరాజును రాయబారం పంపటం, నరసింగరాజు మోసంతో అలరాజును విషం పెట్టి చంపటం, ఆ పైన పలనాటి యుద్ధంలో ఈ నాటకం ముగుస్తుంది.

మతావేశం, రాజ్యకాంక్ష ఈ రెండూ ఏకమై అలనాటి పలనాటిని శృశాన వాటికగా మార్చినాయని చెప్పొచ్చు. నాగమ్మ వర్ణాశ్రమ ధర్మాలను పాటించే పరమశైవభక్తురాలు. బ్రహ్మనాయుడు వర్ణాశ్రమ ధర్మాలను వ్యతిరేకించే వైష్ణవుడు. బ్రహ్మనాయుని ప్రాత్రలో ధర్మరాజు లక్ష్మణాలు, నాగమ్మ ప్రాత్రలో దుర్యోధనుని లక్ష్మణాలు గోచరిస్తున్నాయని పీఠికలో ఆదినారాయణశాస్త్రిగారు పేర్కొన్నారు. జాతీయ భావన, స్వాతంత్ర్యకాంక్ష, జాతి ఐక్యత బ్రహ్మనాయునిలో మూర్తీభవిస్తే— జాతి విచ్ఛిన్న కర శక్తులు, వేరుపాటు ధోరణి, మతోన్మాదం, తన వైయక్తిక సమ్మకం కోసం మానవ మారణ హోమా నికి తలపడే రాక్షసత్వం నాగమ్మలో మూర్తీభవించాయి. ఈ నాటకంలో నాగమ్మ ప్రాత్ర చిత్రీకరణని జాగ్ర

త్తగా పరిశీలిస్తే నాగమ్మకు మంత్రి పదవిమీదగాని, రాజ్యాధికారమీదగాని మమకారం లేదని తెలుస్తుంది. శైవమత ప్రచారం అవిడ ప్రధానోద్దేశంగా కనబడుతుంది. బ్రహ్మనాయునికి కూడా రాజ్యాధికారం మీద దురాశలేదు. న్యాయంకోసం మనిషికోసం పోరాడాడు బ్రహ్మనాయుడు. ఇరువర్గాలలోను ప్రధానులనుకునే వారికి రెండుగా చీలటం, వైషమ్యాలు పెరగటం ఇష్టంలేక పోయినప్పటికీ పరిస్థితుల ప్రాబల్యంవలన చీలిక తప్పలేదు. ఐక్యం ఏకైక లక్ష్యమైనా నరసింగరాజు, కేతురెడ్డిలాంటి స్వార్థపరుల కుట్రలో మారణహోమం జరిగింది. యుద్ధానంతరం బ్రహ్మనాయుణ్ణి నలగామరాజునకు మంత్రిని చేసి నాగమ్మ నిష్క్రమిస్తుంది.

ఈ చారిత్రాత్మక సంఘటనని నాటకంగా మలచడంలో రచయిత అద్భుతమైన ప్రతిభని చూపారు. నాటకీయమైన శైలి శిష్టవ్యవహారికం అవటంవలన ప్రతివానికి సులభ గ్రాహ్యంగా ఉన్నది. ప్రాతచిత్రీకరణలోగాని, అంక విభజనలోగాని, సన్నివేశాలను సృష్టించడంలోగాని ఏ లోపమూలేని నాటకం ఇది. శ్రావ్యనాటకంగా మంచి నాటకమయినప్పటి దృశ్య నాటకంగా రాణిస్తుందా అన్నది లనుమానం.

కళా స్రవంతి :

విజయతోరణం

(రేడియో నాటికల సంపుటి)

(రచన : శ్రీ మల్లంపల్లి సోమశేఖరశర్మ. మూల్యం— ఒక్కొక్క సంపుటి 3 రూపాయలు. తివేణి పబ్లిషర్సు, మచిలీపట్టణం—1 మద్రాసు—1.)

మల్లంపల్లి సోమశేఖర శర్మగారు చారిత్రక పరిశోధకులుగా ఆంధ్ర ధేశ చరిత్రకి, ఆంధ్ర సాహిత్యానికి అపారమైన సేవ చేశారు. వారు రాసిన కళా స్రవంతి, విజయతోరణం రెండూ చారిత్రాత్మకమైన నాటికల సంపుటాలు.

కళాస్రవంతి సంపుటిలో స్వాతంత్ర్య సముపార్జనము, హంపీక్షేత్రం, విప్లవజ్వాల, తెలంగాణ, శాలివాహనుడు అనే ఆరు నాటికలున్నాయి. కళాస్రవంతి నాటికలో ధనకటకంలోని

బుద్ధ జయంతి ఉత్సవం, కొండవీడు భూపతి కుమారగిరి నాట్యశాస్త్రాభిమానం, విజయనగరంలోని రత్న కూట ప్రసాదంలో రామరాజభూషణుని గ్రంధరచనా ప్రేరణా పేర్కొనబడ్డాయి. స్వాతంత్ర్యసముపార్జనలో వేంగిరాజ్యం మీద చాళుక్యుల ఆధిపత్యాన్ని అంత మొందించిన విక్రమచోళుడి కథఉంది. హంపీక్షేత్రంలో హంపీక్షేత్రవర్ణన ప్రధానమైనది. విప్లవజ్వాలలో కుంభిణి ప్రభుత్వంపై భారతీయుల తిరుగుబాటు సిపాయిల కలహంతో సహా వైఫల్యం చిలిచిందని బడింది. తెలంగాణా నాటిక చారిత్రక దృశ్య ప్రధానమైనది. ఇందులో ఒకక్కొక్క ఘట్టం మారుతున్నప్పుడల్లా రాబోయే ఘట్టం యొక్క ప్రధానాంశాన్ని కథకుడు ప్రవేశించి వివరిస్తాడు. మొదటి ఘట్టంలో ద్రాక్షారామ భీమేశ్వరు నారాధించే తెలుగువారు కనిపిస్తారు. రెండవ ఘట్టంలో శాతవాహనుల రాజైన హొనికాలంలో కవిత్వం వర్ణించబడింది. మూడవ ఘట్టంలో శకులు, పహ్లావులు యవనులు మొదలైన వారిని జయించిన గౌతమీపుత్ర శాతకర్ణి ఆంధ్రరాజ్య విస్తరణం, ఆ కాలంనాటి నౌకా వ్యాపారాభివృద్ధి వివరించబడ్డాయి. నాల్గవ ఘట్టంలో చాళుక్యుల కాలంలో చిత్రలేఖనం, ఐదవ ఘట్టంలో రాష్ట్రకూట భూధవుల పరిపాలన, ఐదవ ఘట్టంలో చాళుక్యుల విజయం, ఆరవ ఘట్టంలో కాకతి గణపతిదేవ చక్రవర్తి కళాప్రియత్వం, ఏడవ ఘట్టంలో తెలంగాణాకు చెందిన మాహాకవుల పరిచయం, ఎనిమిదవ ఘట్టంలో ముసునూరి కావయనాదుకుని, సర్వజ్ఞ సింగభూపాలుని పరిచయం, శ్రీనాథ, పోచనాది కవుల పరిచయం, తొమ్మిదవ ఘట్టంలో విజయనగర ప్రభువు రామరాయలుగోల్కొండకోటను ఇబ్రహీంసకు అప్పగించటం, ఇబ్రహీం యొక్క కావ్యప్రియత్వం, అఖిరి ఘట్టంలో గోల్కొండ చివరి కుతుబ్ శాహ్ తానీషా కాలంలో రామదాసు చరిత్ర వర్ణించబడ్డాయి. శాలివాహనుడు నాటికలో విప్లవశర్మ అనే బ్రాహ్మణుని పుత్రికకి నాగేంద్రునివలన అలిచిన్న వయస్సులోనే పుట్టడం, అతను విక్రమాదిత్య చక్రవర్తిని జయించటం కథావస్తువు.

విజయతోరణం సంపుటిలో విజయతోరణం, అమరావతి, శంకరాచార్య, నందరాజ్యవతసం, పీష్ట్య నారాయణరావు, రాణి సారంధా, బసవేశ్వర అనే ఏడు

నాటికలున్నాయి. మొదటి నాటిక ఆరు రంగాలుగా విభజింపబడింది. మొదటి రంగంలో గౌతమీపుత్ర శాతకర్ణి విజయం, రెండవ రంగంలో కాకతి గణపతి దేవ మహారాజు విజయం, మూడవరంగంలో ముసు నూరి ప్రోలయ నాయకుని విజయం, నాల్గవరంగంలో కుమార గిరిరెడ్డి వైభవం, ఐదవరంగంలో శ్రీ కృష్ణ దేవరాయల పండితసభ 'భువన విజయం, ఆరవ రంగంలో రఘునాథాభ్యుదయ నాటక ప్రదర్శనం వివరించారు. అనురావతి నాటికలో బుద్ధునిగూర్చి బౌద్ధమత వ్యాప్తిని గూర్చి వివరించారు. శంకరాచార్య నాటకంలో శంకరాచార్య జననం, కర్మ సిద్ధాంతాన్ని వ్యతిరేకించి సన్యాసియై అద్వైత మతాన్ని ప్రచారం చెయ్యటం చిత్రించారు. నంద రాజ్యపతనంలో సుకల్పసందుడు చాణుక్యుని అవమానించటం, చాణుక్యుడు నందవంశ నిర్మూలనం చేస్తానని ప్రతిపదేసి వర్ష చంద్రగుప్తునితోకలసి నందు అను నిర్మూలించటం నాటికేతివృత్తం. వీష్ణోరఘునాథ రావు భార్య ఆనంది చేతిలో కీలుబొమ్మ అయి వీష్ణో నారాయణరావు పురణానికి ఏవిధంగా కారకుడైందీ వీష్ణో నారాయణరావు నాటిక విశదం చేస్తుంది. మొగల్ చక్రవర్తి ఔరంగజేబు సార్వభౌమత్వాన్ని అంగీకరించని రసపుత్ర వీరుడైన రాజా చంపతురాయి, అతని రాణి సారంధాల పౌరష విషాదగాధకి రాణి సారంధ నాటకం ఉదాహరణ. వీర శైవంయొక్క ఆవేశం బసవదండనాధుడు కల్యాణపురాధిపతి బిజ్జలుణ్ణి వధించటంతో ఋజువవుతుంది బసవేశ్వర నాటికలో.

ఈ రెండు నాటికల సంపుటాలు చరిత్ర ప్రధానమైనవి. ముఖ్యంగా ఆంధ్రం చరిత్రని కళాత్మకంగా మలచిన రచయితలలో సోమశేఖరశర్మ గారు అగ్రగణ్యులు. ఈ నాటికలు చదువుతున్నంత సేపూ పాఠకుడు ఆనాటి కాలంలో విహరిస్తున్నట్లుగా అనుభూతి పొందుతాడు. చక చకా చదివించ గలిగే శైలి, సూటిగా, స్పష్టంగా సాగిపోయే సంభాషణలు ఈ నాటికలు పాఠక జనాదరణ పొందటానికి అనుకూలమైన కారణాలు. ఆంధ్రం చరిత్రని కథల రూపంలో చదువుకుందామనుకునే ప్రతివ్యక్తి చదువ తగిన నాటిక లివి. ఈ కాలంలో ఈ నాటికలని (ధైర్యంగా) ప్రచురించిన త్రివేణి పబ్లిషర్లు అధిపతులు అదినందనీయులు.

అధికారమూ - అంభిత్వమూ

(న వ ల)

[రచన:—'శ్రీ రాగి'. పేజీలు 256. వెల. 6 రూపాయలు. అనుపమ పబ్లిషర్లు—ఏలూరురోడ్డు—విజయవాడ—2.]

రవి అనే ఒక మధ్యతరగతి యువకుడు ఉద్యోగంలో ప్రవేశించడం, ప్రైవేటుగా ఎకౌంటు టెస్టు, బి. ఎ. పాసుకావడం, చేస్తున్న గుమాస్తా ఉద్యోగంలోంచి ప్రమోషను రాక వీచ్చెత్తి బజార్ల వెంటపడటం ఈ నవల ఇతివృత్తం. "ఈనాడు ఉద్యోగరంగంలో అనేకులు సింగరాజు, లింగరాజువంటి వ్యక్తులమూలంగా అన్యాయంగా శిక్షలకు గురవుతున్నారు. పై అధికారులకు అప్పీలు చేసుకుంటే దానిలో న్యాయా న్యాయాలను పరిశీలించేనాధుడు లేడు. క్రింది అధికారులు ఏది వ్రాస్తే దానిని పై అధికారులు గుడ్డిగా ఆమోదించడం జరుగుతున్నది. ఎంతోమంది నిరపరాధులు ఈ రథచక్రాల క్రింద నలిగిపోతున్నారు. ఈ నవలలో అటువంటి సంఘటన ఊహామ్రతంగా చిత్రించబడింది" అన్నారు రచయిత ముందుమాటలో. రవి గవర్నమెంటు అనుష్ఠితో గుమాస్తా. అప్పటి కతసు యన్. యన్. ఎల్. సి పాసయ్యాడు. ఉద్యోగంలో చేరిన తరువాత ఎకౌంటు టెస్టు, బి. ఎ. పాసయ్యాడు. అయితే తన వృత్తిలో తను ఆశించిన ప్రమోషను రాలేదు. దానికి బాధ్యులు సింగరాజు, అతని శిష్యుడు లింగరాజు.

ఈ నవల చదివిన ఏ పాఠకునికి కూడా సింగరాజు, లింగరాజుల మీద ద్వేషంకాని, రవి మీద సానుభూతిగాని రచయిత ఆశించిన స్థాయిలో పుట్టదు. దానికి రెండు కారణాలు లున్నాయి. సింగరాజు, లింగరాజుల దృష్ట్యాకార్యాలని పోకుల కళ్లకు కట్టేటట్లు రచయిత చిత్రించలేక పోవటం మొదటి కారణం. రవి బాధలకి మానవ్య సహజమైన బలహీనతవల్ల సింగరాజు, లింగరాజు నిమిత్త మాత్రులుగానే కనిపిస్తారు. రవిని ఆదర్శవంతుడైన కథానాయకుడుగా రచయిత చూపలేకపోవడం రెండో కారణం. సింగరాజు పీడించి లంచం తీసుకుంటే రవి తను అడక్కుండా పార్టీ యిచ్చింది మాత్రమే పుచ్చుకునేవాడు. ఇది అతని

మానసిక జ్ఞానాన్ని, వైయక్తికమైన నీతికి కళంకమేగాని నిదర్శనం కాదు.

ఈ నవలలో ఏ పాత్రకి జీవంలేదు. పాత్ర చిత్రీకరణ మీద రచయిత తగినంత శ్రద్ధ తీసుకొనక పోవటమే దీనికి కారణం. రవి, సింగరాజు, లింగరాజు, ఉమామహేశ్వరం, విశ్వం, ఇతర డాక్టర్లు వస్తూ ఉంటారు., పోతూ ఉంటారు. ఏ పాత్రకి నవలలో ప్రాముఖ్యత లేదు. సంభాషణలు నవలా రచయిత యొక్క ప్రాథమికదశని సూచించడమేకాక కొన్ని కొన్ని చోట్ల వెగటు కూడా పుట్టిస్తాయి. రవి డాక్టర్లు సర్టిఫికేట్లుకని వెళ్ళినప్పుడు “మూతం కూడా తెస్తు చేయించాడు.....ఏమన్నా ఉందా అబ్బాయి అని ప్రశ్నించాడు?” లాంటి సంభాషణలు వెగటుకొ ఉదాహరణలు. “అహ్హహ్హ..... నా కానిపిడెన్నియల్సా! అహ్హహ్హ..... అవి చూడటానికి ఆఫీసర్లకు కళ్ళంటే నా కనలు రివర్సును యెందు కిచ్చేవాళ్ళు— అహ్హహ్హ.....వాళ్ళకి చెవులే ఆధారం అహ్హహ్హ..... కాకారాయుళ్ళకు ప్రమోషనిస్తారు. గాని....అహ్హహ్హ..... నా బోటివాళ్ళకిస్తారా..... డాక్టర్.....అహ్హహ్హ..... మిమ్మల్ని చూస్తే..... అహ్హహ్హ..... జాలేస్తోంది”. ఇది రవికి పిచ్చెత్తినప్పటి. సంభాషణ. రచయిత పిచ్చి వాళ్ళలా మాట్లాడుతారు అని భావించి రాశాడని పాఠకుడు భావిస్తే తప్పులేదు. నవల ముగింపులో “ఈ విషాదగాధ మీ హృదయాలను కదిలిస్తే విడవండి ఓ కన్నీరు” అంటారు. విడవండి ఓ కన్నీరు అన్న మాట సరైనది కాదు. అంతకంటే విడవండి ఓ కన్నీటిబొట్టు అనికాని, విడవండి కన్నీళ్ళు అని గాని అంటే బాగుండేది. లేపాక్షి దేవాలయ వర్ణన కొన్ని పేజీ లొకమించిందీ నవలలో. దీని ప్రయోజనం శూన్యం తరువాత గాజుగ్లాసు పరుగెత్తటం ఒక వింత. గాజుగ్లాసులోనికి ప్రేతాత్మరావడం (పునర్జన్మ ఎత్తుకుండా ఉంటే) అడిగిన ప్రశ్నలకి సమాధానా లివ్వడం ప్రత్యేక విశేషం. ఆపైన పుట్టవర్తి శాయి బాబాగారి మహిమలు, వగైరాలు నవలలో కావల్సినంత స్థలాన్ని ఆక్రమించాయి. విశ్వాసాలు వైయక్తిక సిద్ధాంతాలపై ఆధారపడి ఉంటాయి. ఈ సంఘటనలను చిత్రించటంవలన నవలకు వచ్చిన నిర్దిష్ట ప్రయోజనం లేదు. చిత్రించకపోవడంవలన నవలకు అపకారం జరగదు. రవి భార్య హిందీ పరీక్ష పాసయిందని సందర్భ రహితంగా నవల మధ్యలో ఎక్కడో చెప్పి ముగింపులో అవిడకు ఉద్యోగం దొరకలేదని రాస్తారు. అవిడ ఉద్యోగ ప్రయత్న వైఫల్యాన్ని జెప్పటానికా అన్నట్లు మధ్యలో అవిడ హిందీ పరీక్ష పాసయిందని రచయిత రాసిఉంటా రని పాఠకులనుకుంటే అది దోషంకాదు. నవల ముగింపులోనున్న ప్రధానమైన లోపం రవికి పిచ్చెత్తడం. ఇది సరైన ముగింపుకాదు. దీనివల్ల సాధించిన ప్రయోజనంలేదు. నవలకి ఏదో ముగింపు ఉండాలి కనుక రవికి పిచ్చెత్తించి నవల ముగిస్తే బాగుంటుందని రచయిత భావించి ఉండవచ్చు. అన్నిటికంటే ఆశ్చర్యం నవల ఖరీదు. ఆరు రూపాయలవటం. శ్రీ నిర్మాణంలోను, పాత్రచిత్రీకరణలోను, సన్నివేశాలను సృష్టించడంలోను రచయిత తగినంత శ్రద్ధ తీసుకుంటే మున్నందు మంచి నవలలు రాయగలరని ఆశించవచ్చు.

ఆంపశయ్య

(ప్రయోగత్మక నవల)

(రచన:— శ్రీ నవీన్. పేజీలు: 256. వెల: 5 రూపాయలు. ప్రతులకు (1) సృజన పబ్లికేషన్సు-వరంగల్, 2. (2) నవీన్ 6—3—117 రామగిరి - నల్గొండ.)

తెలుగు సాహిత్యంలో నవలా ప్రక్రియకి కందు కూరి వీరేశలింగంపంతులుగారు వారి రాజశేఖర చరిత్రతో నాంది పలికారని పలువురి భావన. అప్పట్నుంచి ఇప్పటిదాకా తెలుగు భాషలో నవల విచిత్ర పరిణామాలకి గురవుతూనే ఉంది. నవల ఉద్దేశం జీవితాన్ని సంపూర్ణంగాను, సమగ్రంగాను రూపకల్పన చెయ్యటమే ననుకుంటాను. కథకి, నవలకి ఉన్న తేడా కూడా ఇదే. జీవితంలో ఒకానొక ప్రధాన సంఘటన కథ అయితే అలాంటి అనేకానేక సంఘటనల సమాహారమే ఒక జీవితం అయినప్పుడు తజ్జీవిత రూపకల్పనే నవలగా పరిణమిస్తోంది. కందుకూరిగాని, ఉన్నవగాని వారి వారి రచనల్ని సామాజిక సంస్కరణకి

అభిముఖంగా మలుచుకున్నారు. తరువాత, తరువాత తెలుగు నవల తన పాత తొడుగును విప్పేసుకుని కొత్త రూపంలో సాకాత్కరించటం ప్రారంభించింది. కందుకూరికి, ఉన్నవకి మూడో విశ్వాసాలు కులతల్వాల నవలేతివృత్తాలగా కనిపిస్తే గోపీ చెండ్రికి, కొడవటిగంటికి, రావిశాస్త్రికి సామాన్య మానవుడు నవలకి నాయకుడుగా కనిపించాడు. ఈవిధంగా తెలుగు నవల జీవితంలోని ప్రతికోణాన్ని వెలుపల నుంచి సమీక్షించుకుంటూ ఎదుగుతున్న కాలం ఇది. తెలుగు సాహిత్యానికి వచన కవిత్వం చరమ పరిణామమని ఎట్లా అనుకుంటున్నామో అట్లాగే తెలుగు నవలా సాహిత్యానికి ఈ బాహ్య జీవిత సంఘర్షణ రూపంలో కూడిన ఈ నవల అంత్య దశ అని ఇప్పటి దాకా భావిస్తూ వచ్చాం.

ఫ్రాయిడియన్ సైకాలజీ అభివృద్ధి చెందిన తరువాత పాశ్చాత్య నవలా ప్రపంచంలో అనూహ్య మైన మార్పు వచ్చింది. ఈ మార్పుకి మూలపురుషుడు జేమ్స్ జాయిన్. జేమ్స్ జాయిన్ రచయితగా తన తొలి రచనలైన డూబ్లిన్ నీర్సులో కొత్తమార్గం ఏమీ తొక్కలేదుగాని అతని సొంత విధానం **A portrait of a young man as an Artist** అనే నవలలో కనిపించి, **Ulysses** అనే నవలలో సంపూర్ణ ఆకృతిని పొంది **Finnegans Wake** లో ఆ ముద్ర స్థిరపడింది. జేమ్స్ జాయిన్ ప్రారంభించిన ఈ కొత్త ప్రక్రియనే **Stream of Consciousness technique** అంటున్నాం, మనం. జేమ్స్ జాయిన్ తరువాత ఈ విధానానికి బహుళ ప్రచారాన్ని తెచ్చిన రచయిత్రి వర్జీనియా ఉల్ఫ్. వర్జీనియా ఉల్ఫ్ రచనలన్నింటిలోనూ మిసెస్ డాబీ గొప్ప నవలగా పరిగణించారు ఆంగ్ల విమర్శకులు. **'Modern fiction'** అనే వ్యాసంలో వర్జీనియా ఉల్ఫ్ తన రచనా విధానానికి అనుకూలంగా జీవితాన్ని గొప్పగా నిర్వచించింది. **"Life is not a series of gig lamps symmetrically arranged; life is a luminous halo, a semitransparent envelope surrounding us from the beginning of the consciousness to the end."** ఈ వివరణ ఎందుకు రాయవలసి వస్తోందంటే—మన నవల ఇంతవరకూ వ్యక్తుల బాహ్యసంఘర్షణలను ఒక క్రమంలో చిత్రించ

టానికి అలవాటుపడిందేకాని వ్యక్తియొక్క **Conscious state** లోగాని **Sub Conscious state** లోగాని లోపల జరిగే సంఘర్షణని వాస్తవంగా చిత్రించలేదు. అంపశయ్యలో ఈ పరిణామం కనబడుతోంది. మన పాతకులకి ఈ విధానం కొత్తగా ఉంటుంది. అంచేత **Stream of Consciousness technique** ని మనం కొంతవరకైనా అర్థం చేసుకునేందుకు ప్రయత్నించాలి. వర్జీనియా ఉల్ఫ్ **technique** ని గూర్చి ఐవర్ ఇవాన్సు ఈవిధంగా రాస్తాడు. **'Her method was usually to accept a plot which had a simple outline, but to exploit it with an impressionism which seized upon every detail, however minute and to order these details not in a rational arrangement but as they stream through the mind of one of her characters.'** ఈ పద్ధతిలో ఓ పెద్ద కథ, కథకి తగిన సన్నివేశాలని సృష్టించడం, తదనుగుణంగా పాత్రలని మలచడం ఒక క్రమమైన ముంపు ఇవ్వటం ఉండదు. మనిషి **Conscious state** లో అంతర్గతంగా అనేకమైన ఆలోచనలుంటాయి. ఈ ఆలోచనలకి ఒక క్రమం ఉండదు. ఆలోచనలు అందమైనవి కావచ్చు. వికృతమైనవి కావచ్చు. భయంకరమైనవి కావచ్చు. ఆలోచనలు ఏ వరుసలో వస్తున్నాయో ఆ వరుసలో ఆలోచనలని అక్షరాల్లో పెట్టడం **Stream of consciousness technique** లో ప్రధానాంశం. మానవుడు అనేక నియమాలకు నిలయమైన బాహ్య ప్రపంచాన్నించి వేరై ఏ నియమాలకు లొంగని తన 'లోనికి' తను తొంగిచూసుకోవడం ఈ విధానంలో కనబడుతుంది. **Time and Novel** లో **Mendilow** ఇలా అంటాడు. **"Today the movement towards greater inwardness in fiction has gone to extreme limits; but there has always been a progression in this direction since the earliest days of the Novel!....The technical devices of modern fiction, the changes of convention, the close approximation of the symbols of communication to the**

process they symbolize, the reduction in importance of plot—these are secondary derivatives of the primary quality of inwardness.”

తెలుగులో ప్రప్రథమంగా ఈ టెక్నిక్ ని ప్రవేశపెట్టింది బుచ్చిబాబు. అతను రాసిన ‘చైతన్య స్రవంతి’ నూతన రచనా విధానానికి దారి తీసింది. కాని చాలామందికి ఆ మార్గం అగమ్యంగా కనబడింది. ఆ తరువాత దరిదాపుగా అదేమార్గంలో వచ్చిన నవల అంపశయ్య. జేమ్సుజాయిన్స్ ని, వర్జీనియా ఉల్ఫ్ ని తన శక్తిమేర అర్థం చేసుకున్నానని రచయిత ముందు మాటలో చెప్పారు. Stream of Consciousness technique లో కొన్ని ప్రధాన లక్షణాలను పాటిస్తూ సామాన్యపాఠకులకు అందుబాటులో ఉండేటట్లు ఈ నవల రాశానని పేర్కొన్నారు. “1963 వ సంవత్సరంలో నేను యూనివర్సిటీ హాస్టల్ లో ఉంటున్నరోజుల్లో, ఒక హాస్టల్ స్టూడెంటు జీవితంలోని ఒక రోజుని ఇతివృత్తంగా తీసుకుని ఒక నవల రాస్తే ఎలా ఉంటుందన్న ఐడియా నాలో మెదిలింది.” అని రాశారు రచయిత ఇంట్రోలో. 63 నుంచి 66 వరకూ నవలను గూర్చి ఆలోచించటం 66 లో నవల రాయటం మొదలుపెట్టి 68 లో పూర్తిచెయ్యటం జరిగింది అంపశయ్య తెలుగు నవల సాహిత్యంలో ఒక కొత్త మలుపు. శిల్పపరమైన, భావపరమైన విప్లవానికి నాంది. మరో మహత్తర నవల ప్రక్రియ ఈ నవలలో తనురూపాల్ని దిద్దుకుంటోంది.

Stream of Consciousness technique
ఈ నవల ప్రారంభంలో కొంత భాగం, ముగింపులో కొంతభాగం, మధ్యలో అక్కడక్కడా Flashes గా కనిపిస్తుంది. అంటే పూర్తిగా నవలంతా ఒకే పద్యంతో రాసినదికాదు. ఒక హాస్టల్ స్టూడెంటు తెల్లవారుఝామున నిద్ర లేచింది మొదలు అతని ఆలోచనా విధానం, అతని స్నేహితులతో సంభాషణలు, వారి మానసికావస్థలు, అతని గతస్మృతులు, రాతి పడుకునేదాకా జరిగిన సంఘటనల రూపకల్పన, ఈ నవల. నవలలో ప్రధానమైన పాత్ర రవి. రవి కలలోంచి మేల్కొనటంతో నవల ప్రారంభమవుతుంది. కలలోంచి అమ్మ స్మృతిలో నిద్ర లేస్తాడు. మళ్ళీ

పడుకునేటప్పుడు అమ్మ స్మృతిలోనే పడుకుంటాడు. నిద్రలేచేటప్పుడు తను ఒంటరి వ్యక్తి. పడుకునే టప్పుడు అతనొక సంఘం. వ్యక్తి ఏకాకితనంతో ప్రారంభమైనఈనవల వ్యక్తి సంఘంగా రూపొందటంతో అంతమవుతుంది. ఈ మధ్యలో జరిగిన పరిణామాలన్నీ అతని జీవితంలో కొన్ని గంటలలో మాత్రమే జరిగాయి.

రవి ఒక సామాన్య కుటుంబంలోంచి యూనివర్సిటీ చదువుకోసం వచ్చిన విద్యార్థి. అతని చుట్టూ చిత్రాతిచిత్రమైన మనుషులు, సమస్యలు. యూనివర్సిటీ విద్యార్థులు ఏవిధంగా తయారవుతున్నది, విద్యాదానం చెయ్యవలసిన ఉపాధ్యాయులు విద్యార్థుల్ని ఏవిధంగా అవినీతి మార్గాల్లోకి దింపుతున్నది బాగా చిత్రించారు. పోస్టుగ్రాడ్యుయేటు స్టూడెంటుకి క్లాసులు ఏవిధంగా లభిస్తున్నదీ కూడా ఈ నవలలో విశదీకరించారు. కులభేదం, ఆధికారగర్వం, డబ్బు మదం, ప్రొఫెసర్ కి, రీడర్ కి మధ్య కక్షలూ, విద్యార్థులు కాకాపట్టడం, తన రిజల్టుకోసం ప్రక్క విద్యార్థి నెత్తిమీద దుమ్ము పోయ్యటం కళ్ళకి కట్టి నట్లుగా రూపింప జేశారు రచయిత. జెనివిన్ ఎడ్యుకేషన్ తప్ప ప్రపంచంలోని అన్ని ఈవిల్సుకీ స్థానం మన యూనివర్సిటీస్ అని చెబుతారు.

నవలలో రెడ్డి, శ్రీశైలం పాత్రలు రెండూ ఒక వ్యవస్థకి ప్రతీకలు. రవి, వేణు మొదలైనవారు తత్వవ్యతిరేక వ్యవస్థకి ప్రతీకలు. ఉండటానికి, లేకపోవడానికి మధ్య సంఘర్షణ, ఈ వ్యక్తుల మధ్య సంఘర్షణ కూడా.

రవి గొప్ప భావుకత కలవాడు. ప్రతి సంఘటనని విశ్లేషించి ఆలోచించ గలిగినవాడు. అతని ఆలోచన గాఢతనిబట్టి అతని Stream of thought కూడా ఉంటుంది. Stream of thought కి అనుకూలంగా శైలిలో మార్పు వస్తుంది. శైలి విషయంలో రచయిత చాలా జాగ్రత్త పడించారు. కిరణ్మయి పాత్ర రవిని కదిలించిన పాత్ర. కిరణ్మయి తలపు రాగానే అతను వూహలోకాల్లో మరో ప్రపంచంలో ప్రయాణం చేస్తుంటాడు. రవిలోని శృంగార

భావావిష్కరణకి కిరణ్మయి ఒక సాధనం. కిరణ్మయితో పరిచయాన్ని గూర్చి ఆలోచించుకుంటూ రవి ఇలా అనుకుంటాడు: “కిరణ్మయితో పరిచయం కలలో జరిగినట్లుగా, క్షణంలో జరిగి పోయింది. ఏ పూర్వ జన్మ సంబంధమో, కిరణ్మయిని చూడటంతో తన హృదయద్వారాలు ఒకసారి తెరచుకొన్నాయి. అసలు దయానిధి కోమల్ని గూర్చి అనుకున్నట్లు, మరో ప్రపంచంలో తనూ కిరణ్మయి ఒక్కరే. ఇక్కడెందుకో విడి పోయారు. తను నశించి ఆమెలో ఐక్యం కావాలంటే ఇద్దరూ కైలాస పర్వతంపై నుంచి పారే మంచు నదిలోపడి కొట్టుకునిపోయి హతమవాలి. అందుకే ఈ ప్రయాణం. యెక్కడికో యే హిమాలయపర్వత సానువుల్లోకో, యే నయాగరా జలపాత సమీపానికో, యే మధ్యధరాసముద్రతీరానికో, యెక్కడికో గొప్ప సౌందర్య విలసిత ప్రపంచానికి తనూ కిరణ్మయి తప్ప వేరెవరూ లేని ప్రపంచానికి. ఒకరి హృదయంలో ఒకరు ఒకరిశరీరంలోఒకరు ఐక్యమై ఒక గొప్ప అద్వైత స్థితిని అనుభవిస్తారు. ఆ లోకంలో ఆ లోకం చలం సృష్టించిన పూర్వశి పురూరపులలోకం, కాళిదాసు వర్ణించిన శాకుంతలాదుష్యంతులలోకం, జయదేవుడు వర్ణించిన రాధామాధవులలోకం, అక్కడికి ఆ లోకంలోకి కిరణ్మయితో, గొప్ప సౌందర్యజోతుల్ని వెలారుస్తున్న కిరణ్మయి కళ్లలోకి చూస్తూ కిరణ్మయి ఒళ్లో సర్వ ప్రపంచాన్ని మరచిపోయి, కిరణ్మయి హృదయం మీద గాఢ సుషుప్తిలో మునిగి, తేజస్సులా క్షణక్షణానికి మారుతూ, వినూత్న కాంతుల్ని వెలారుస్తున్న కిరణ్మయి శరీరంలో తన యుగయుగాల మూగ బాధని చేర్చుకుని, యెక్కడికో యింకా యింకా దగ్గరగా కలసి, ఒకరే అన్ని రహస్యాలు భేదించి అన్ని లోతుల్ని శోధించి, అన్ని శిఖరాల్ని సాధించి, ఒంటి జీవంగా కొట్టుకుని, విశ్వరహస్యానికి ప్రాణం పోస్తేనే గాని ఈ హృదయానికి శాంతిలేదు.” ఈ నవలలో కిరణ్మయితో రవిఅనుభవాలసంస్కరణ ఒక వచన కావ్యం అంటే తప్పుకాదు. బుచ్చిబాబు మరణంతో ఒకవిధమైన తెలుగు వచనశైలి అంతరించిందేమోననే అనుమానం ఉండేది. ఇప్పుడా అనుమానానికి ఆస్కారంలేదు. ప్రేమపైచ్యంతో, సామాజిక విప్లవం అనే భ్రాంతిలో సోషలిస్టు సిద్ధాంతం

ముసుగులో కొనసూపిరితో చచ్చిపోబోతున్న తెలుగు వచనశైలి ఈ నవలలో స్వేచ్ఛగా గాలి పీలుస్తూ స్పష్టమైన రూపాన్ని పొందింది. కిరణ్మయి ఊహ లోంచి బయటపడ్డ రవికి మళ్ళీ ఎన్నో జీవిత సమస్యలు గుర్తొస్తాయి. ఆ సమస్యల్ని ఆలోచించేటప్పుడు అతని ఆరోచనాశ్రవంతికి అనువైన శైలి ఏర్పడుతుంది. ఇక్కడ నవలలోని కొన్ని పంక్తులు ఉదాహరించటం ఈ శైలీవైవిధ్యాన్ని విశదపరచటానికే. ఆ రోజు శ్రీశైలం, రెడ్డిలతో సంఘర్షణపడిన తరువాత రవి పడుకునేటప్పుడు ఆ సంఘర్షణ ఒక సారి గుర్తొస్తుంది. ‘రాయక పోయారా మీరూ ఓ మహా ప్రస్థానం’ అని రెడ్డి తనని అన్నమాటకి తన ఆలోచనా శ్రవంతిలో సమాధానం చెప్పుకుంటాడు. “మిష్టర్ రెడ్డి రాపేస్తున్నాను నేను ఓ మహాప్రస్థానం నీకు తెలియదేమో. ఈ దేశంలోని ప్రతి పేదవాడూ ఓ మహాప్రస్థానం. చదవటం తెలిస్తే ప్రతివాడూ ఓ అగ్నిపర్వతం (అయి) ఎప్పుడో అప్పుడు భయంకరంగా. నిప్పులు చిమ్ముకుంటూ నిన్ను, నీ చుట్టూ తిరిగే ఆల్బేషియన్ కుక్కల్ని (శ్రీశైలం లాంటి వాళ్ళు) నిన్ను భరిస్తున్న సమాజాన్ని, నిన్ను రక్షిస్తున్న పెట్టుబడిదారుల్ని కాల్చి వేస్తాడు కూల్చి వేస్తాడు మసిచేస్తాడు నుసిచేస్తాడు కసితీర్చుకుంటాడు కష్టాల్నికడతేర్చుకుంటాడు. కాచుకో ఆ రోజు వస్తుంది. ఈ రోజులా మొదట చిన్న ప్రవాహంగా, ఈ నాటి మా ప్రవాహంలా మొదలై మహా ప్రవాహంగా ఉత్తుంగ తరంగాలతో నీ మీద విరుచుకు పడుతుంది. నిన్ను ఉక్కిరిబిక్కిరి చేసి నీ నామ రూపాల్లే కుండా తుడిచి పెడుతుంది. తప్పదు ఆ ప్రవాహం రాక తప్పదు వచ్చింది, ఇవాళ వచ్చింది”. ఇలాగే ఆలోచనల వేగాన్ని అనుసరించి శబ్ద పునరావృతకూడాను. కొంతమందికి ఈ శబ్దపునరావృతి విసుగనిపించవచ్చు. కాని పాఠకుడు అక్కడ ఆగి కొంచెం ఆలోచిస్తే అలా శబ్దాలను పునరావృతం చెయ్యడంలోగల జ్ఞాచిత్యం బోధపడుతుంది. కిరణ్మయి రవిని పిక్కర్ కి రమ్మంటుంది. తను వస్తా నన్నాడు. కాని తన దగ్గర డబ్బులేదు. “డబ్బు డబ్బు డబ్బు ఎలా? ఎలా? ఎలా? టిక్ టిక్ టిక్ టిక్” ఒక వైపు పిక్కర్ కి టై మవుతోంది. తనని పిక్కర్ కి పిలిచింది

తన ఇన్ స్పైరింగ్ దేవత. ఆ తొందర అతని మనస్సుని నిలకడగా నిలవనియలేదు. అంచేతనే అన్నిసార్లు వెంటవెంటనే డబ్బుని టైంని గుర్తుకు తెచ్చుకోవడం. “తాళం వేస్తున్నాడు తీస్తున్నాడు వేస్తున్నాడు తీస్తున్నాడు వేస్తున్నాడు తీస్తున్నాడు తీస్తున్నాడు వేస్తున్నాడు తీస్తున్నాడు వేస్తున్నాడు తీస్తున్నాడు వేస్తున్నాడు తీస్తున్నాడు తీస్తున్నాడు వేస్తున్నాడు”. ఈ పంక్తులు చదివినప్పుడు కూడా కొంతమందికి విసుగు కలగవచ్చు. అలా తాళం వెయ్యటం తియ్యటం ఒక మనిషి అనేకసార్లు చెయ్యటం బుద్ధి పూర్వకంగా కాదు. అలా అతను తాళం వెయ్యటం తియ్యటం వలన అతనికి తెలియకుండానే అతని అంతరాంతరంలో ఎక్కడో అణిగి ఉన్న ఒక Craving, satisfy అవుతున్నదన్నమాట. అంటే అతని చేష్ట అతని మానసికావస్థని తెలియజేస్తున్నది. ఈ నవలలో చాలా మందికవులవి రచయితలవి పాదాలు కొటేషన్లు లేకుండా వాడుకోవటం జరిగింది. నవల చదువుతున్నప్పుడు పాఠకునికి ఆ పాదాలు మరొక రివి అనే అనుమానం కలగనంతగా అతికిపోయాయి, కొన్ని కొటేషన్లు (పాఠకుడు తత్కపుల రచయితల రచనలతో, పరిచయం లేనివాడైతే.) మొత్తంమీద అంపశయ్య ప్రయోగాత్మకమైన నవల అనటంలో ఎలాంటి సందేహం లేదు. దీని ప్రయోజనం దీనికున్నది. మనిషి తనలోని మనిషిని చూసుకుని తన్నితను సంస్కరించుకోవటానికి ఈ కోవకు చెందిన నవలలు బాగా ఉపకరిస్తాయి. వ్యక్తి తన ద్వారా తన్ని సంస్కరించుకునేందుకు ప్రయత్నించటం కంటే సాంఘిక ప్రయోజనం మరొకటి లేదు. ఈ నవల ద్వారా రచయిత సాధించ దలచుకున్న ప్రయోజనంకూడా ఇదే.

ఈనాటి యువతరం, విద్యాలయాల స్థితి, రాజకీయపు టెన్షన్లు, విద్యార్థులలో స్వేచ్ఛ విహారం చేస్తున్న సెక్సు, ఘుతత్వాలు, ప్రాంతీయ భేదాలు ఇత్యాదులన్నీ నవలలో చర్చించ బడ్డాయి. ముఖ్యంగా విద్యార్థుల మానసిక స్థితికి, అధ్యాపకుల మానసికస్థాయికి అంపశయ్య దర్పణం లాంటిది. ఈ నవలకి అంపశయ్య అని పేరు పెట్టడంలో జీవితం ముళ్లపాస్సులాంటిదని ధ్వనింప చెయ్యటం కన్నా వేరే సంకేతం ఏంలేదు.

నవలలో నైహూమీద, ఆయన విదేశాంగ నీతిమీద వాదవివాదాలు దీర్ఘంగా ఉన్నాయి. ఈ వాదాలకి నవల ప్రధాన ఉద్దేశానికి ఏం సంబంధం లేదు. చాలా పేజీలవరకూ ఈ వాదాన్ని పొడిగించ వలసిన అవసరం కూడా ఏం కనబడదు. నవల చివరి భాగంలో అక్కడక్కడా కొన్ని బూతులున్నాయి. అవి పరిహరింపబడినట్లయితే బాగుండేది. Realism పేరుతో బూతులు రాయనక్కర్లేదు. బూతు అంతా Realism కాదు. రెండో ముద్రణలో రచయిత ఈ అంశాల్ని గమనించగలరని ఆశించవచ్చు. చదవటం వచ్చిన ప్రతి తెలుగువాడు చదివి ఆలోచించదగిన నవల. “The experiments of today in a range of new experience may be prelude to the master pieces of tomorrow.”

—టి. ఎల్. కాంతారావు.

పసిడిపంట

(కర్త: శ్రీ జోస్యము జనార్దన శాస్త్రి. తాడి పత్రి.)

రెండువందల పదునొకండు వద్యములు గల లఘుకావ్యమిది. ఈ కథ రఘువంశమున రఘుమహారాజు కథరో కలిసియున్నది. రఘువు యొక్క దాతృతను లెస్సగా చూపించు కథ కౌత్సనికథ. వరతంతు మునివద్ద చదువుకొన్న కౌత్సుడు గురుదక్షిణను యాచించుటకు రఘువు వద్దకు వచ్చినాడు. అప్పటికే రఘువు తనకున్న దంతయు దానముచేసి తాను మిగిలియున్నాడు. కౌత్సుని కొరకు రఘువు కుబేరునిమీదకు దండెత్త సిద్ధమయ్యెను, కుబేరుడు బంగారమును కురిపించెను. ఆ బంగారము నంతటిని తీసికొనిపొమ్మని రఘువు కౌత్సుని బలవంతమొ చేసెను. కౌత్సుడు తనకు కావలసిన దానికంటే అధికముగా స్వీకరింప నని నిశ్చయముగా పలికెను. ఆ దాత యెంతవాడో ఈ యాచకుడును అంతవాడు. ఇట్టి రమణీయమైన సన్నివేశము రూపమైన కళేతివృత్తముచేత ఆకర్షింపబడి శ్రీ జోస్యము జనార్దనశాస్త్రి గారి లఘు కృతిని వెలయించిరి. ఇంతకుపూర్వము కూడ ఈ కథ ఒక రిద్దర నాకర్షించినది వారును ఇట్టి లఘుకృతులనే వెలయించిరి

విద్యా సమాప్తివేళ వరతంతుమహాముని శిష్యులకు స్నాతకోపన్యాస మిచ్చుటను శ్రీ శాస్త్రిగారు రఘువంశ కథకు తన పీఠికగా సంతరించిరి. వేద వేదాంగ విద్యాంశులైన శ్రీ శాస్త్రిగారు పీఠికా భాగమును రచించుటకు కావలసిన విషయమును తైత్తిరీయోపనిషత్తు ఓష్ఠాపిల్ల నుండి గ్రహించిరి. ఆ విషయము నాయనయే చెప్పుకొనిరి. ఈ ఘట్టమును స్వయముగా శ్రీ శాస్త్రిగారు కల్పించిరి. మరియు చిట్టచివర బంగారము విషయమున రఘువు కౌత్సుడు వివాదపడుచుండరఘువున వరతంతుమహర్షియేవచ్చి ఆ వివాదమును తీర్చినట్లును శ్రీ శాస్త్రిగారు కల్పించిరి. ఇక మిగిలిన కథాంశము కాళిదాసు సమసరించియే యున్నది. కాని శ్రీ శాస్త్రిగారు కాళిదాసుకథను సముచితములైన వర్ణనలచేత మిక్కిలిగా పెంచిరి.— ఇందు ప్రథమఖండము విద్య సమాప్తియై కౌత్సుడు గురుదక్షిణార్థము బయలుదేరుట. రెండవ ఖండము కౌత్సుని యభీష్టము తీర్చుటకు రఘువు కుచేరుని మీదకు యుద్ధ సన్నద్ధుడగుట. మూడవ ఖండమున కనక వర్షము— రఘుకౌత్సుల వివాదము— వరతంతుని యాగమనము. ఇత్యాది కథ. వరతంతు మహామునిని అద్యంతముల యందు ప్రవేశపెట్టి కథను నిర్వహించుట శ్రీ శాస్త్రిగారి ఉపజ్ఞకు నిదర్శనము.

శ్రీ శాస్త్రిగారి రచన సారళ్యమునకు సారళ్యము, ప్రాధిమకు ప్రాధిమ కలిగి ఉచిత రమణీయముగా నున్నది. మరియు శ్రీ శాస్త్రిగారి వైదికత ఎంత నిర్దుష్టమైనదో లౌకికత అంత నిశితమైనది. వర్తమాన సమాజము పోకడల జాడలను పసికట్టుని ఛాందసులుగారు శ్రీ శాస్త్రిగారు. అన్ని విధములను ఈ లఘుకృతి గుణ సంపదచేత అలఘువుగా నున్నది.

తొలినాటను మలిసంజవేళ రవి రాత్రుల్ని

కాపాడుమీ

తెలవాటన్ గయికొందునంచు నిడు నా తేజంపు

మేల్పొత్తు లో

పులుగా నప్పన సేయ దెచ్చెనన గప్పుందోవ

జన్వేల్పు దా

వెలిగన్ గాత్రు డొనర్చు వేలిమికి దాల్చిం
దాల్చి ముమ్మూర్తులన్.

శ్రీ శాస్త్రిగారి పద్యము అన్నియు నీ ద్మత మైన సంప్రదాయ బలము కలిగి నిండుగా నుండుట నీ గ్రంథమున చూడవచ్చును.

— క్షేమేంద్ర.

మ నీ షి

(రచన : నందూరి విఠల్, ఎనెస్కో ప్రచురణ;
164 పేజీలు; వెల: రూ. 2)

మనీషికి భవిష్యత్తు తెలిస్తే జీవితం ఎలా ఉంటుందో ఎత్తి చూపిస్తుంది నవల. ఉత్తను పురుషలో కథ సడిపించటంలో సోమర్సెట్ మోమ్ సిద్ధపాస్తుడు. ఈ రచయితలోనూ ఆ చక్కదనం, బిగువూ కనిపిస్తున్నవి. పార్థసారథి అందమైనవాడని అందరూ అంగీకరించకపోవచ్చు. కానీ అతనిలో ఓ అవ్యక్తమైన ఆకర్షణశక్తి ఉందంటే ఎవరూ కాదనరు. అందుకనే మోహిని ఆత్మీయునిగా భావించింది. హెలెన్ వలచింది. లింగరాజు భార్య కల్యాణి కామించింది. వైదేహి, సుమబాలలు సారథి పాత్రు కోరారు సారథికి తాను ఇరవై తొమ్మిదోయేట చచ్చిపోతానని తెలుసు. భవిష్యజ్ఞీవీతంలో జరిగబోయే సంఘటనలన్నీ చెబుతూండేవాడంటారు రచయిత. అవేవీ చెప్పలేదు. ఆయుర్దాయం మాత్రం చెప్పాడు. ఇవన్నీ ఎలా చెప్పగలుగుతున్నాడంటే అతనిలో ఆతీతశక్తి ఉందంటున్నారు. ఆ ఆతీతశక్తి మహాయోగులకు పరమమూర్ఖులకు మాత్రమే సాధ్యమవుతుందని రచయిత వ్యాఖ్యానం. సారథి మహాయోగికాడు. పరమ మూర్ఖుడూకాడు. అతీత శక్తి ఉందంటే సమ్యక్ శక్యం కాకుండా వుంది. సారథి మరణంచూస్తే ముందు అలా చెప్పిఉంటుందలన యిలా చేశాడనిపిస్తుంది. కల్యాణి కూడా సారథి ప్రాణం తీసుకోవాలనే ఆ పని చేశాడంటుంది. నిజమే. సారథి మరణం యాదృచ్ఛికం కాదు. బుద్ధి వార్షకమే. జీవితం దగ్గరపడుతోందన్న తొందరపాటు వుంది. నిలబడలేకపోయాడు. దారం తెగిన గాలిపటంలా పల్లటీల్లు కొట్టాడు. దారిద్ర్యాన్ని, ప్రమాదాలను, అవమానాలను, ఆకలిని, మంటల్ని

కావాలనికోరి తెచ్చుకున్నాడు. అనుభవించాడు. అనుకున్నది చేయగల సంకల్పశక్తి (will power) సారథిలోబలంగా వుంది. అందుకే అన్నీ చేయగలిగాడు. చివరి క్షణాల్లో మల్లి లోకాస్తంతా కొగలించుకోవాలని, కన్నీటితో తన పాపాన్ని, శాపాన్ని క్షమనం చేసుకోవాలని తపించాడు. కాని యోగసంతో ఆత్మహత్య చేసుకునే సౌందర్య వికాసం కలిగింది. ఫలితం ఆత్మహత్య. ఈ నవల చదివితే భవిష్యత్తు తెలియకుండా వుంటేనే మంచిదనిపిస్తుంది. భవిష్యత్తు చెప్పిన మనిషి బ్రతుకు కారుచీకట్ల నరకరూపమని నవల కన్నుపొడిచి చూపుతోంది. భాష మధురంగా వుంది. చదువ తగింది. రచయిత సాంఘిక వాతావరణాన్ని చక్కగా చిత్రించారు.

మల్లిక

(రచన : పణిరుల రామచంద్రయ్య. ప్రచురణ. ఎమ్.స్కో. 212 పేజీలు. వెల రు. 2.)

తెలుగులో నవలలు వుంభాసువుంభంగా వెలువడుతున్నవి. కాని ఆధునికత వ్యూహం. పాత్రలలో సంఘర్షణ పూజ్యం. మనోవిశ్లేషణ, సామూజిక విశ్లేషణ శూన్యం. పాత్రలు చివరివరకూ కట్టిన బొమ్మల్లా వుంటాయి. ప్రతిభావంతులైన వారు కూడా నవలను సీరియస్ గా తీసుకొనక పోవటం దురదృష్టం.

ఆధునిక నవలకుండవలసిన లక్షణాలు ఈ నవలలో లేవు. బాల్యం నుంచి వర్ణించటం పాత కాలపు పద్ధతి. పాత్రలు ఆధునికమైనవి. వెంకట రామయ్య, అనసూయమ్మలకు ఒక కొడుకూ, కూతురూ. తండ్రికి కూతురంటే యిష్టం. తల్లికి కొడుకు మీద అభిమానం. కొడుకు లక్షణంగా చదువుకుని సహధ్యాయుని శారదను ప్రేమించి పెళ్లి చేసుకొంటాడు. అతిగారాబంగా పెరగటం వలన కూతురు మల్లిక తండ్రి ఆశల్ని అడియాసలు చేసింది. మల్లికకు అన్నయ్య మీద అభిమానమున్నా వదిలంటే ద్వేషం. ఇంటిలో మల్లిక ఒంటరిదై పోయింది. అందకని బధుట కలుపుగోలుతనం ఎక్కువైంది. నాటకాలలో వేషాలు వేసింది. గోపీనాథ్ లో పరిచయం ముదిరి కలియటం. గోపీనాథ్ భార్య చనిపోయాక పెళ్లి చేసుకుందామనుకుంటే అందలేదు. ఒకప్పుడు నారాయణను ప్రేమించింది కానీ, అతడు దూర

మయ్యాడు. వాడు దగ్గరకు వస్తే ఆమె యిష్టపడలేదు. మల్లిక మనస్సులో లేదిన అడ్డుగోడలు తొలగిపోయాక వదిన శారదకు సన్నిహితమయింది. తన భవిష్యత్తును ఆమెపై వుంచింది. వివాహానికి యిష్టపడింది. తండ్రి గారాబంవల్ల పెరిగిన అహంకారం, అధిక్యతాభావం ఆమెను ప్రకమార్గం పట్టించాయి. గోపీనాథ్ పరిచయంతో ఆమె అహం సగించింది. గోపీనాథ్ లో సంఘర్షణ వుండటంవలన జీవితానుభవాల ఆధారంగా ఉన్నటు డవుతూ జీవితాన్ని మలుపు రిప్పుకొని ప్రశాంత జీవనపథాన్ని అందుకోగలిగాడు, సర్వధర్మాలను పరిత్యజించి. మల్లికలో ఆ సంఘర్షణ లేదు. గతాన్ని మరచిపోయి రాజీవడి వివాహాన్ని స్వీకరించింది. కథ ఒడుదుడుకులు లేకుండా సాఫీగా సాగిపోయింది. కథలో శిల్పవిన్యాసం లేదుగాని శైలి విన్యాసం వుంది. ఒకసారి చదవవచ్చు.

—శివకుమార్.

నేను

శ్రీమతి వల్లభనేని రంగనాయకమ్మ వ్రాసుకొన్న ఆత్మ కథ. పుటలు—86. వెల లేదు. ప్రాప్తి స్థానం: ప్రజా ప్రచురణలు, ఏలూరు.

దీనిని రచయిత్రి రసవంతంగా, ఆధునిక ఆంధ్ర కవుల కవితలు తరచుగా ఉదాహరిస్తూ జీవిత సంఘటనలను వర్ణించారు.

నర్జీ న్యము

పద్యకావ్యం రెండవభాగం. రచయిత: శ్రీ సురగాలి తిమోలి జ్ఞానానందం. పుటలు:—60. వెల: రు. 1-50. ప్రాప్తి స్థానం: శ్రీ ఎ.న్ టి. జ్ఞానానందం, లెలుగు పండితులు, మెక్లారిన్ హైస్కూలు, కాకినాడ.

శ్రీ సత్సవాయి భగవల్లీలానుభూతులు

పుష్పలీల, శబ్దలీల, స్వర్ణలీల, రూపలీల, రసలీల, గంధలీల, జ్యోతిర్లీల—అనే అంకాలతో నడిచే నాటకం. ప్రథమభాగం. రచయిత—శ్రీ ఉప్పాడ రాజారావు, పుటలు: 50. వెల—రెండున్నర రూపాయలు: ప్రాప్తి స్థానం—మేనేజరు. సనాతన సారథి, ప్రశాంతి నిలయం, బుక్కవట్నం, అనంతపురం జిల్లా.

పశుపక్షి వ్యాధులు

హోమియోపతి, టిస్యూ ఔషధ చికిత్సాగ్రంథం.
రచయిత: శ్రీ వేమవరపు వేంకట రమణశర్మ. పుటలు,
284. ప్రాప్తిస్థానం: విజ్ఞాన ప్రచార నిలయం,
కొత్తపేట. గుంటూరుజిల్లా.

విందు భోజనం

పిల్లల కథల సంపుటి. రచయిత— శ్రీ కలువ
కోలను సదానంద. పుటలు—84. వెల:—రెండు
రూపాయలు. ప్రాప్తిస్థానం: విశ్వప్రభ ప్రచురణలు,
వేండ్రగుంట, చిత్తూరుజిల్లా.

దీనిలో పిల్లలకు వినోదం కల్పించే విందు
భోజనం, విడిచివచ్చిన వస్తువు, రాచబిడ్డ, ముక్కు
పుడక, దాగుడు మూతలు, మంచి నక్క, కానున్నది,
చెరికాడు, మేడిపండు, బహుమతి, భక్తుని కానుక,
వాసన, భూతం అనే కథలు సచ్చితంగా ఉన్నాయి.

మహాత్మాగాంధీ జీవితకథ

పిల్లల బొమ్మల గాంధీజీ కథ. రచన, బొమ్మలు—
శ్రీయుతులు ఎన్. డి. సావం, ఎన్. డి. బాదల్కర్.
పుటలు—48. వెల. రూ. 2—50. ప్రాప్తిస్థానం—
కేంద్ర ప్రభుత్వ ప్రచురణశాఖ, డైరెక్టరు, పాటి
యాలా హవుస్, న్యూఢిల్లీ—1

సాహిత్య రత్నావళి

ఆంధ్ర కవితా రీతులు, రసపరిష్కృతంగా రామకథ
పల్కిన కమనీయ కవికోకిల వాల్మీకి, భర్తృహరి—
అనే వ్యాసాల సంపుటి. రచయితలు—శ్రీయుతులు
పన్నాల వేంకటాద్రిభట్టశర్మ, పోచిరాజు శేషగిరిరావు,

కైరా చంద్రశేఖరశాస్త్రి. పుటలు—60. వెల—
1—50. ప్రాప్తిస్థానం: శ్రీ మైలవరపు రంగా
రావు, కార్యదర్శి, విజ్ఞానమండలి, శ్యామల్ కోట,
తూర్పు గోదావరిజిల్లా.

స్తుతి కదంబము

రామకృష్ణ పరమహంస, వివేకానంద, శివానంద,
రాంలాల్, తులసిదాస్, పరమానంద్, రవీంద్రనాథ
టాగోర్ల ప్రార్థనల అనువాద కదంబం. ఎడమ
వైపు అంగ్లం, కుడివైపు తెలుగు కవితలు. అనువాద
కుడు—శ్రీ బి. ప్రహ్లాద. పుటలు—56. వెల: తెలి
యదు. 1965 లో భారత పాకిస్తాన్ సంఘర్షణలో
వీరమరణంపొందిన లెఫ్టినెంట్ శ్రీ కసిరెడ్డి బలరామ
రెడ్డి ఆత్మశాంతికై ఈ ప్రార్థనలు అనువదించబడ్డాయి
యని రచయిత తెలిపారు. ప్రాప్తిస్థానం—శ్రీ బి.
ప్రహ్లాద, సంస్కృత పండితుడు, జిల్లా పరిషత్
హైయర్ సెకెండరీ స్కూలు, రాజంపేట.

వైది

ఖండ కావ్య సంపుటి. రచయిత—శ్రీ బొడ్డు
ప్రకాశం. పుటలు—110. వెల—రెండు రూపాయలు
ప్రాప్తిస్థానం—శ్రీ బొడ్డు ప్రకాశం, రిటైర్డ్ తహ
సీల్దార్, కోబాల్డు పేట, గుంటూరు—2

శ్రీ శతకంద హనుమస్తవం

కంద పద్యాల హనుమత్ స్తుతి శతకం. రచ
యిత—శ్రీ కామవరపు రామకృష్ణమూర్తి. పుటలు:
30. వెల: తెలియదు. ప్రతులకు— శ్రీ కామవరపు
కృష్ణమూర్తి, ఇంజనీరింగ్ డిపార్ట్మెంటు, హిందూ
స్టాన్ షిప్ యార్డ్, గాంధీగ్రామ్, విశాఖపట్నం 5.